

فکر آفرین

www.KitaboSunnat.com

کتابخانه
کتابخانه



تفحص و مراجعت

فضيلة شيخ مولانا محمد منير قمر

تاليف

محترمہ ام عدنان بشری قمر

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللَّهَ
وَأَطِيعُوا الرَّسُولَ

مجلس التحقیق الاسلامی رومہ

معدنہ البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 library@mohaddis.com

فکر آخرت

تالیف

محترمہ ام عدنان بشری قمر حفظہ اللہ

تنقیح و مراجعت

فضیلۃ الشیخ مولانا محمد منیر قمر حفظہ اللہ

مکتبہ کتاب و سنت
ریحان چیمہ
دسکہ

جملہ حقوق محفوظ ہیں

فکر آخرت

تالیف: محترمہ ام عدنان بشری قرظی

تفہیم و مراجعت: فضیلۃ الشیخ مولانا محمد منیر قرظی

اشاعت: اپریل 2020ء

کپوزنگ: نائلہ قرظی، نادیہ قرظی، شہداء قرظی سلمین اللہ

ڈیزائن: ابو سفیان عزیز

المطبع

بیت السلام پرنٹنگ پریس

042-37141818, 0321-7351350

ناشر



دارالعلوم دہلی

مکتبہ کتاب و سنت
بچلر چیمبرنگ





بِسْمِ اللّٰهِ الرَّحْمٰنِ الرَّحِیْمِ

اللّٰهُ

کے نام سے شروع کرتا ہوں
جو بڑا ہی مہربان نہایت رحم کرنے والا ہے

فہرست مضامین

- 17 مقدمہ... فضیلۃ الشیخ مولانا محمد منیر قمر حفظہ اللہ ❀
- 21 حقیقتِ دنیا کیا ہے؟ ❀
- 23 دنیا کیا ہے؟ ❀
- 25 حبِ دنیا: ❀
- 26 حبِ دنیا کی علامات: ❀
- 26 حبِ دنیا کے نتائج: ❀
- 27 حبِ دنیا کی ہلاکت خیزیاں: ❀
- 35 امیر المؤمنین حضرت علی رضی اللہ عنہ کی دنیا سے بے رغبتی: ❀
- 36 اصحابِ رسول صلی اللہ علیہ وسلم کی نظر میں دنیا کی حیثیت: ❀
- 38 صحابہ کرام رضی اللہ عنہم کے دل میں خوفِ دنیا: ❀
- 42 نفس کی ہرنا جائز خواہش چھوڑ کر صرف اللہ کا ہو جانا: ❀
- 44 عملِ صالح: ❀
- 48 مراجعِ درس ❀
- 49 ذکرِ موت، فکرِ آخرت اور قبر ❀
- 59 نئی زندگی کا پہلا سفر: ❀
- 60 نئی زندگی کا پہلا گھر: ❀
- 61 قبر کی خوفناک گھاٹی: ❀
- 61 وقتِ رخصت: ❀

- 62 جانے والے کو ہم کیسے رخصت کریں؟ ❁
- 63 موت کی سختی: ❁
- 66 نیک میت کا معاملہ: ❁
- 71 قبر کا مومن میت کو دبانا: ❁
- 72 مراجعِ درس: ❁
- 73 عذابِ قبر ❁
- 73 کافر اور بدکار کے ساتھ معاملہ: ❁
- 76 قبرستان کی طرف رواگی: ❁
- 77 قبر کا شکوہ: ❁
- 79 عذابِ قبر کے چند عبرت آموز واقعات: ❁
- 79 ① عہدِ نبوی ﷺ کا واقعہ: ❁
- 80 ② قبر کا بچھو: ❁
- 82 ③ ٹیڑھی قبر: ❁
- 83 ④ قبر میں سانپ اور بچھو: ❁
- 83 ⑤ قبر میں لرزش: ❁
- 84 ⑥ سانپ... سانپ: ❁
- 85 عذابِ قبر اور سلف صالحین: ❁
- 87 وحشتِ قبر سے نجات کے لیے حضرت ابو ذر غفاری رضی اللہ عنہ کی نصیحت: ❁
- 87 قبر کی یاد نے حضرت مالک بن دینار رضی اللہ عنہ کو اس قدر رلایا کہ بے ہوش ہو گئے: ❁
- 90 مسافر کی منزل: ❁
- 94 مراجعِ درس: ❁
- 95 غسلِ میت، تکفین و تدفین اور جنازہ ❁
- 98 مُحْتَضَرُ [جو شخص مرنے کے قریب ہو] کے احکام: ❁

- 100 تجہیز و تکفین: ❁
- 101 خودکشی کرنے والے کی نمازِ جنازہ: ❁
- 101 تجہیز و تکفین اور جنازہ و تدفین میں جلدی کرنا: ❁
- 102 غسلِ میت کا حقدار: ❁
- 103 بیوی کے اپنے شوہر کو غسل دینے کے دلائل: ❁
- 103 شوہر کے اپنی بیوی کو غسل دینے کے دلائلِ جواز: ❁
- 104 غسلِ میت کا بیان: ❁
- 105 میت کو غسل دینے کا طریقہ: ❁
- 107 فوائد: ❁
- 108 کفن کا بیان: ❁
- 109 کفن کا کپڑا: ❁
- 110 اپنا کفن خود تیار کر کے رکھ لینا: ❁
- 110 کفن کو زمزم میں بھگونے کی رسم: ❁
- 111 کفن پر دعائیہ کلمات لکھنے کا رواج: ❁
- 111 مردوں کے لیے کفنِ مسنون کا بیان: ❁
- 112 مردوں کو کفن دینے کا طریقہ: ❁
- 112 عورتوں کے کفنِ مسنون کا بیان: ❁
- 113 عورتوں کو کفن پہنانے کا طریقہ: ❁
- 113 مراجعِ درس ❁
- 114 دوسری زندگی کا پہلا سفر ❁
- 114 خوبصورت تہذیب: ❁
- 114 جنازہ اٹھانے اور اس کے ساتھ چلنے کا بیان: ❁

- 116 نمازِ جنازہ کا بیان: ❀
- 116 نمازِ جنازہ پڑھنے کا طریقہ: ❀
- 118 نمازِ جنازہ کی دعائیں: ❀
- 119 قبرستان کے آداب: ❀
- 120 قبر اور دفن کا بیان: ❀
- 123 دوسری زندگی کا پہلا گھر: ❀
- 123 قبر کا ساتھی: ❀
- 124 اہل میت کے ہاں کھانا بھیجنا: ❀
- 124 تعزیت: ❀
- 126 زیارتِ قبور: ❀
- 129 مراجعِ درس ❀
- 130 قیامت کی چھوٹی نشانیاں ① (۲۲-۱) ❀
- 131 قیامت کا قرب: ❀
- 133 علاماتِ قیامت کی دو قسمیں: ❀
- 134 قیامت کی علاماتِ صغریٰ: ❀
- 134 ① بعثتِ مصطفیٰ ﷺ: ❀
- 135 ② نبی اکرم ﷺ کی وفات: ❀
- 137 ③ چاند کا دو ٹکڑے ہو جانا: ❀
- 138 ④ صحابہ کرام رضی اللہ عنہم کا دنیا سے چلے جانا: ❀
- 139 ⑤ فتحِ بیت المقدس: ❀
- 140 ⑥ طاعون کا وائرس: ❀
- 140 ⑦ مال کی بہتات اور صدقے سے استغنا: ❀

- 141 ۸) فتنوں کا اظہار: ❀
- 141 ۹) نبی اکرم ﷺ کی جنگ صفین کے بارے میں پیشین گوئی: ❀
- 142 تنبیہ: ❀
- 142 ۱۰) مشرق سے فتنوں کا ظہور: ❀
- 143 ۱۱) گذشتہ امتوں کے طور طریقوں کی پیروی: ❀
- 143 ۱۲) جھوٹی نبوت کا دعویٰ کرنا: ❀
- 144 ۱۳) امانت کا ضیاع: ❀
- 145 ۱۴) علم کا اٹھ جانا اور جہالت کا عام ہونا: ❀
- 146 ۱۵) قیامت سے پہلے حرام اور سود کا غلبہ ہو جائے گا: ❀
- 147 ۱۶) مسخ (۱۷) حذف (۱۸) اور قذف کا ظاہر ہونا: ❀
- 149 ۱۹) زنا (۲۰) ریشم (۲۱) اور شراب نوشی کو حلال سمجھنا: ❀
- 151 ۲۲) مساجد کی آرائش و زیبائش اور اس پر فخر کرنا: ❀
- 152 مراجعِ درس ❀
- قیامت کی چھوٹی نشانیاں ② (۲۳-۳۶) بڑی نشانیاں ① (۳۷-۵۰) امام مہدی، ❀
- 153 دجال، جاسہ ❀
- 153 23- عمارتوں پر فخر کرنا: ❀
- 153 24- لوٹڈی کا اپنے آقا کو جننا: ❀
- 154 25- امتِ اسلامیہ پر دوسری امتوں کا ہجوم: ❀
- 154 26- لوگوں کا موت کی تمنا کرنا: ❀
- 156 27- کثرتِ قتل: ❀
- 156 28- زمانے کا قریب قریب ہو جانا: ❀
- 157 29- فحاشی 30- قطعِ رحمی 31- پڑوسیوں کے ساتھ برے سلوک کا عام ہونا: ... ❀

- 32- لباس پہننے کے باوجودنگی عورتوں کا ظہور: 157
- 33- بوڑھوں کا جوان بننا: 158
- 34- کثرت تجارت: 159
- 35- زلزلوں کی کثرت: 159
- 36- نیک لوگوں کا فوت ہو جانا: 159
- 37- سلام جان پہچان کی بنیاد پر ہوگا: 159
- 38- ان سنتوں سے بے پرواہی اور بے رغبتی جن کی اسلام نے ترغیب دی ہے: 160
- 39- جھوٹ کی کثرت اور بلا تحقیق خبروں کو نقل کر دینا: 160
- 40- عورتوں کی کثرت اور مردوں کی قلت: 161
- 41- فحاشی و عریانی کا ظہور اور اس کا اعلانیہ ارتکاب: 161
- 42- ناگہانی موت کی کثرت: 163
- 43- بارش کی کثرت اور فصلوں پودوں کی قلت: 163
- 44- لوگوں میں موٹاپے کی کثرت: 163
- 45- مومن کا خواب سچ ہونا: 164
- 46- دریائے فرات سے سونے کا پہاڑ ظاہر ہونا: 167
- 47- قیامت کی بڑی نشانیاں 168
- امام مہدی کا ظہور: 168
- امام مہدی کے ظہور کا سبب: 168
- نام اور صفات: 169
- 48- خروج دجال سے قبل پیش آنے والے چند دیگر واقعات: 171
- 49- دجال کی جسمانی علامات: 172

- 173 دجال کا معنی: ❁
- 173 دجال کی صفت اور اس سلسلے میں وارد احادیث: ❁
- 173 50- جساسہ کا قصہ اور دجال: ❁
- 178 دجال کے نکلنے کا مقام: ❁
- 178 دجال کے پیروکار: ❁
- 179 دجال کے فتنے... آگ اور پانی: ❁
- 181 دجال کے فتنے سے حفاظت: ❁
- 182 ① دجال کے فتنے سے پناہ مانگنا: ❁
- 183 ② سورت کہف کی آیات حفظ کرنا: ❁
- 183 دجال کی ہلاکت: ❁
- 184 مراجعِ درس ❁
- 185 قیامت کی بڑی نشانیاں ② (۶۳-۵۱) ❁
- 185 51- حضرت عیسیٰ علیہ السلام کیسے اور کہاں نازل ہوں گے؟: ❁
- 185 عیسیٰ علیہ السلام کی جسمانی صفات: ❁
- 186 عیسیٰ علیہ السلام کن حالات میں نازل ہوں گے؟: ❁
- 189 52- یاجوج و ماجوج پر بنائی جانے والی دیوار اور اس کے گرنے کا قصہ: ❁
- 190 53- ذوالقرنین کون تھا؟: ❁
- 192 54- یاجوج و ماجوج کون ہیں؟ ❁
- 193 خروجِ یاجوج و ماجوج کے دلائل: ❁
- 195 حضرت عیسیٰ علیہ السلام کے نزول کی حکمت: ❁
- 196 نزول کے بعد بقا کی مدت اور وفات: ❁
- 197 55- فساد کا ظہور اور صلحا کی موت: ❁

- 56- مدینے کا برے لوگوں کو نکال باہر کرنا پھر آخری زمانے میں اس کا ویران ہوجانا: 197
- 57- بیت اللہ المحرام کا حلال کر لیا جانا اور کعبہ کا ڈھا دیا جانا: 198
- 58- خروجِ دابہ [چوپایہ]: 199
- 59- مومنوں کی روحیں قبض کرنے کے لیے پاکیزہ ہوا کا بھیجا جانا: 201
- 60- علامات کا یکے بعد دیگرے ظاہر ہونا: 202
- 61- دخان [دھواں]: 202
- 62- سورج کا مغرب سے طلوع ہونا: 203
- 63- وہ آگ جو لوگوں کو جمع کرے گی: 204
- جمع کرنے کی کیفیت: 205
- ارضِ محشر: 206
- مراجعہ درس 207
- 208 یوم الحساب اور احوالِ محشر
- صور پھولنا: 210
- بعث بعد الموت کے واقعات: 212
- محشر کی زمین: 215
- کیفیتِ حشر: 216
- لوگ گونگے، بہرے اور اندھے اٹھائیں جائیں گے: 217
- محشر کی ہولناکیاں: 218
- مراجعہ درس 221
- 222 قیامت کے ہولناک مناظر
- 222 قیامت کے دن انسانوں کی کئی قسمیں ہوں گی:

- 226 قیامت کے ہولناک مناظر: ❀
- 233 مراجعِ درس ❀
- 234** جنت اور اہلِ جنت ❀
- 235 اہلِ جنت اور متقین کی صفات: ❀
- 236 جنتیوں کے اعمال: ❀
- 237 جنت کا افتتاح ... ہمارے نبی ﷺ کے ہاتھوں ہوگا: ❀
- 238 جنت کا پہلا گروپ: ❀
- 238 جنت کے دروازے: ❀
- 239 جنت کے درجات: ❀
- 240 جنت کی عمارتوں کی بلندی: ❀
- 240 جنت کے خیمے، باغات اور مٹی کی خوبیاں: ❀
- 240 جنت کے بازار: ❀
- 241 جنت کے محلات: ❀
- 241 جنت کی نہریں: ❀
- 242 اہلِ جنت کی عورتیں: ❀
- 243 جنت کے چشمے: ❀
- 243 جنت کی مٹی: ❀
- 244 جنت کے درخت: ❀
- 245 اہلِ جنت پر عنایتیں اور نوازشیں: ❀
- 246 مراجعِ درس ❀
- 247** جنت کی نعمتیں ❀
- 247 ① جنت میں داخلہ: ❀

- 247 ② اہل جنت کی جسمانی ساخت: ❁
- 248 ③ اہل جنت کا پہلا کھانا: ❁
- 249 اہل جنت کے لیے خور و نوش کا شاہی انتظام: ❁
- 250 اہل جنت کے برتن اور زیر استعمال اشیا: ❁
- 250 لباس، زیور اور دیگر جمالیات کا بیان: ❁
- 252 مرصع تخت اور اونچی مسندیں: ❁
- 252 اہل جنت کے خادم: ❁
- 253 اہل جنت کا سماع و غنا: ❁
- 253 اہل جنت کی سواریاں: ❁
- 254 لازوال جنت ... بے مثال نعمتیں: ❁
- 255 دیدارِ الہی اور شرفِ ہم کلامی: ❁
- 256 جنت کے پھل: ❁
- 257 حق دار کون؟ ❁
- 259 مراجعِ درس ❁
- 260 جہنم اور اہل جہنم ❁
- 261 تمام انبیائے کرام ﷺ نے جہنم کے عذاب سے بچنے کی تاکید فرمائی: ❁
- 265 جہنم کی سزاؤں کا ذکر ... قرآنِ کریم کے حوالے سے: ❁
- 267 جہنم کی آگ: ❁
- 269 جہنم اور فرشتے: ❁
- 270 جہنم کے وجود کا ثبوت: ❁
- 271 جہنم کے دروازے: ❁
- 271 جہنم کے درجے: ❁

- 271 جہنم کا ایک درجہ ”الجحیم“: ❀
- 271 جہنم کی ایک وادی ”ویل“ [ہلاکت اور بربادی]: ❀
- 273 جہنم کے عذاب کی ہولناکی: ❀
- 274 جہنم کے عذاب کی شدت: ❀
- 274 متکبر لوگوں کا انجام: ❀
- 275 جہنمیوں کا پسینہ: ❀
- 275 چہروں کو آگ پر تپانے کا عذاب: ❀
- 276 جہنم میں ذلت اور رسوائی کا عذاب: ❀
- 277 زکات نہ ادا کرنے کی سزا: ❀
- 278 روزہ ترک کرنے والے کی سزا: ❀
- 278 دوغلے پن کی سزا: ❀
- 279 انواہیں پھیلانے اور نمازِ عشا ترک کرنے کی سزا: ❀
- 279 غیبت کرنے والے کی سزا: ❀
- 279 مراجع درس ❀
- 280** جہنم کے عذاب ❀
- 282 ابلیس کا عبرت ناک انجام: ❀
- 283 جہنم کے بعض دوسرے عذاب: ❀
- 283 ① زہریلے بدبودار ماکولات اور کھولتے گرم مشروبات کا عذاب: ❀
- 285 بعض مسلمانوں کو جہنم کا عذاب: ❀
- 286 ② سر میں کھولتا پانی انڈیلنے کا عذاب: ❀
- 287 ③ آگ کی تنگ اور تاریک کوٹھڑیوں میں ٹھونسے کا عذاب: ❀
- 288 ④ شدید سردی کا عذاب: ❀

- 289 بعض نامعلوم عذاب: ❁
- 289 جہنم و فریب اور دلکش اعمال سے ڈھانپی گئی ہے: ❁
- 290 اپنے اہل و عیال کو جہنم کی آگ سے بچاؤ: ❁
- 291 جہنم اور انبیائے کرام علیہم السلام و صالحین عظام: ❁
- 292 جہنم اور صحابہ کرام رضی اللہ عنہم: ❁
- 294 حضرت عمر رضی اللہ عنہ اور اللہ کے عذاب سے خوف: ❁
- 295 جہنم اور اسلاف امت: ❁
- 296 ساری دنیا کو آگ سے خبردار کرنے کی خواہش: ❁
- 296 جہنم کی یاد نے عمر بھر کے لیے ہنسی ختم کر دی: ❁
- 297 دنیا کی رنگینیوں کا انجام جہنم ہے: ❁
- 297 آگ کے عذاب سے پناہ مانگنے کی دعائیں: ❁
- 299 مراجع درس ❁
- 300 مصادر و مراجع ❁



بِسْمِ اللّٰهِ الرَّحْمٰنِ الرَّحِیْمِ

مقدمہ

إِنَّ الْحَمْدَ لِلَّهِ، نَحْمَدُهُ، وَنَسْتَعِينُهُ، وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يُّضِلِّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ. أما بعد:

قارئینِ کرام! السلام علیکم ورحمۃ اللہ وبرکاتہ

اس دنیا کی حقیقت کیا ہے؟ اس سوال کا جواب خود اللہ تعالیٰ نے قرآن کریم میں دیا ہے، چنانچہ ارشادِ الہی ہے:

﴿وَمَا الْحَيٰوةُ الدُّنْيَا اِلَّا مَتَاعُ الْغُرُوْرِ﴾ [آل عمران: ۱۵۸، الحديد: ۲۰]

”اور یہ دنیا کی زندگی تو سوائے دھوکے کے سامان کے کچھ بھی نہیں۔“

اس دنیا کی حقیقت بیان کرتے ہوئے ہی اللہ تعالیٰ نے ایک دوسرے مقام پر فرمایا ہے:

﴿اَعْلَمُوْا اَنَّ مَا الْحَيٰوةُ الدُّنْيَا لَعِبٌّ وَّلَهُمْ وَّزِيْنَةٌ وَّتَفَاخُرٌ بَيْنَكُمْ

وَتَكَاثُرٌ فِى الْاَمْوَالِ وَالْاَوْلَادِ﴾ [الحديد: ۲۰]

”(لوگو!) یہ جان رکھو کہ دنیا کی زندگی اور کچھ نہیں، بس کھیل اور تماشا ہے

اور بناؤ سنگھار اور ایک دوسرے پر بڑائی جتنا اور ایک دوسرے سے زیادہ مال،

اولاد کی خواہش کرنا ہی ہے۔“

یہ دنیا زوال پذیر اور ڈھلتی چھاؤں کی طرح ہے۔ یہاں کسی کو دوام حاصل نہیں،

چنانچہ ارشادِ ربانی ہے:

﴿كُلُّ نَفْسٍ ذَائِقَةُ الْمَوْتِ ثُمَّ إِلَيْنَا تُرْجَعُونَ﴾ [العنكبوت: ۵۷]

”ہر جاندار کو (ایک نہ ایک دن) موت کا مزہ چکھنا ہے، پھر تم (سب) کو ہمارے پاس لوٹ کر آنا ہے۔“

وقتِ حساب بہت قریب آچکا ہے، جیسا کہ ارشادِ باری تعالیٰ ہے:

﴿اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ﴾ [الانبیاء: ۱۰]

”لوگوں کے حساب کا وقت نزدیک آن پہنچا (یعنی قیامت کا دن) اور وہ غفلت میں ٹال رہے ہیں۔“

اسی طرح نبی اکرم ﷺ نے بھی اس دنیا کی بے ثباتی اور آخرت کی حیاتِ جاودانی کے بارے میں بہت زیادہ تفصیلات بیان فرمائی ہیں، جن کا ایک وافر حصہ آپ زیرِ نظر کتاب میں پائیں گے۔ لہذا ہمیں اُس حساب و کتاب کے لیے تیار رہنا چاہیے۔

زیرِ نظر کتاب ”فکرِ آخرت“ میں اس کتاب کی مؤلفہ اور ہماری اہلیہ ام عدنان بشریٰ قمرؓ نے بڑے مناسب اور مختصر انداز سے اس طرف قارئینِ کرام کی توجہ مبذول کروانے کی سعی مشکور کی ہے۔ وَفَقْنَا اللَّهُ وَإِيَّاهَا لِكُلِّ حَيْرٍ وَتَقَبَّلَ مِنَّا وَمِنْهَا صَالِحَ الْأَعْمَالِ۔ اس کتاب کی کمپوزنگ ہماری عزیز دخترانِ ناکلہ قمر، نادیہ قمر اور سناء قمر۔ حفظہن اللہ۔ نے کی ہے۔ اللہ تعالیٰ انھیں دنیا و آخرت میں جزائے خیر دے اور سعادتِ دارین سے نوازے۔ آمین

ہم نے اس کتاب کے مضامین کی ترتیب اور اس کے علمی مادہ کی تنقیح و تہذیب میں حسبِ مقدور سعی کی ہے۔ تَقَبَّلَ اللَّهُ مِنَّا وَجَعَلَ سَعِينًا مَشْكُورًا۔ کتاب میں وارد مواد کو باحوالہ ذکر کیا گیا ہے اور احادیث کی تخریج و تحقیق کے سلسلے میں ہمارے فاضل عزیز جناب حافظ شاہد رفیق صاحب (فاضل مدینہ یونیورسٹی و مدیر ام القریٰ پبلی کیشنز

گوجرانوالہ) کے علمی تعاون نے کتاب کے معیار اور اعتبار کو دو بالا کر دیا ہے۔ فَجَزَاهُ
اللَّهُ خَيْرًا فِي الدُّنْيَا وَالْآخِرَةِ.

قارئینِ کرام تک اس کتاب کو پہنچانے اور اس کی طباعت و اشاعت میں ہمارے
ساتھ ہمارے دوست جناب عبدالعزیز صاحب رحمۃ اللہ علیہ نے بھرپور تعاون کیا ہے۔ بَارَكَ اللَّهُ
فِي أَهْلِهِ وَمَالِهِ وَصَالِحِ أَعْمَالِهِ. موصوف کیلئے اللہ سے یہ بھی دعا ہے کہ انھیں نیک
زینہ اولاد کی خوشیوں سے مالا مال کر دے، آمین یا رب العالمین

والسلام علیکم ورحمۃ اللہ وبرکاتہ

ابوعدنان محمد منیر قمر نواب الدین

مترجم شرعی کورٹ الخیر

وداعیہ متعاون بمکاتب الجالیات

(دعویہ سنٹرز) الخیر والراکہ والدمام۔ سعودی عرب

۱-۲-۱۴۳۱ھ مطابق ۳-۹-۲۰۱۹ء

حقیقتِ دنیا کیا ہے؟

إِنَّ الْحَمْدَ لِلَّهِ، نَحْمَدُهُ، وَنَسْتَعِينُهُ، وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يُضِلِّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ. أما بعد:

حمد و ثنا اور خطبہ مسنونہ کے بعد:

﴿وَمَا الْحَيَاةُ الدُّنْيَا إِلَّا مَتَاعُ الْعُرُورِ﴾ [آل عمران: ۱۸۵]

”اور یہ دنیا کی زندگی تو سوائے دھوکے کے سامان کے کچھ بھی نہیں۔“

مسلمانو! اللہ کا تقویٰ اختیار کرو، جیسا تقویٰ اختیار کرنے کا حق ہے اور زاہد راہ لے کر نکلو اور بہترین زاہد راہ تقویٰ ہی ہے۔ جیسا کہ سورۃ الشوریٰ (آیت: ۲۰) میں ارشادِ الہی ہے:

﴿مَنْ كَانَ يُرِيدْ حَرْثَ الْأُخْرَةِ نَزِدْ لَهُ فِي حَرْثِهِ ۗ وَمَنْ كَانَ يُرِيدْ

حَرْثَ الدُّنْيَا نُؤْتِهِ مِنْهَا وَمَا لَهُ فِي الْأُخْرَةِ مِنْ نَصِيبٍ﴾

”جس کا ارادہ آخرت کی کھیتی کا ہو، ہم اسے اس کی کھیتی میں ترقی کر دیں گے

اور جو لوگ دنیا کی کھیتی کی طلب رکھتے ہیں، ہم انہیں اس ہی میں سے کچھ

دے دیں گے اور آخرت میں ان کا کوئی حصہ نہیں۔“

”حَرْثٌ“ کا لغوی معنی تخم ریزی کرنا ہے۔ یہاں اس سے اعمال کے ثمرات و فوائد

مراد ہیں۔ مطلب یہ ہے کہ جو شخص دنیا میں اپنے اعمال اور محنت کے ذریعے سے آخرت

کے اجر و ثواب کا طالب ہے تو اللہ تعالیٰ اس کی آخرت کی کھیتی میں اضافہ فرمائے گا، یعنی

ایک ایک نیکی کا اجر دس دس گنا سے لے کر سات سو گنا بلکہ اس سے بھی زیادہ تک عطا فرمائے گا اور جو طالبِ دنیا ہے اس کو دنیا تو ملتی ہے لیکن اتنی نہیں جتنی وہ چاہتا ہے بلکہ اتنی ہی ملتی ہے جتنی اللہ کی مشیت اور تقدیر کے مطابق ہوتی ہے۔

مطلب یہ کہ دنیا تو اللہ تعالیٰ ہر ایک کو اتنی ضرور دیتا ہے جتنی اس نے لکھ دی ہے کیونکہ اس نے سب کی روزی کا ذمہ لیا ہوا ہے، طالبِ دنیا کو بھی اور طالبِ آخرت کو بھی، تاہم جو طالبِ آخرت ہوگا، یعنی آخرت کے لیے کسب و محنت کرے گا تو قیامت والے دن اللہ تعالیٰ اسے ﴿أَصْحَابُ الْمُصْحَفَاتِ﴾ ”کئی گنا بڑھا چڑھا کر“ اجر و ثواب عطا فرمائے گا، جبکہ طالبِ دنیا کے لیے آخرت میں سوائے جہنم کے کچھ نہیں ہوگا۔ اب یہ انسان کو خود سوچ لینا چاہیے کہ اس کا فائدہ طالبِ دنیا ہونے میں ہے یا طالبِ آخرت ہونے میں...؟

انسان کی حقیقی سعادت اور اس کے توفیق یافتہ ہونے کے دلائل میں سے اہم ترین بات یہ ہے کہ وہ اللہ کی طرف رجوع کرنے والا اور اپنی ساری زندگی کے ہر قسم کے حالات میں شریعتِ الہیہ اور دین پر استقامت رکھنے والا ہو، خلوص دل سے اللہ کی طرف متوجہ رہنے والا ہو اور آخرت کے لیے زاہد جمع کرنے اور دائمی و اخروی زندگی کے لیے تیاری سے اسے دنیا کی عارضی زیب و زینت کا حصول روکنے نہ پائے، یہی صالحین کا راستہ اور متقین کا منہج و طریقہ ہے جن کی اللہ تعالیٰ نے اپنی کتابِ مقدس میں ان الفاظ میں تعریف فرمائی ہے:

﴿رَجَالٌ لَا تُلَاهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ

الرِّكَاةِ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ﴾ [النور: ۳۷]

”ایسے لوگ جن کو تجارت اور خرید و فروخت اللہ کے ذکر سے اور نماز قائم کرنے سے اور زکات ادا کرنے سے غافل نہیں کرتی، اُس دن سے ڈرتے ہیں جس دن بہت سے دل اور بہت سی آنکھیں الٹ پلٹ ہو جائیں گی۔“

یہ صالحین خرید و فروخت اور اپنی دنیوی مصروفیات کے باوجود اللہ کی عظمت و کبریائی کو دل سے دور نہیں ہونے دیتے اور عظمتِ الہی کا استحضار انھیں اللہ کا تقویٰ اختیار

کرنے اور ہمیشہ اس کی خشیت و خوف دل میں رکھنے اور حقیقی معنوں میں اس کی بندگی کرنے پر آمادہ کیے رکھتا ہے۔

دنیا کیا ہے؟

ایک مومن کی حقیقی شان بھی یہی ہے کہ وہ عمر کے شب و روز اور زندگی کے اوقات بڑے بڑے اعمالِ صالحہ میں صرف کرتا ہے اور دارِ آخرت کی فوز و فلاح کی تلاش میں لگا رہتا ہے، کیونکہ وہ جانتا ہے کہ یہ دنیوی زندگی تو دراصل اخروی زندگی کی فوز و فلاح کے لیے ایک وسیلہ و ذریعہ ہے جس کے بل بوتے پر دائمی سعادت و خوشی حاصل کی جاسکتی ہے، ورنہ یہ دنیا نہ اصل غرض و غایت ہے اور نہ یہ منتہائے نظر اور امید گاہ ہے، بلکہ یہ دنیا ڈھلتی ہوئی چھاؤں اور جانے والی چیز ہے جس سے نیک بھی کھا رہے ہیں اور بدکار بھی عیش اڑا رہے ہیں۔ کسی کی عمر کتنی ہی لمبی کیوں نہ ہو جائے اور کسی کی رسی کتنی ہی ڈھیلی کیوں نہ چھوڑ دی گئی ہو، اللہ جب چاہے گا اچانک دیوبچ لے گا اور دارِ فنا کو ختم کر دے گا۔ اس دنیوی زندگی کی اللہ تعالیٰ کے ہاں کوئی حیثیت نہیں اور نہ اس کا کوئی اعتبار ہی ہے، بلکہ یہ جنت تک پہنچنے یا جہنم رسید ہونے کے راستے کا ایک پل ہے اور بس۔ چنانچہ اللہ تعالیٰ نے اس دنیا کی بے ثباتی اور لہو و لعل ہونے کا تذکرہ کرتے ہوئے سورۃ الحدید (آیت: ۲۰) میں فرمایا ہے:

﴿إِعْلَمُوا أَنَّمَا الْحَيَاةُ الدُّنْيَا لَعِبٌ وَ لَهُوٌ وَ زِينَةٌ وَ تَفَاخُرٌ بَيْنَكُمْ وَ تَكَاثُرٌ فِي الْأَمْوَالِ وَ الْأَوْلَادِ ۗ كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهْتَبُ فَتُكْرَهُ مُصْفَرًّا ثُمَّ يَكُونُ حُطَامًا ۗ وَ فِي الْآخِرَةِ عَذَابٌ شَدِيدٌ ۗ وَ مَغْفِرَةٌ مِّنَ اللَّهِ وَ رِضْوَانٌ ۗ ۚ وَ مَا الْحَيَاةُ الدُّنْيَا إِلَّا لَمَتَاعٌ الْعُرُورِ﴾

”خوب جان لو کہ دنیا کی زندگی صرف ایک کھیل تماشا، زیب و زینت، آپس میں فخر و غرور اور مال و اولاد میں ایک دوسرے سے بڑھاوا ہے، اس بارش کی مانند جس کی پیداوار کسانوں کو بہت بھلی لگتی ہے، پھر جب وہ خشک ہو جاتی ہے تو تم اسے زرد رنگ میں دیکھتے ہو، پھر وہ بالکل چورا چورا بن جاتی ہے اور آخرت میں سخت عذاب اور اللہ کی مغفرت و رضا مندی ہے اور دنیا کی زندگی

دھوکے کے سامان کے سوا اور کچھ بھی تو نہیں۔“

یہاں دنیا کی زندگی کو سرعتِ زوال میں کھیتی سے تشبیہ دی گئی ہے کہ جس طرح کھیتی جب شاداب ہوتی ہے تو بڑی بھلی لگتی ہے، کاشت کار اسے دیکھ کر بڑے خوش ہوتے ہیں لیکن وہ بہت ہی جلد خشک اور زرد ہو کر چورا چورا ہو جاتی ہے، اسی طرح دنیا کی زیب و زینت، مال، اولاد اور دیگر چیزیں انسان کا دل لہھاتی ہیں، لیکن یہ زندگی چند روزہ ہی ہے۔

حضرت ابو سعید خدری رضی اللہ عنہ سے مروی حدیث میں نبی کریم صلی اللہ علیہ وسلم کا ارشاد ہے:

”یہ دنیا بڑی شیریں اور سرسبز و شاداب ہے، اللہ تمہیں اس دنیا میں رہنے کا موقع دے رہا ہے، تاکہ وہ دیکھے تم کیسے عمل کرتے ہو؟ لہذا دنیا اور عورت کی فتنہ انگیزیوں سے ڈر سنبھل کر رہنا۔“^①

حضرت سہل بن سعد الساعدی رضی اللہ عنہ سے مروی ارشادِ نبوی صلی اللہ علیہ وسلم ہے:

”اگر اللہ کے نزدیک اس دنیا کی قدر و قیمت مچھر کے ایک پر کے برابر بھی ہوتی تو وہ کسی کافر کو پانی کا ایک گھونٹ بھی نہ دیتا۔“^②

امام احمد اور دوسرے محدثین نے حضرت ابن عباس رضی اللہ عنہما سے روایت بیان کی ہے کہ نبی اکرم صلی اللہ علیہ وسلم کا گزر ایک مردار بکری کے پاس سے ہوا جسے اس کے مالکوں نے باہر پھینکا ہوا تھا، اسے دیکھ کر نبی اکرم صلی اللہ علیہ وسلم نے فرمایا:

”مجھے قسم ہے اس ذات کی جس کے ہاتھ میں میری جان ہے! یہ دنیا اللہ کے نزدیک اتنی وقعت بھی نہیں رکھتی جتنی اب اس بکری کی اس کے مالکوں کے نزدیک حیثیت ہے۔“^③

ان آیاتِ قرآنیہ اور احادیثِ نبویہ میں اس دنیوی زندگی کی نہایت بلیغ اور واضح

① صحیح مسلم، رقم الحدیث (۲۷۴۲)

② سنن الترمذی (۲۳۲۰) اس حدیث کو امام ترمذی، حاکم، ضیا مقدسی اور البانی رضی اللہ عنہم نے صحیح کہا ہے۔

③ مسند أحمد (۱/۳۲۹) اس حدیث کو امام منذری رضی اللہ عنہ نے حسن اور علامہ البانی رضی اللہ عنہ نے صحیح کہا ہے۔

انداز میں تصویر کشی کی گئی ہے اور یہ بھی واضح کیا گیا ہے کہ اس کے معاملے میں بندے کا کیا کردار ہونا چاہیے؟ اللہ کی طرف رجوع و انابت کے سلسلے میں کیسی دلچسپی ہونی چاہیے؟ اپنے نفس پر کنٹرول کر کے اسے نیکی و تقویٰ کے اعمال پر لگانا چاہیے، نفسانی خواہشات و شہوات سے کلی طور پر اجتناب کرنا چاہیے اور دنیا کی رنگینیوں اور اس کی چمک دمک سے دھوکا نہیں کھانا چاہیے، بلکہ اس سے پوری طرح ہوشیار رہنا چاہیے۔

حبِ دنیا:

لیکن انتہائی افسوس کی بات ہے کہ ہم میں بڑی تعداد میں ایسے لوگ ہیں جنہوں نے دنیا کے ساتھ لمبی امیدیں وابستہ کر رکھی ہیں، وہ غفلت و کور چشمی میں مبتلا ہیں اور ان کے دل بد عملی کے نتیجے میں زنگ آلود ہو چکے ہیں۔ ان کی یہ حالت ہو چکی ہے کہ ان کے نزدیک دنیوی زندگی کے سوا کسی دوسری زندگی کا کوئی تصور ہی نہیں رہا۔ جب کسی کے دل پر اس دنیا کی محبت مسلط ہو جائے تو وہ اسے ذکرِ الہی بھلا دیتی ہے اور جب کوئی بندہ اللہ کے ذکر کو بھول جائے تو پھر اللہ اسے بھلا دیتا ہے اور اسے اپنے غیظ و غضب اور ہلاکت کا شکار بنا دیتا ہے۔ نبی اکرم ﷺ نے اس امر کی قباحت اور دین کے لیے اس خطرے کو بیان کرتے ہوئے فرمایا ہے:

”اگر دو بھوکے بھیڑیے بکریوں میں چھوڑ دیے جائیں تو وہ اتنی تباہی و بگاڑ پیدا

نہیں کر پاتے جتنا مال اور برتری کی حرص میں مبتلا انسان فساد برپا کرتا ہے۔“^①

بعض سلف صالحین کا قول ہے: ”دنیا کی محبت ہر برائی کی جڑ ہے۔“

بعض ائمہ نے کہا ہے:

”جس نے درہم و دینار سے محبت کی وہ ذلت و رسوائی کے لیے تیار رہے!“

حضرت امام حسن بصری رضی اللہ عنہ نے جب اپنے زمانے کے بعض لوگوں کو دنیا پر جھپٹتے

اور آخرت سے غفلت برتتے دیکھا تو فرمایا:

① سنن الترمذی، رقم الحدیث (۲۳۷۶) مسند أحمد (۳/ ۴۵۶) اس حدیث کو امام ابن حبان اور علامہ البانی رضی اللہ عنہما نے صحیح کہا ہے۔

”کیا یہ لوگ یومِ حساب پر ایمان رکھنے والے ہیں؟ ہرگز نہیں، روزِ جزا کے مالک کی قسم! یہ تو اس کو جھٹلا رہے ہیں۔“

حبِ دنیا کی علامات:

حبِ دنیا کے دلوں پر غالب آ جانے اور نفسوں پر قابض ہو جانے کی نشانیوں میں سے یہ بھی ہے کہ وہ لوگ عارضی جاہ و جلال، کھلی شہرت اور جھوٹی عزت کی تلاش میں سرگرداں ہو جاتے ہیں، چاہے اس کے لیے انھیں اپنے دین کا سودا ہی کیوں نہ کرنا پڑے اور اصل عزت و شرافت سے ہاتھ ہی کیوں نہ دھونے پڑیں۔ کچھ لوگ اس طرح کے بھی ہوتے ہیں، جنھیں مال جمع کرنے اور بیک بیلنس بڑھانے کا شوق ہو جاتا ہے جس کے لیے وہ ہر مشتبہ اور حرام طریقہ اختیار کرنے پر تیار رہتے ہیں۔

حبِ دنیا کے نتائج:

اسلامی معاشرے کے کتنے ہی ایسے افراد ہیں جن پر حبِ دنیا غالب آ گئی اور انھوں نے حرص و ہویٰ اور برائی و فحاشی کا حکم دینے والے نفسِ امارہ کے سامنے سر تسلیم خم کر دیا، پھر کیا ہوا؟ شراب پینے لگے، منشیات کا استعمال کرنے لگے اور فحاشی و منکرات کے ارتکاب میں لگ گئے۔ ان کی ان کرتوتوں کو آج کے ذرائعِ ابلاغ ٹی وی، وی سی آر، سیٹلائٹ چینلز اور انٹرنیٹ وغیرہ نے سہارا دیا ہے جن کا کام ہی باطل کو بنا سنوار کر حق کی شکل میں پیش کرنا اور لوگوں کو فتنہ و فساد پر اکسانا ہے۔ یہ ذرائع لوگوں کو اخلاقی اقدار اور عزت و شرف نامی قیمتی چیزوں کے خلاف بھڑکانے پر لگے ہوئے ہیں، نتیجہ یہ ہے کہ مسلمانوں کی کثیر تعداد اور خصوصاً نوجوان نسل کا ایک بڑا طبقہ اعدائے دین اور دشمنانِ اسلام کی عادات، اخلاق باخنگی اور بدکرداری کو اپنا چکا ہے اور یہی دینِ اسلام کے دشمن چاہتے ہیں کہ ان کو اسلامی تعلیمات سے دور رکھا جائے اور اب یہ اتنے دور ہو چکے ہیں کہ ان میں سے اکثر پر اللہ جل و علا کا یہ ارشاد صادق آتا ہے:

﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ

يَلْقَوْنَ عَذَابًا﴾ [مریم: ۵۹]

”پھر ان کے بعد ایسے ناخلف پیدا ہوئے جنہوں نے نماز ضائع کر دی اور نفسانی خواہشات کے پیچھے پڑ گئے، پس وہ عنقریب ”عنی“ (جہنم کی ایک وادی) میں ڈالے جائیں گے۔“

حبِ دنیا کی ہلاکت خیزیاں:

انہیں اس ہلاکت و بربادی میں ڈالنے والی چیز حبِ دنیا کی طغیانی کے سوا اور کوئی نہیں ہے، یہاں تک کہ انہوں نے آخرت پر بھی دنیا ہی کو ترجیح دی اور یہ ایسی بیماری ہے جس کے نتیجے میں عہدِ حاضر میں امتِ اسلامیہ ضُعب و کمزوری، ذلت و رسوائی، اختلاف و انتشار اور تنازعات میں مبتلا ہوگئی ہے۔ حد تو یہ ہے کہ مسلمانوں کے کتنے معاملے ایسے ہیں کہ ان میں فیصلہ صادر کرنے والے دشمنانِ دین کفار ہیں، وہ ان کی دولت خوب سمیٹ رہے ہیں۔ بعض ملکوں پر تو گویا قبضہ جمائے بیٹھے ہیں، بعض مسلمان ملکوں کے عوام کو طرح طرح کے عذاب دے رہے ہیں اور بے قصور نہتے لوگوں کو چکی کے دوپاٹوں میں پیسے دے رہے ہیں۔

موجودہ صورتِ حال پر نبی اکرم ﷺ کا وہ ارشاد پوری طرح صادق آتا ہے جس میں آپ ﷺ نے یہ خبر دی ہے کہ جب میری امت کے افراد دنیا جمع کرنے کی دوڑ میں لگ جائیں گے اور اس دنیا میں اپنا دل لگا لیں گے، دین کے ساتھ ان کا تعلق و رابطہ نہایت کمزور پڑ جائے گا اور یہ لوگ اپنے آپ کو دنیا کے کاموں میں اتنا مصروف کر لیں گے کہ دینی حلقوں اور درسوں میں جانے کے لیے ان کے پاس وقت نہیں ہوگا، حتیٰ کہ جہاد فی سبیل اللہ کو ترک کر بیٹھیں گے تو ان کا یہی حال ہوگا جو آج ہے۔

کسی نے سچ ہی کہا ہے کہ ”وفاہ نہ ہو جن کو اپنے رب سے، وہ کسی سے کیا وفا کریں گے؟“

اللہ کے بندو! غفلت پر ضد اور اللہ سے اعراض و بے رخی پر اصرار کریں نہ آخرت کی نعمتوں کے بدلے میں دنیا کی عیش و عشرت کو ترجیح دیں۔ اللہ تعالیٰ نے غافلوں کو سخت تنبیہ کی ہے اور ان متقین کو سراہا ہے جو نفسانی خواہشات کی تسکین کے بجائے روزِ آخرت کے لیے عمل کرتے ہیں۔ اللہ تعالیٰ نے ان میں سے ہر ایک کی مثال اور ان کی سزا و جزا کا تذکرہ کرتے ہوئے سورۃ النازعات (آیت ۳۷ تا ۴۱) میں ارشاد فرمایا ہے:

﴿ فَأَمَّا مَنْ طَغَىٰ ۙ ﴿۳۷﴾ وَاتَّخَذَ الْحَيَاةَ الدُّنْيَا ۖ ﴿۳۸﴾ وَإِنَّ الْجَحِيمَ هِيَ ۖ ﴿۳۹﴾ الْبَاوِي ۖ ﴿۴۰﴾ وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۖ ﴿۴۱﴾ فَإِنَّ الْجَنَّةَ هِيَ الْبَاوِي ۖ ﴿۴۲﴾

”تو جس (شخص) نے سرکشی کی (ہوگی) اور دنیوی زندگی کو ترجیح دی (ہوگی) اس کا ٹھکانا جہنم ہی ہے اور ہاں جو شخص اپنے رب کے سامنے (جو ابدا ہی کے لیے) کھڑے ہونے سے ڈر گیا اور اپنے نفس کو (بُری) خواہشات سے روک لیا تو اس کا ٹھکانا جنت ہی ہے۔“

اللہ کے بندو! شیطان کے دھوکے سے بچنے کی کوشش کریں، کیونکہ یہ پرانا دشمن ہے جو ہر زمانے اور علاقے میں نیا لباس زیب تن کیے ظاہر ہو جاتا ہے۔

اللہ والو! اللہ کا تقویٰ اختیار کرو۔ اللہ تعالیٰ کا ارشاد ہے:

﴿ إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا ۗ إِنَّمَا يَدْعُوا حِزْبَهُ لِيَكُونُوا مِنَ أَصْحَابِ السَّعِيرِ ۖ ﴿۶﴾ [الفاطر: ۶]

”یاد رکھو! شیطان تمہارا دشمن ہے، تم اسے دشمن ہی سمجھو، وہ تو اپنے گروہ کو صرف اسی لیے بلاتا ہے، تاکہ وہ سب جہنم واصل ہو جائیں۔“

مزید فرمایا:

﴿ فَلَا تَعْرَظْكُمْ الْحَيَاةُ الدُّنْيَا وَلَا يَغْرَبْكُمْ بِاللَّهِ الْغُرُورُ ۗ ﴿۵﴾ [الفاطر: ۵]

”تمہیں دنیا کی زندگی دھوکے میں نہ ڈال دے اور نہ دھوکے باز (شیطان)

تمہیں دھوکے میں ڈالے۔“

لیکن حقیقت یہ ہے کہ آج مسلمانوں کی اکثریت فکرِ آخرت سے غافل ہے اور انہوں نے دنیا ہی کو اپنا سب کچھ سمجھ رکھا ہے اور موت کو کم ہی یاد کرتے ہیں۔ سورۃ الانبیاء (آیت: ۱) میں ارشادِ باری تعالیٰ ہے:

﴿اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ﴾

”لوگوں کا حساب (اعمال کا وقت) نزدیک آ پہنچا ہے اور وہ غفلت میں

(پڑے اس سے) منہ پھیر رہے ہیں۔“

اللہ کے بندو! اللہ تعالیٰ سے اتنا ڈرو جتنا اس سے ڈرنے کا حق ہے اور تمہیں موت نہ آئے مگر اس حالت میں کہ تم مسلمان ہو۔ ان لوگوں کی طرح نہ ہو جاؤ جن پر غفلت غالب آچکی ہے، شیطان اپنا تسلط جما چکا ہے اور انہیں اللہ کے ذکر اور دارِ آخرت سے غافل کر دیا ہے، باطل خواہشات نے انہیں دھوکے میں ڈال رکھا ہے۔ جھوٹی امیدوں کا فسوں ان کے سر پر چڑھ کر بول رہا ہے اور ان کی حالت یہ ہو چکی ہے کہ انہیں دنیوی عیش و لذت اور شہوانی جذبات کی تسکین کے سوا اور کوئی فکر ہی نہیں رہ گئی، یہ جیسے بھی حاصل ہو اور جہاں سے بھی حاصل ہو، اس کی انہیں کوئی پروا نہیں ہے۔ اگر ان کے سامنے دنیوی مال و منال آجائے تو وہ اس پر اللہ کی رضا و خوشنودی اور اجر و ثواب کو ترجیح نہیں دیتے، ایسے لوگوں کے بارے میں سورۃ الروم (آیت: ۷) میں ارشادِ الہی ہے:

﴿يَعْلَمُونَ ظَاهِرًا مِّنَ الْحَيٰوةِ الدُّنْيَا وَهُمْ عَنِ الْآخِرَةِ هُمْ غٰفِلُونَ﴾

”وہ تو (صرف) دنیوی زندگی کے ظاہر ہی کو جانتے ہیں اور آخرت سے تو بالکل بے

خبر ہیں۔“

یعنی اکثر لوگوں کو دنیوی معاملات کا خوب علم ہے، چنانچہ وہ ان میں تو اپنی چابک

دستی اور مہارتِ فن کا مظاہرہ کرتے ہیں جس کا فائدہ عارضی اور چند روزہ ہے، لیکن آخرت کے معاملات سے یہ غافل ہیں جس کا نفع مستقل اور پائیدار ہے، یعنی دنیا کے امور کو خوب پہچانتے ہیں اور دین سے بالکل بے خبر ہیں۔

اللہ کے بندو! اللہ کا تقویٰ اختیار کرو اور وہ گھڑی اپنے ذہن میں رکھو جب اس دنیائے فانی سے رخصت ہو کر حیاتِ جاودانی کی طرف سفر اختیار کرنا ہے اور پھر وہاں یا تو جنت نشین ہوں گے یا جہنم رسید، اس دن کے لیے پوری تیاری اور زاورہ جمع کر کے رکھو۔ اس دن جو شخص جہنم سے دور کر دیا گیا اور جنت میں داخل کر دیا گیا وہ کامیاب ہو گیا۔ یہ دنیا کی زندگی سامانِ فریب ہے جو اس سے دامن بچا کر نکل گیا وہ خوش نصیب ہے اور جو اس کے دامِ فریب میں پھنس گیا، وہ ناکام و نادم ہوا۔ جیسا کہ سورۃ آل عمران (آیت: ۱۸۵) میں فرمانِ الہی ہے۔

﴿وَمَا الْحَيٰوةُ الدُّنْيَا اِلَّا مَتَاعُ الْغُرُوْرِ﴾

”اور یہ دنیا کی زندگی تو دھوکے کا سامان ہے۔“

امام قتادہ رضی اللہ عنہ اس ارشادِ باری تعالیٰ: ﴿وَمَا الْحَيٰوةُ الدُّنْيَا اِلَّا مَتَاعُ الْغُرُوْرِ﴾ کے بارے میں فرماتے ہیں کہ یہ سامانِ دنیا ہے، جسے چھوڑ دیا جائے گا، اس ذاتِ گرامی کی قسم جس کے سوا کوئی معبود نہیں! قریب ہے یہ دنیا، دنیا والوں سے روٹھ جائے، لہذا جس قدر ممکن ہو، دنیا کے اس سامان کو اللہ تعالیٰ کی اطاعت میں خرچ کر دو۔^①

یہ دنیا گھٹیا اور فانی ہے جو قلیل اور زوال پذیر ہو جانے والی ہے، جیسا کہ سورۃ الاعلیٰ (آیت: ۱۶، ۱۷) میں اللہ تعالیٰ نے فرمایا ہے:

﴿بَلْ تُؤْتِيْهِمْ مِّنَ الْحَيٰوةِ الدُّنْيَا ۗ وَالْآٰخِرَةُ خَيْرٌ ۗ وَآَبٰتِيْ﴾

”مگر تم لوگ تو دنیا کی زندگی کو ترجیح دیتے ہو، حالانکہ آخرت بہت بہتر اور

بقا والی ہے۔“

① تفسیر ابن ابی حاتم (۳/ ۸۳۳)

سورة القصص (آیت: ۶۰) میں فرمایا:

﴿وَمَا أُوْتِيتُمْ مِنْ شَيْءٍ فَمَتَّاعٌ الْحَيٰوةِ الدُّنْيَا وَزِينَتُهَا ۗ وَمَا عِنْدَ اللّٰهِ خَيْرٌ وَأَبْقٰى﴾

”اور جو چیز تم کو دی گئی ہے، وہ دنیا کی زندگی کا فائدہ اور اس کی زینت ہے اور جو اللہ تعالیٰ کے پاس ہے۔ وہ بہتر اور باقی رہنے والی ہے۔“
اس لیے عقل مند لوگ فانی چیزوں کو باقی رہنے والی اشیا پر ترجیح نہیں دیتے۔
حدیثِ رسول ﷺ میں ہے:

”دنیا آخرت کے مقابلے میں اس طرح ہے جیسے کوئی اپنی انگلی کو سمندر میں ڈبو لے تو وہ دیکھے کہ اس کی انگلی کے ساتھ سمندر کے پانی میں کس قدر کمی آئی ہے۔“^(۱)

حضرت عبداللہ بن مسعود رضی اللہ عنہ سے روایت ہے کہ نبی کریم ﷺ نے زمین پر ایک مربع بنایا، اس کے درمیان میں ایک لکیر کھینچی جو مربع سے باہر نکل گئی اور اس لکیر کے بازو پر جہاں سے شروع ہوئی تھی، چھوٹی چھوٹی لکیریں کھینچیں، پھر فرمایا: ”مربع کے اندر آدمی ہے اور مربع اس کی موت ہے جو چاروں طرف سے اس کو گھیرے ہوئے ہے اور لمبی لکیر جو مربع سے باہر نکل گئی ہے، آدمی کی آرزوئیں اور تمنائیں ہیں اور یہ چھوٹی چھوٹی لکیریں مصائب اور آفات ہیں، اگر ایک آفت سے بچ گیا تو دوسری نے آدبایا اور اگر اس سے بھی بچ گیا تو تیسری نے دبوچ لیا۔“^(۲)

مفسر قرآن امام مجاہد رضی اللہ عنہ نے فرمایا: ہر روز دن کہتا ہے: اے ابنِ آدم! آج تو میں تم پر داخل ہوا ہوں لیکن میں آج کے بعد کبھی تم پر داخل نہیں ہو سکتا، کیونکہ جب یہ دن گزر جاتا ہے تو اسے لپیٹ دیا جاتا ہے اور اس پر مہر لگا دی جاتی ہے، جسے کوئی توڑ نہیں سکتا اور اللہ تعالیٰ اس دن کا فیصلہ قیامت کے دن فرمائے گا۔ اس دن ہر کسی کے ساتھ

(۱) صحیح مسلم، رقم الحدیث (۲۸۵۸)

(۲) شعب الإیمان للبيهقي (۷/۳۶۵) مسند أحمد (۱/۲۸۵)

عدل و انصاف کیا جائے گا، ہر چھوٹی بڑی نیکی اور برائی کی جزا و سزا دی جائے گی۔ اس لیے ہر مسلمان کو چاہیے کہ اس کی زندگی میں جو دن آئے اس کو غنیمت سمجھے، اللہ کی عبادت اور اپنے فرائض کا خیال رکھے۔ آج اللہ تعالیٰ نے ہمیں صحت دی ہے اور وقت بھی ہمارے پاس ہے، یہ وقت ہی انسان کا اصل سرمایہ ہے، ان دونوں چیزوں کو غنیمت سمجھ کر جنت کا راستہ تلاش کرنے میں صرف کریں۔ اگر اس وقت غنیمت کو دنیا حاصل کرنے میں ضائع کر دیا تو پھر قرآن کریم کی ان آیات پر غور کریں جن میں ارشادِ الہی ہے:

﴿إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنَّنُوا بِهَا وَالَّذِينَ هُمْ عَنْ آيَاتِنَا غَافِلُونَ ﴿۷۸﴾ أُولَٰئِكَ مَا لَهُمُ النَّارُ بِمَا كَانُوا يَكْسِبُونَ ﴿۷۹﴾﴾

[یونس: ۷، ۸]

”جن لوگوں کو ہم سے ملنے کی توقع نہیں، وہ دنیا کی زندگی سے خوش اور اسی پر مطمئن ہو بیٹھے اور ہماری نشانیوں سے بے خبر ہیں، ایسے لوگوں کا ٹھکانہ جہنم ہے، ایسے لوگوں کی زندگی کا مقصد صرف دنیا ہے۔“

یہی وہ لوگ ہیں جن کے بارے میں فرمایا گیا ہے کہ یہ لوگ اس عارضی زندگی ہی کو اصل زندگی سمجھتے ہوئے اسی میں لطف اندوز ہوتے رہنے اور موت سے پہلے اس کی لذتوں سے فائدہ اٹھانے کو غنیمت سمجھتے ہیں، اللہ تعالیٰ نے فرمایا ہے کہ ایسے لوگوں کا ٹھکانا جہنم ہے اور جو لوگ اس دنیا کی زندگی کو نہیں بلکہ جو موت کے بعد کی زندگی ہے اس کا اعتراف اور وہاں کے ثواب و عقاب کا اقرار کرتے ہیں، ایسے لوگ اللہ کے دوست ہوتے ہیں، ان کا ہر کام اللہ تعالیٰ کی رضا کی خاطر ہوتا ہے اور وہ اپنی آخرت کی زندگی کی فکر میں لگے رہتے ہیں۔ ان لوگوں کا ذکر اللہ تعالیٰ نے سورت یونس (آیت: ۶۲) میں ان الفاظ سے فرمایا ہے:

﴿الَّذِينَ أُولِيَآءُ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ﴿۶۲﴾﴾

”یاد رکھو! اللہ کے دوستوں پر نہ کوئی اندیشہ ہے اور نہ وہ غمگین ہوتے ہیں۔“
 ”خَوْفٌ“ کا تعلق مستقبل سے ہے اور ”يَحْزَنُونَ“، غم کا ماضی سے متعلق ہے،

مطلب یہ ہے کہ انھوں نے زندگی خدا خوفی کے ساتھ گزاری ہوتی ہے، اس لیے قیامت کی ہولنا کیوں کا اتنا خوف ان پر نہیں ہوگا، جس طرح دوسروں کو ہوگا، بلکہ وہ اپنے ایمان و تقویٰ کی وجہ سے اللہ کی رحمت و فضلِ خاص کے امیدوار اور اس کے ساتھ حسنِ ظن رکھنے والے ہوں گے۔ اس آیت میں اللہ تعالیٰ اپنے فرمانبرداروں کا ذکر فرما رہا ہے کہ یہ وہ سچے اور مخلص مومن ہیں، جنھوں نے اللہ کی اطاعت کی اور معاصی سے اجتناب کر کے اللہ تعالیٰ کا قرب حاصل کر لیا، پھر آیت (۶۳) میں اللہ تعالیٰ نے ان کی تعریف ان الفاظ سے بیان فرمائی:

﴿الَّذِينَ آمَنُوا وَكَانُوا يَتَّقُونَ﴾

”یہ وہ لوگ ہیں جو ایمان لائے اور پرہیزگار رہے۔“

ایمان و تقویٰ ہی اللہ تعالیٰ کے قرب کی بنیاد اور اہم ترین ذریعہ ہے۔ اسی سورت (آیت: ۶۳) میں اللہ تعالیٰ کامیابی حاصل کرنے والوں کا ذکر فرما رہے ہیں:

﴿لَهُمُ الْبُشْرَىٰ فِي الْحَيٰوةِ الدُّنْيَا وَفِي الْآخِرَةِ﴾

”ان کے لیے دنیاوی زندگی میں بھی اور آخرت میں بھی خوشخبری ہے۔“

اس طرح دنیا میں وہ جو کچھ چھوڑ گئے ہوں گے یا دنیا کی جولنتیں انھیں حاصل نہ ہو سکی ہوں گی، ان پر انھیں کوئی حزن و ملال نہیں ہوگا۔ ایک دوسرا مطلب یہ بھی ہے کہ دنیا میں جو مطلوبہ چیزیں انھیں نہ ملیں، ان پر وہ غم و حزن کا مظاہر نہیں کرتے، کیونکہ وہ جانتے ہیں کہ یہ سب اللہ تعالیٰ کی قضا و تقدیر ہے، جس سے ان کے دلوں میں کوئی کدورت پیدا نہیں ہوتی، بلکہ ان کے دل قضائے الہی پر مسرور و مطمئن رہتے ہیں۔ نیک لوگ نیکوں کی طرف سبقت کرنے والے دنیا سے اتنا ہی لیتے ہیں، جتنا ایک مسافر اپنا توشہ سفر لے کر بے ضرورت چیزوں کو چھوڑ دیتا ہے، جیسا کہ نبی اکرم ﷺ نے فرمایا:

”مجھے دنیا سے کیا سروکار، میری حیثیت تو دنیا میں محض اس سوار کی مانند ہے

جس نے کسی درخت کے نیچے سایہ لیا اور پھر اسے چھوڑ کر چل دیا ہو۔“^①

① سنن الترمذی، رقم الحدیث (۲۳۷۷)

نبی اکرم ﷺ حضرت ابن عمر رضی اللہ عنہما کو وصیت فرماتے ہیں:

”تم دنیا میں ایک مسافر یا راستہ پار کرنے والے آدمی کی طرح زندگی گزارو۔“

اللہ اکبر! وہ لوگ کامیابیاں اور کامرانیاں پاگئے اور ایک ہم ہیں جن کے شب و روز دنیا کی فکر میں لگے ہیں، جو محض ایک دھوکے کا سامان ہے اور ہمیں اپنی ظاہری خوبصورتی سے دنیا دھوکے میں مبتلا کر رہی ہے لیکن پھر بھی ہم اس کے پیچھے دوڑ رہے ہیں اور آخرت کے بارے میں ہم نے کبھی سوچا ہی نہیں، جبکہ دنیا اللہ تعالیٰ کے نزدیک انتہائی حقیر اور بے قدر چیز ہے، دنیا کی محبت بندے کو آخرت میں بالضرور نقصان پہنچاتی ہے، بالکل اسی طرح جس طرح آخرت کی محبت دنیا کو نقصان و ضرر پہنچاتی ہے۔

ایک اور وجہ یہ ہے کہ دنیا کی محبت بندے کی ایک عظیم فکر اور اس کی توجہ کا مرکز بن جاتی ہے۔ امام ترمذی رحمۃ اللہ علیہ حضرت انس بن مالک رضی اللہ عنہ سے روایت کرتے ہیں کہ رسول اللہ ﷺ نے فرمایا:

”جس کی فکر کا محور آخرت ہوتی ہے تو اللہ تعالیٰ اس کے دل میں تو نگری و مالداری پیدا فرما دیتے ہیں، اس کے شیرازے کو یکجا فرما دیتے ہیں جو دنیا کی فکر میں بکھر جاتا ہے اور اس کے پاس دنیا ناک رگڑ کر حاضر ہوتی ہے، لیکن جس کا مرکز فکر دنیا ہوتی ہے تو اللہ تعالیٰ اس کے فقر و ضرورت کو اس کی آنکھوں کے سامنے کر دیتے ہیں، اس کے شیرازے کو بکھیر دیتے ہیں اور دنیا بھی اس کو اتنی ہی ملتی ہے جس قدر اس کے لیے مقدر ہے۔“

یعنی جتنی اس کے نصیب میں اللہ رب العزت نے لکھی ہوتی ہے۔

امام یونس بن عبدالاعلیٰ رحمۃ اللہ علیہ نے فرمایا:

”میں دنیا کی مثال ایسے شخص سے دیتا ہوں جو اپنی نیند کی حالت میں ایسی چیزوں کو دیکھ رہا ہے جو اسے ناگوار بھی گزر رہی ہوں اور پسند بھی ہوں، پس اسی اثنا میں اس کی نیند کھل جاتی ہو۔“

دنیا سائے سے مشابہت میں بہت قریب ہے، تو پھر کیوں آپ اس سائے کو ایک پائیدار حقیقت سمجھتے ہیں جبکہ یہ برابر سکڑتا اور کم ہوتا رہتا ہے۔ آپ اگر اس کے پیچھے اسے پکڑنے کے لیے چلتے ہیں تو وہ پکڑا نہیں جاتا، بلکہ ہم اس کی پکڑ میں آجاتے ہیں۔

دنیا کی مشابہت ایک ایسی بوڑھی، بد شکل اور بے وفا عورت سے بھی دی گئی ہے جو اپنی منگنی کے لیے بناؤ سنگھار کرتی ہے اور میک اپ کے ذریعے اپنے چہرے کے عیبوں کو چھپا دیتی ہے، اس کی ظاہری شکل کو دیکھ کر ایک شخص دھوکا کھا جاتا ہے، پھر اس سے نکاح کرنے کی درخواست کرتا ہے اور وہ عورت اس سے نکاح کر لیتی ہے، مگر اس نے جس وقت اس کے چہرے سے نقاب کو اٹھایا تو اس نے ایک مصیبت اور آفت کا مشاہدہ کیا۔ بعض نے اسے اسی وقت طلاق دے کر راحت حاصل کر لی اور بعض نے مقام کی نزاکت سے اسے اختیار کر لیا اور اس کی شب زفاف شور و ہنگامے کے ساتھ گزری۔

بخدا یہ دنیا ایسی ہی ہے، اس کے شکار میں جو لوگ اڑے، ان میں سے جتنے لوگ واپس ہوئے، سب کے بازو شکستہ تھے اور جو اس کے جال میں پھنس گئے، ان سب کو اس دنیا نے ذبح کرنے کے لیے تیار کر دیا۔

امیر المؤمنین حضرت علیؑ کی دنیا سے بے رغبتی:

حضرت علیؑ نہایت ہی سادہ مزاج تھے اور فقر و درویشی میں زندگی گزارتے تھے اور شان و شوکت سے گریز کرتے تھے۔ امارت کی ذمہ داری نے بھی ان کے مزاج میں کوئی تبدیلی پیدا نہیں کی۔ ان کے پاس طاقت تھی، اختیار تھا، دنیا کی بڑی بڑی حکومتیں ان کے سامنے سرنگوں ہو چکی تھیں۔ ہر آدمی ان کی آنکھ کے ایک اشارے پر اپنی جان قربان کرنے کے لیے تیار تھا، لیکن اس طاقت اور اختیار کو انھوں نے کبھی اپنی ذات کے لیے استعمال نہیں کیا۔ ایک بار عید سے چند دن پہلے کسی نے ان کے کپڑوں میں بیوند دیکھے تو کہا:

”امیر المؤمنین، آپ دو درہم میں نیا جوڑا کیوں نہیں خرید لیتے؟“

اس کے جواب میں انھوں نے فرمایا:

”مجھے شرم آتی ہے کہ میں نئے کپڑے پہنوں اور کوفے میں ہزاروں آدمیوں نے پرانے کپڑے پہن رکھے ہوں۔“

اللہ اکبر! یہ تھے خلیفۃ المسلمین۔ انہی کے متعلق ایک بار حضرت امیر معاویہ رضی اللہ عنہ نے حضرت ضرار اسدی رضی اللہ عنہ سے کہا کہ وہ حضرت علی رضی اللہ عنہ کے اوصاف بیان کریں۔ انھوں نے کہا: اللہ گواہ ہے کہ میں نے حضرت علی رضی اللہ عنہ کو روتے ہوئے یہ کہتے سنا ہے:

”ارے دنیا! تو مجھے رجھانے آئی ہے، دور رہو، دور ہو جا، میرے علاوہ کسی اور کو دھوکا دے، میں نے تجھے تین طلاقیں دے دی ہیں، اب تیری طرف رجوع کرنے کا کوئی سوال ہی نہیں ہے۔“

آگے فرماتے ہیں: ”تیری عمر تھوڑی ہے، تیرا عیش حقیر ہے، تیرے خطرات بڑے ہیں۔ ہائے زادِ راہ کی کمی، سفر کی دوری اور راستے کی وحشت انگیزی!!“

یہ بیان سن کر حضرت معاویہ رضی اللہ عنہ کی آنکھوں سے آنسو جاری ہو گئے اور حاضرین مجلس بھی رونے لگے۔ حضرت معاویہ رضی اللہ عنہ نے فرمایا: ”اللہ ابو الحسن رضی اللہ عنہ پر رحم فرمائے، اللہ کی قسم! وہ ایسے ہی تھے۔“

اصحابِ رسول صلی اللہ علیہ وسلم کی نظر میں دنیا کی حیثیت:

① حضرت سلمان فارسی رضی اللہ عنہ فرماتے ہیں:

”جب قیامت کے ہولناک مناظر سے دل لرزتا ہے اور اللہ تعالیٰ کے سامنے حاضری کا خیال آتا ہے تو طبیعت بے چین اور دل غمگین ہو جاتا ہے۔ کیا معلوم جنت کی طرف جانا ہے یا دوزخ کا سامنا کرنا ہے؟ دنیا دار پر حیرانی ہے کہ موت اس کے پیچھے لگی ہے اور وہ اسے بھلا کر دنیا کی امیدوں اور آرزوؤں میں لگن ہے۔ معلوم نہیں کہ اللہ اس سے راضی ہے یا ناراض، لیکن کیسی عجیب بات ہے کہ پھر بھی وہ تہمتے لگا رہا ہے۔“

② حضرت عبد اللہ بن عمر رضی اللہ عنہما سے لوگوں نے سوال کیا کہ کبھی رسول اللہ صلی اللہ علیہ وسلم کے اصحاب ہنستے بھی تھے؟ انھوں نے جواب میں فرمایا: ”ہاں، وہ ہنستے بھی تھے، مگر ایمان ان کے دلوں میں پہاڑوں سے بھی زیادہ مضبوط تھا۔“ یعنی وہ اللہ سے بے خوف ہو کر نہیں ہنستے تھے۔

③ حضرت مصعب بن عمیر رضی اللہ عنہ نہایت عمدہ لباس پہنتے۔ خوشبو اس طرح استعمال کرتے کہ جدھر سے گزرتے راستہ معطر ہو جاتا۔ خوش وضع، خوش شکل، خوش کردار اور خوش گفتار تھے۔ اسلام لانے کے بعد آزمائش کا دور شروع ہوا۔ ایک دن مدینہ منورہ میں نبی اکرم صلی اللہ علیہ وسلم کی خدمت میں حاضر ہوئے تو جسم پر کوئی کپڑا نہ تھا، ایک کھال سے ستر پوشی کی ہوئی تھی، جس میں پیوند لگے ہوئے تھے۔ جسم کی کھال موٹی اور کھردری ہو گئی تھی۔ یہ ایک کپکپا دینے والا منظر تھا۔ نبی اکرم صلی اللہ علیہ وسلم راہِ حق کے مسافر کو اس حال میں دیکھ کر تڑپ اٹھے۔ آپ صلی اللہ علیہ وسلم نے آبدیدہ ہو کر فرمایا:

”چند سال پہلے میں نے اس نوجوان کو دیکھا تھا کہ سارے مکے میں اس سے بڑھ کر ناز و نعمت کا پروردہ، خوش رو، خوش لباس اور آسودہ حال کوئی نہ تھا، لیکن آج اللہ اور اس کے رسول صلی اللہ علیہ وسلم کی محبت پر اس نے اپنے تمام عیش و آرام کو قربان کر دیا ہے اور حسنت کے شغف نے اسے دنیوی لذات اور اسبابِ راحت سے بے نیاز کر دیا ہے۔“

پھر یہ صحابی رسول صلی اللہ علیہ وسلم غزوہٴ اُحد میں شہید ہو گئے، نبی اکرم صلی اللہ علیہ وسلم ان کے جنازے پر کھڑے ہوئے اور پھر قرآن کریم کی سورۃ احزاب (آیت: ۲۳) کی تلاوت فرمائی:

﴿وَمِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَمِنْهُمْ مَّنْ يَنْتَظِرُ ۚ وَمَا بَدَّلُوا تَبْدِيلًا﴾

”مومنوں میں ایسے لوگوں بھی ہیں جنھوں نے اللہ تعالیٰ سے جو عہد کیا تھا اسے

سچ کر دکھایا، بعض نے تو اپنا عہد پورا کر دیا اور ان میں بعض موقع کے منتظر ہیں، انھوں نے اپنے عہد و پیمان میں کوئی تبدیلی نہیں کی۔“
پھر فرمایا:

”میں نے مکے میں تم جیسا کوئی خوش پوش اور حسین نہیں دیکھا، مگر آج تمہارے بال گرد آلود ہیں اور جسم پر صرف ایک چادر ہے۔ میں گواہی دیتا ہوں کہ تم لوگ قیامت کے دن اللہ کی بارگاہ میں حاضر ہو گے۔“

قرآن کریم کی یہ آیت بعض صحابہ رضی اللہ عنہم کے بارے میں نازل ہوئی ہے جنہوں نے اس موقع پر جان نثاری کے عجیب و غریب جوہر دکھائے تھے، انہی میں وہ صحابہ رضی اللہ عنہم بھی شامل ہیں جو جنگ بدر میں شریک نہ ہو سکے تھے، لیکن انھوں نے یہ عہد کر رکھا تھا کہ اب آئندہ کوئی معرکہ پیش آیا تو جہاد میں ہم بھرپور حصہ لیں گے۔ جیسے حضرت نضر بن انس رضی اللہ عنہ وغیرہ جو بالآخر لڑتے ہوئے جنگ احد میں شہید ہوئے۔ ان کے جسم پر تلوار، نیزے اور تیر وں کے اسی (۸۰) سے زیادہ اوپر زخم تھے۔ شہادت کے بعد ان کی ہمیشہ نے ان کی انگلی کے پورے سے انھیں پہچانا تھا۔^(۱)

اس آیت کریمہ میں جو لفظ ﴿نَحْبَةً﴾ آیا ہے اس کے معنی: عہد، نذر اور موت کے کیے گئے ہیں۔ مطلب یہ کہ ان صادقین میں سے کچھ نے تو اپنا عہد یا نذر پوری کرتے ہوئے جام شہادت نوش کر لیا ہے اور دوسرے وہ ہیں جو شہادت کی سعادت کے آرزو مند ہیں اور انھوں نے اپنی اس نذر یا عہد میں کوئی تبدیلی نہیں کی۔ کسی نے سچ ہی کہا ہے:

راہِ وفا میں ہر سو کانٹے، دھوپ زیادہ سائے کم
لیکن اس کے چلنے والے خوش رہے پچھتائے کم

صحابہ کرام رضی اللہ عنہم کے دل میں خوفِ دنیا:

سعد اپنے والد ابراہیم سے بیان کرتے ہیں کہ حضرت عبد الرحمن بن عوف رضی اللہ عنہ

(۱) صحیح البخاری، رقم الحدیث (۲۸۰۵) سنن الترمذی، رقم الحدیث (۳۲۰۱)

روزے سے تھے، افطار کے وقت ان کے سامنے کھانا لایا گیا تو فرمانے لگے:

”مصعب بن عمیر رضی اللہ عنہ شہید کر دیے گئے، وہ مجھ سے بہتر تھے، انھیں صرف ایک چادر میں کفنایا گیا، اگر سر ڈھانپتے تو پاؤں ننگے ہو جاتے تھے اور پاؤں ڈھانپتے تھے تو سر کھلا رہ جاتا تھا۔ میں اس وقت اسے دیکھ رہا تھا۔ حمزہ رضی اللہ عنہ شہید کر دیے گئے، وہ بھی مجھ سے بہتر تھے۔ پھر ہمارے لیے دنیا فراخ کر دی گئی یا دنیا کے مال سے ہمیں نوازا گیا۔ مجھے خوف ہے کہ کہیں ہماری نیکیوں کا بدلہ ہمیں دنیا ہی میں نہ دے دیا گیا ہو۔“

یہ کہہ کر انھوں نے رونا شروع کر دیا، یہاں تک کہ کھانا بھی نہ کھایا۔

یہ کون ہیں جن کو آخرت کی فکر ہے؟ یہ اللہ کے نیک بندے اور اس کے ولی ہیں جن کو دنیا حقیر لگتی ہے تو کیوں نہ ہم بھی اس دھوکے باز دنیا کو چھوڑ کر ایک ایسی منزل کی طرف چلیں جو دنیا اور آخرت کے لیے کامیابی ہے اور وہ ہے توبہ، کیونکہ موت تک اس سے وابستگی رہتی ہے، اگر بندہ ایک منزل سے دوسری منزل کی طرف سفر کرتا ہے تو توبہ بھی اس کی رفیق سفر ہوتی ہے اور اس کے ساتھ قیام کرتی ہے، بس توبہ بندہ مومن کے لیے آغاز بھی ہے اور انتہا بھی۔ اللہ تعالیٰ فرماتے ہیں:

﴿ وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ ﴾ [النور: ۳۱]

”اور مومنو! سب اللہ کے آگے توبہ کرو، تاکہ تم فلاح پا جاؤ۔“

اس سے معلوم ہوا کہ قرآن کریم کی یہ آیت شریفہ مدینہ منورہ کی سورتوں میں سے ہے۔ اللہ تعالیٰ نے اس میں اپنی مخلوق میں سب سے افضل و بہتر مخلوق سے مخاطب ہو کر فرمایا کہ اپنے ایمان، اپنے صبر، اپنی ہجرت اور اپنے جہاد وغیرہ کے بعد بھی اللہ تعالیٰ سے توبہ کریں اور تمام مومنین کی کامیابی و فلاح کو توبہ پر موقوف و منحصر فرمایا ہے۔

اس آیت کریمہ میں اللہ تعالیٰ نے وضاحت فرمادی کہ جب تم لوگ فائز المرامی کی

امید پر توبہ کرو گے تو تم فلاح پا جاؤ گے، کیونکہ فلاح کی امید صرف تائب لوگ ہی کر سکتے ہیں۔ اللہ تعالیٰ سے دعا ہے کہ ہمیں بھی تائبین میں سے بنا دے۔ آمین، کیونکہ اللہ تعالیٰ اپنے پاک کلام میں فرما رہا ہے:

﴿وَمَنْ لَّمْ يَتُبْ فَأُولَٰئِكَ هُمُ الظَّالِمُونَ﴾ [الحجرات: ۱۱]

”اور جو توبہ نہ کریں وہ ظالم ہیں۔“

صحیحین میں نبی اکرم ﷺ نے فرمایا ہے:

”لوگو! اللہ سے توبہ کیا کرو، اللہ کی قسم! میں دن میں ستر (۷۰) مرتبہ سے بھی زیادہ اللہ سے توبہ کرتا ہوں۔“^①

نیز نبی اکرم ﷺ نے ارشاد فرمایا ہے:

﴿لَوْ لَمْ تُذْنِبُوا لَذَهَبَ اللَّهُ بِكُمْ وَ لَجَاءَ بِقَوْمٍ يُذْنِبُونَ ثُمَّ يَسْتَغْفِرُونَ فَيَغْفِرُ لَهُمْ﴾

”اگر تم لوگ گناہ نہ کرو تو اللہ تعالیٰ تمہیں ختم کر کے ایسی قوم کو پیدا فرمائے گا، جو گناہ کرے گی پھر اپنے گناہوں کی معافی طلب کرے اور اللہ اس کی مغفرت فرمائے۔“

صحیحین میں حضرت انس بن مالک رضی اللہ عنہ سے روایت ہے کہ رسول اللہ ﷺ نے فرمایا:

”اللہ کی قسم! اللہ تعالیٰ اپنے بندے کی توبہ سے اس مسافر آدمی سے بھی زیادہ خوش ہوتا ہے، [جو اثنائے سفر میں] کسی ایسی غیر آباد اور سنسان زمین پر اتر گیا ہو جو سامانِ حیات سے خالی اور اسبابِ ہلاکت سے بھرپور ہو، اس کے ساتھ بس اس کی سواری اونٹنی ہو اور اسی پر اس کے کھانے پینے کا سامان ہو، پھر وہ آرام کرنے کے لیے بازو پر سر رکھ کر لیٹ جائے اور اسے نیند آ جائے، جب اس کی آنکھ کھلے تو دیکھے کہ اس کی وہ اپنی اونٹنی [پورے سامان سمیت] غائب

① صحیح البخاری، رقم الحدیث (۶۳۰۷) صحیح مسلم، رقم الحدیث (۲۷۰۲)

ہے اور وہ اس کی تلاش میں نکلے، پھر وہ وہاں آ کر اپنے بازو پر سر رکھ کر لیٹ جائے کہ اپنی اوٹنی سے مایوس ہو چکا ہو، پھر اس کی آنکھ کھلے تو وہ دیکھے کہ اس کی اوٹنی اس کے پاس موجود ہے تو وہ اس کی لگام کو پکڑے اور مارے خوشی کے کہے کہ اے اللہ! تو میرا بندہ اور میں تیرا رب ہوں، تو جتنا خوش یہ مسافر اپنی اوٹنی کے ملنے سے ہوگا، اللہ کی قسم! مومن بندے کی توبہ سے اللہ تعالیٰ اس سے بھی زیادہ خوش ہوتا ہے۔^①

اللہ تعالیٰ نے اپنے نیک بندوں کے متعلق سورت بقرہ (آیت: ۲۵۷) میں

ارشاد فرمایا ہے:

﴿اللَّهُ وَرِىُّ الَّذِينَ آمَنُوا يُخْرِجُهُمْ مِنَ الظُّلُمَاتِ إِلَى النُّورِ ۗ وَالَّذِينَ كَفَرُوا أَوْلِيَهُمُ الطَّاغُوتُ يُخْرِجُونَهُمْ مِنَ النُّورِ إِلَى الظُّلُمَاتِ ۗ أُولَٰئِكَ أَصْحَابُ النَّارِ ۗ هُمْ فِيهَا خَالِدُونَ﴾

”اللہ ایمان والوں کا مددگار ہے، ان کو (کفر کے) اندھیرے سے نکال کر (ایمان کی) روشنی میں لاتا ہے اور کافروں کے حمایتی طاغوت ہیں وہ ان کو روشنی سے (ایمان کی روشنی جو اللہ تعالیٰ نے ہر آدمی کی فطرت میں رکھی ہے) نکال کر (کفر کے) اندھیرے میں لے جاتے ہیں، یہی لوگ دوزخی ہیں، ہمیشہ اس میں رہیں گے۔“

یہاں آپ ذرا غور کریں کہ اللہ تعالیٰ نے ایمان والوں کے متعلق کیا فرمایا ہے کہ ایمان والے میرے دوست ہیں اور جو لوگ اللہ تعالیٰ پر ایمان لائے ہیں، انھیں وہ اپنی آسمانی ہدایات کے ذریعے اندھیروں یعنی گمراہی سے نکال کر روشنی و ہدایت کی طرف لے جاتا ہے۔

سورت آل عمران (آیت: ۱۳۳) میں ارشادِ الہی ہے:

﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ

① صحیح البخاری، رقم الحدیث (۶۳۰۸) صحیح مسلم، رقم الحدیث (۲۶۶۶، ۲۷۴۴)

أَعَدَّتْ لِلْمُتَّقِينَ ﴿

”اور اپنے پروردگار کی بخشش اور بہشت کی طرف لپکو، جس کی چوڑائی آسمانوں اور زمین کے برابر ہے، یہ پرہیزگاروں کے لیے تیار ہوئی ہے۔“
اس تقویٰ کے نتائج و فوائد آپ ﷺ نے اس طرح بیان فرمائے:
”سب سے زیادہ جو چیز لوگوں کو جنت میں داخل کرے گی وہ تقویٰ اور خوفِ الہی اور حسنِ اخلاق ہے اور جو چیز جہنم میں زیادہ لوگوں کو پہنچائے گی وہ منہ [زبان] اور شرم گاہ (کا غلط استعمال) ہے۔“^①

جو لوگ اللہ تعالیٰ کو دوست بنانے سے انکار کرتے ہیں اور اس کے علاوہ کسی اور کو دوست بناتے ہیں وہ کون لوگ ہیں اور ان کا حشر کیا ہونے والا ہے؟ ان کے بارے میں اللہ تعالیٰ قرآن کریم کی سورۃ الکہف (آیت: ۱۰۲) میں اعلان فرما رہا ہے:

﴿أَفَحَسِبَ الَّذِينَ كَفَرُوا أَنْ يَتَّخِذُوا عِبَادِي مِنْ دُونِي أَوْلِيَاءَ ۗ إِنَّآ أَعْتَدْنَا لَهُمْ جَهَنَّمَ لِلْكَافِرِينَ نُزُلًا﴾

”کیا یہ کافر یہ سمجھے ہیں کہ مجھ کو چھوڑ کر میرے بندوں کو اپنا حمایتی بنا لیں گے؟ ہرگز نہیں، ہم نے تو ان کے لیے دوزخ کی مہمانی تیار کر رکھی ہے۔“

یہاں اللہ تعالیٰ اپنے نافرمانوں کے ٹھکانے کے متعلق فرما رہا ہے اور ہم نے تو ان شاء اللہ اپنے خالق و مالک کی نافرمانی سے بچنا ہے۔ ہم اس کی رحمت سے جنت کے امیدوار ہیں اور اس کی نعمت کو پانے کے آرزو مند ہیں۔

نفس کی ہر ناجائز خواہش چھوڑ کر صرف اللہ کا ہو جانا:

اگر دل میں جنت کی طلب صادق ہو اور آدمی اپنے آپ کو کسی غلط فہمی یا دھوکے میں مبتلا کر کے نہ بیٹھا ہو تو اس کے لیے جنت کا راستہ بہت واضح ہے کہ نعمتِ ایمان سے

① سنن الترمذی، رقم الحدیث (۲۰۴) مسند أحمد (۲/۲۹۱)

آراستہ ہونے کے بعد عملِ صالح پر جان کھپا دے، جیسا کہ سورۃ البقرۃ (آیت: ۸۲) میں اللہ تعالیٰ نے جنتیوں کا ذکر کرتے ہوئے فرمایا ہے:

﴿وَالَّذِينَ آمَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ﴾

”اور جو لوگ ایمان لائیں گے اور نیک عمل کریں گے وہی جنتی ہیں اور جنت میں وہ ہمیشہ رہیں گے۔“

جس طرح ایمان اور عملِ صالح کے لیے رنگ، نسل، زبان یا وطن کی کوئی نسبت ضروری نہیں، اسی طرح عملِ صالح کرنے والا مرد ہو یا عورت، اس سے کوئی فرق نہیں پڑتا، سب کی محنت اللہ تعالیٰ کے ہاں یکساں محفوظ ہے، جیسا کہ سورۃ النساء (آیت: ۱۲۳) میں فرمانِ الہی ہے:

﴿وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ اُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ نَقِيرًا﴾

”اور جو نیک عمل کرے گا خواہ مرد ہو یا عورت، بشرطیکہ وہ مومن ہو، تو ایسے ہی لوگ جنت میں داخل ہوں گے اور ان کی ذرہ برابر حق تلفی نہ ہونے پائے گی۔“

یہی بات سورۃ المومن (آیت: ۴۰) میں بھی دہرائی ہے:

﴿مَنْ عَمِلَ سَيِّئَةً فَلَا يُجْزَىٰ إِلَّا مِثْلَهَا ۖ وَمَنْ عَمِلَ صَالِحًا مِّنْ ذَكَرٍ أَوْ اُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ يُرَدُّونَ فِيهَا بَعِيرٍ حِسَابٍ﴾

”جو کوئی بُرا کام کرے گا، اس کو ویسا ہی بدلہ ملے گا اور جو کوئی مرد یا عورت اچھا کام کرے ایمان کے ساتھ تو ایسے ہی لوگ بہشت میں جائیں گے، وہاں بے حساب روزی پائیں گے۔“

عملِ صالح:

عملِ صالح پر کار بند رہنے کے لیے دو ہی اصول ہیں: ① دل میں اللہ کا خوف ہو ② اور نفس کو ناجائز خواہشات سے لگام دے دی جائے، یہی راستہ جنت کی طرف لے جاتا ہے، جیسا کہ سورۃ التازعات (آیت: ۴۰، ۴۱) میں اللہ تعالیٰ نے فرمایا ہے:

﴿وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۗ ﴿۴۰﴾ فَإِنَّ الْجَنَّةَ هِيَ الْمَأْوَىٰ﴾

”اور جس نے اپنے رب کے سامنے کھڑے ہونے کا خوف کیا تھا اور نفس کو بری خواہشات سے باز رکھا تھا تو جنت اس کا ٹھکانا ہوگی۔“

لہذا انسان کو ہر وقت اپنے رب سے ڈرتے رہنا چاہیے، اپنے نفس کو نیکی کے کاموں پر پابند کرنے کی کوشش کرنی چاہیے کیونکہ کوئی انسان نہیں جانتا کہ اس کی زندگی کی شام کب اور کہاں ہو جائے؟ حضرت ابن عمر رضی اللہ عنہما فرماتے ہیں:

”جب تو صبح کرے تو شام کا انتظار نہ کر اور جب تو شام کرے تو صبح کا انتظار نہ کر اور اپنی صحت کے زمانے میں مرض کے زمانے کے لیے توشہ لے لے (جو اعمال صحت میں کرتا ہوگا مرض میں ان کا ثواب ملتا رہے گا) اور اپنی زندگی میں موت کے لیے توشہ لے لے۔“^①

اس بات کو ہم مانتے ہیں کہ آخرت دنیا سے افضل ہے مگر دنیا کا مال جمع کرنے کی فکر میں ہر وقت لگے رہتے ہیں اور آخرت کو بھول جاتے ہیں۔ ہم یہ بھی مانتے ہیں کہ موت یقینی چیز ہے جو آ کر رہے گی، مگر اعمال ہم ایسے کرتے ہیں جیسے ہمیں کبھی مرنا ہی نہ ہو۔ رسول اکرم صلی اللہ علیہ وسلم نے فرمایا ہے:

”لذتوں کو توڑنے والی چیز موت کو کثرت سے یاد کیا کرو۔“^②

① صحیح البخاری، رقم الحدیث (۴۱۶) سنن الترمذی، رقم الحدیث (۲۳۳۳)

② سنن الترمذی، رقم الحدیث (۲۳۰۷)

اس لیے کہ موت کو کثرت سے یاد رکھنا دنیا سے بے رغبتی پیدا ہونے کا سبب ہے جو اصل مقصود ہے اور آخرت کے لیے ذخیرہ جمع کرنے میں مددگار و معاون اور گناہوں سے توبہ کرتے رہنے کی ترغیب کا باعث بھی ہے۔ سمجھ دار وہ ہے جو موت کو کثرت سے یاد کرنے والا اور اس کے آنے سے پہلے پہلے اس کے لیے بہترین تیاری کرنے والا ہو۔ آخرت کی تیاری کرنے والے کا تین چیزوں سے احترام و اکرام کیا جاتا ہے:

① اسے توبہ جلدی نصیب ہوتی ہے اور وہ موت کو یاد کرتے ہوئے تقوے کے قریب ہو جاتا ہے۔

② اسے قناعت کی دولت ملتی ہے اور تھوڑے مال پر قناعت میسر ہوتی ہے۔

③ اسے عبادت میں خوشی اور دل کا اطمینان نصیب ہوتا ہے۔

اس کے برعکس جو موت سے غافل رہتا ہے، اس پر تین عذاب مسلط کیے جاتے ہیں:

① گناہوں سے توبہ میں تاخیر ہوتی رہتی ہے۔

② اپنی آمدنی پر راضی نہیں ہوتا، اس کو کم ہی سمجھتا رہتا ہے، چاہے وہ کتنی ہی بڑھ جائے۔

③ عبادات میں سستی پیدا ہوتی ہے۔

ایسے لوگوں کے لیے اللہ تعالیٰ نے سورۃ الجمعہ (آیت: ۸) میں ارشاد فرمایا ہے:

﴿قُلْ إِنَّ الْمَوْتَ الَّذِي تَفِرُّونَ مِنْهُ فَإِنَّهُ مُلَاقِيكُمْ﴾

”اے میرے نبی! کہہ دیجیے: بے شک موت جس سے تم فرار ہوتے ہو، وہ

تو یقیناً تمہیں ملنے والی ہے۔“

موت ہر شخص کو پیش آنے والی ہے، اس کے وقت کے بارے میں ہمیں کچھ معلوم نہیں۔ قبر کے کیڑوں کا ہمیں ساتھی بننا ہے، منکر نکیر سے سابقہ پڑنا ہے، زمین کے نیچے مدتوں رہنا ہے، قیامت کا سخت منظر دیکھنا ہے، پھر یہ بھی معلوم نہیں کہ ٹھکانا جنت ہے یا جہنم۔ موت کا کسی کو کوئی پتا نہیں کہ کب اور کہاں آئے گی؟ یہ خبریں ہم سنتے رہتے ہیں اور اپنی آنکھوں سے دفن ہوتے بھی دیکھتے ہیں، لیکن پھر بھی یقین نہیں۔

دُفنِ خود صدیا کیے زیرِ زمین
تجھ سے بڑھ کر بھی کوئی غافل نہیں
مال و دولت کا بڑھنا ہے عبث
دل کا دنیا میں لگانا ہے عبث
حسنِ ظاہر پر اگر تو جائے گا
یہ منقش سانپ ہے ڈس جائے گا
ایک دن مرنا ہے آخر موت ہے
دیکھ جنت اس قدر سستی نہیں
رہ گزر دنیا ہے، یہ بستی نہیں
ایک دن مرنا ہے آخر موت ہے

پھر بھی مرنے کا نہیں حق الیقین
کچھ تو عبرت چاہیے نفسِ لعین
زائد از حاجت کمانا ہے عبث
رہ گزر کو گھر بنانا ہے عبث
عالمِ فانی سے دھوکا کھائے گا
رہ نہ غافل یاد رکھ پچھتائے گا
کرے جو کرنا ہے آخر موت ہے
بجرِ غفلت یہ تیری ہستی نہیں
جائے عیش و عشرت و مستی نہیں
کر لے جو کرنا ہے آخر موت ہے

اللہ تعالیٰ نے دنیا کی زندگی کو دھوکے کا سامان قرار دیا ہے۔ واقعی ہی یہ دنیا بڑی ظالم ہے، انسان کو طرح طرح سے اپنی دلچسپیوں کے نرغے میں گھیر رکھتی ہے۔ دنیا والو! دنیا کی زندگی، اس کی دلکشی اور زیب و زینت سے دھوکا نہ کھاؤ۔ یہ دنیا وہ خوبصورت حسینہ ہے جس کے کروڑوں شوہر ہیں۔ اس نے کسی کے ساتھ وفا نہیں کی۔ دیکھو! جن لوگوں نے دنیا بھر کی دولت سمیٹ رکھی تھی، وہ یہاں سے کافور اور کفن کے علاوہ کچھ نہیں لے کر گئے۔ یہاں کتنے آئے کتنے چلے گئے، مگر اے انسان! تجھ کو عبرت نہ ہوئی۔ یہاں جو بھی آیا ہے، کوچ کرنے کے لیے ہی آیا ہے، آخرت کی فکر کر اور عملِ صالح سے اپنی مدد کر۔

یوں نہ اپنے آپ کو بے کار رکھ
غیر حق سے قلب کو بیزار رکھ
آخر موت ہے
دارِ فانی کی سجاوٹ پر نہ جا

آخرت کے واسطے تیار رکھ
موت کا ہر وقت استحضار رکھ
کر لے جو کرنا ہے
نیکیوں سے آخرت کا گھر سجا

جیسا کہ سورۃ اعلیٰ (آیت: ۱۷) میں فرمانِ الہی ہے:

﴿وَالْآخِرَةُ خَيْرٌ وَأَبْغَىٰ﴾ ”حالانکہ آخرت بہتر اور باقی رہنے والی ہے۔“

قرآن کریم اور نبی اکرم ﷺ کے فرمان سے جو دعوت دی گئی ہے کہ اے فانی لذتوں پر مرنے والے انسان! اپنا مرتبہ پہچان، تجھے اللہ تعالیٰ نے صرف اپنی بندگی کے لیے بنایا ہے، تو غیر کا متوالا نہ بن، فائدے کی بات تو یہی ہے کہ انسان فی الواقع اللہ تعالیٰ کا مکمل غلام بن جائے اور اپنا تن، من، دھن اللہ تعالیٰ کے حوالے کر دے۔ جب، جہاں اور جو اللہ حکم دے، بندہ خوش دلی سے اسے بجالائے اور بندے کا حق بھی یہی ہے کہ وہ صرف اپنے اللہ رب العزت سے پیار کرے، اسی کا ہو جائے۔ ہر آن، ہر گھڑی نیکی کی شمعیں روشن کرتے رہو تا کہ جب موت آئے تو تیرا دامن اعمالِ صالحہ سے مالا مال ہو اور رب کریم تجھ سے خوش ہو کر تجھے اپنے جوارِ رحمت میں جگہ دے۔ یہی سعادت ہے، یہی نجات ہے اور یہی جنت کی راہ ہے، جس کا ذکر سورۃ ہود (آیت: ۲۳) میں اللہ تعالیٰ نے فرمایا ہے:

﴿إِنَّ الَّذِينَ آمَنُوا وَعَمِلُوا الصَّالِحَاتِ وَآخَبْتُوا إِلَىٰ رَبِّهِمْ أُولَٰئِكَ أَصْحَابُ

الْجَنَّةِ ۖ هُمْ فِيهَا خَالِدُونَ﴾

”رہے وہ لوگ جو ایمان لائے اور جنھوں نے نیک عمل کیے اور اپنے رب ہی کے ہو کر رہے تو یقیناً وہ جنتی لوگ ہیں اور جنت میں وہ ہمیشہ رہیں گے۔“

جو بھی مسلمان کتاب اللہ اور نبی اکرم ﷺ کی پاکیزہ تعلیمات کے مطابق اخلاص دل سے کوئی عمل کرے گا، اللہ تعالیٰ اپنے کرم سے اسے ابدی عزت و عظمت کا تاج پہنا دے گا۔ اللہ تعالیٰ سے دعا ہے کہ اے ہمارے رب! ہمارے دلوں میں حقیقی ایمان پیدا کر دے، اتباعِ سنت کو ہماری زندگی کا حصہ بنا دے، ہمیں دنیا کی چمک دمک سے محفوظ رکھے، ہمیں دنیا میں باعزت و بامراد رکھے اور آخرت میں ہم کامیاب و کامران ہو جائیں۔

اللہ تعالیٰ ہمارا حامی و ناصر رہے اور ہمیں ہر موقع پر صراطِ مستقیم پر قائم رکھے۔ آمین
 رَبِّ اغْفِرْ لِي وَتُبْ عَلَيَّ إِنَّكَ أَنْتَ التَّوَّابُ الْعَفُورُ سُبْحَانَكَ
 اللَّهُمَّ رَبَّنَا وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَ أَتُوبُ
 إِلَيْكَ

مراجع درس

- ① تفسیر ابن کثیر۔
- ② تفسیر احسن البیان۔ فضیلۃ الشیخ حافظ صلاح الدین یوسف
- ③ تزکیۃ النفوس۔ علامہ ابن رجب حنبلی، امام ابن قیم الجوزیہ، الامام الغزالی رحمۃ اللہ علیہم۔
ترجمہ: مولانا محبوب احمد قمر الزمان
- ④ خطباتِ حرمین۔ (جلد اول) ترجمہ: فضیلۃ الشیخ ابو عدنان مولانا محمد منیر قمر رحمۃ اللہ علیہ
- ⑤ جنت کی راہ۔ تالیف: مولانا ابو عبد الرحمن شبیر بن نور
- ⑥ دنیا کے اے مسافر۔ تالیف: محترمہ ام منیب

ذکرِ موت، فکرِ آخرت اور قبر

حمد و ثنا اور خطبہ مسنونہ کے بعد:

ارشادِ الہی ہے:

﴿كُلُّ نَفْسٍ ذَائِقَةُ الْمَوْتِ ۗ ثُمَّ إِلَيْنَا تُرْجَعُونَ﴾ [العنکبوت: ۵۷]

”ہر متفلس موت کا مزہ چکھنے والا ہے، پھر تم ہماری ہی طرف لوٹ کر آؤ گے۔“

اس کائنات کا ایک خالق ہے، اسی نے تمام چیزوں کو بنایا ہے۔ جس طرح اس نے مخلوقات کو زندگی عطا کی ہے، اسی طرح ان کے لیے موت بھی مقرر کر دی۔ ہر موت ہمیں بتاتی ہے کہ ہم اپنے نفس کے مالک نہیں ہیں۔ ہماری زندگی محض عارضی زندگی ہے۔ اسلام نے اس بارے میں ایک سیدھی سادی قدرتی راہ اختیار کی اور بنی نوع انسان کے آگے عالمِ آخرت کی حقیقت نمایاں کر دی۔ اسلام نے بڑی وضاحت سے بتا دیا ہے کہ کارخانہ ہستی کا حدود اربعہ صرف یہی عالمِ رنگ و بو نہیں ہے جو تمہارے چاروں طرف پھیلا ہوا ہے۔ میدانوں، کھلیانوں، سمندروں، دریاؤں، پہاڑوں، آبشاروں، بادلوں، آسمانوں کی نیلگوں فضا اور ستاروں کے آگے بھی زمان و مکان کا ایک لامتناہی سلسلہ کائنات موجود ہے اور اسے تم اسی وقت دیکھ سکو گے جب موت کا سرد ہاتھ تمہاری شمعِ زندگی گل کر دے گا۔ جو نہی تمہاری آنکھیں بند ہوں گی مشاہدے کی موجودہ دنیا اوجھل ہو جائے گی اور عالمِ غیب کی وہ زندگی صاف دکھائی دینے لگے گی جو ابدی اور لافانی ہے۔ تم قبروں سے اٹھائے جاؤ گے، حشر کے میدان میں کھڑے کر دیے جاؤ گے، میزان (ترازو) نصب کر دیا جائے گا۔ تاکہ ہر کسی کو اس کے کیے ہوئے کا برابر بدلہ دیا جائے۔ اگر نیکیوں کا پلڑا بھاری ہو گیا تو تمہیں جنت میں بھیج دیا جائے گا اور اللہ نہ کرے، اگر گناہوں کا پلڑا

بھاری نکلا تو تم جہنم کی غذا بن جاؤ گے۔

سورت آل عمران (آیت: ۳۰) میں اللہ تعالیٰ فرماتے ہیں:

﴿يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحَضَّرًا وَمَّا عَمِلَتْ مِنْ سُوءٍ تُوَدُّ لَوْ أَنَّ بَيْنَهَا وَبَيْنَهُ أَمَدًا بَعِيدًا وَيُحَذِّرُكُمُ اللَّهُ نَفْسَهُ وَاللَّهُ رَءُوفٌ بِالْعِبَادِ﴾

”جس دن ہر شخص، جو بھلائی یا برائی اس نے کی ہے، اپنے سامنے موجود پائے گا (پوری نہ کم نہ زیادہ) آرزو کرے گا: کاش! یہ دن اس سے بہت دور ہوتا اور اللہ تم کو اپنی ذاتِ مقدس سے ڈراتا ہے اور اللہ اپنے بندوں کے ساتھ شفقت رکھتا ہے۔“

لہذا ہر شخص اچھی طرح خبردار ہو جائے کہ موت سائے کی طرح ہمارا تعاقب کر رہی ہے۔ زندگی کا کوئی بھروسا نہیں، جو نہی موت بچہ مارتی ہے، جیتی جاگتی زندگی اچانک بجھ جاتی ہے۔ آدمی اور اس کے اچھے یا بُرے انجام کے درمیان فاصلہ ہی کتنا ہے؟ صرف ایک لمحے کا! موت کا ایک لمحہ جو انسان کو اس کے انجام سے ہم کنار کر دیتا ہے۔ زندگی محدود۔ دن گنے چنے۔ انجام موت اور قبر کی تاریکی۔ استغفر اللہ اگر آدمی صرف اپنی موت ہی کو یاد رکھے تو وہ کبھی سرکشی نہ کرے، لیکن ہم نے کبھی موت کو یاد ہی نہیں کیا، ہمیں اس وقت پتا چلتا ہے جب فرشتہ اجل سر پر آ کھڑا ہوتا ہے تو دمِ واپسین انسان سوچتا ہے ساٹھ ستر سال کی زندگی تو بس یونہی آنکھ جھپکنے میں گزر گئی۔ بچپن ابھی کل کی بات ہے، جوانی ایک حسین خواب سے زیادہ کچھ نہیں لگتی۔ کھونے اور پانے کا جدول بنانے کی فرصت ہی نہیں ملی..... اتنی طویل اور اتنی مختصر زندگی... تب انسان حسرت و یاس کی تصویر بنے زبانِ حال سے یہ کہتا ہوا اس دنیا سے رختِ سفر باندھتا ہے۔

چار دن کی زندگی لائے تھے مانگ کر
دو آرزو میں کٹ گئے، دو انتظار میں

کاش! ہمیں کبھی اپنے دائیں بائیں اور آگے پیچھے ہونے والی اموات پر فرشتہ اجل کا پیغام سننے کی فرصت میسر آسکے؟ آہ! یہ زندگی کتنی مختصر ہے...؟

لیکن انسان کہتا ہے: افسوس! میں نے توبہ نہیں کی اور جادہ خیر کارا ہی نہیں بنا۔ میری بے پناہ امنگوں نے اور دنیا کی آسائشوں نے مجھے دھوکے میں مبتلا کیے رکھا۔ میں بھول گیا تھا کہ اس زندگی کے بعد بھی ایک زندگی ہے جس کی کوئی انتہا نہیں۔ لیکن صد افسوس کہ میں آخرت کی زندگی کے لیے کوئی آسائشوں کا سامان تیار نہ کر سکا۔ کاش! میں راتوں کو اٹھ اٹھ کر قیام کیا کرتا۔ دن کو روزے رکھا کرتا۔ میں نے عمر کو یوں ہی گنوا دیا۔ ایک ہی موقع تھا جو میں ضائع کر چکا ہوں...!

آہ! حشر کے دن میں کیا کروں گا؟ جب نفسی نفسی کا عالم ہوگا، پل صراط پر پاؤں پھسل پھسل جائیں گے، جب اعمال کو ترازو میں رکھا جائے گا تو میرا کیا حال ہوگا؟ گناہوں سے بھرا اعمال نامہ جب ہاتھ میں دیا جائے گا تو سوائے حسرت و ندامت کے کیا باقی رہ جائے گا؟ لیکن اس وقت یہ سب یاد کرنے کا کوئی فائدہ نہیں ہوگا۔ لہذا انسان کو اس سے پہلے اس زندگی کے لیے اللہ اور اس کی رسول ﷺ کے حکم کی مطابق بہترین تیاری کرنی چاہیے۔ ہمارے لیے بہتر زندگی کا واحد راز یہی ہے کہ ہر آدمی اپنی حد میں رہے۔ یہ حدیں کیا ہیں؟ ان کی معلومات قرآن کریم پڑھنے اور سمجھنے سے ملیں گی۔ موجودہ دنیا عمل کی جگہ اور آخرت اپنے عمل کا نتیجہ پانے کی جگہ ہے۔ آخرت کے لیے جو کچھ کرنا ہے، اسی موجودہ دنیا میں کرنا ہے۔ اس کے بعد کیے ہوئے کو بھگتنا ہے۔ موجودہ زندگی کا عرصہ بہت کم ہے۔

آخرت میں ہر شخص وہی فصل کاٹے گا جو اس نے موت سے پہلے اس دنیا میں بوئی تھی۔ موت ہماری زندگی کا خاتمہ نہیں بلکہ ہماری ابدی یعنی ہمیشہ کی زندگی کا آغاز ہے۔ موت صرف جسم کی ہوتی ہے، ہماری روح کی نہیں۔ اس دنیا میں آنے کا نام زندگی اور دنیا سے واپسی کا نام موت ہے۔ اس آنے اور جانے کے درمیان جو مختصر وقت ملا ہے وہ عرصہ

امتحان ہے، جیسا کہ سورۃ الملک (آیت: ۲) میں فرمانِ الہی ہے:

﴿الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا ۗ وَهُوَ الْعَزِيزُ الْعَفُوفُ﴾

”اسی نے موت اور زندگی کو پیدا کیا تاکہ تمہاری آزمائش کرے کہ تم میں سے

کون اچھے عمل کرتا ہے اور وہ زبردست (اور) بخشنے والا ہے۔“

یعنی انسان دنیا میں آزمائش اور امتحان میں ہے۔ اس لیے آج اور ابھی نیکی، پاکیزگی، پاکدامنی، دانش مندی، دردمندی، سچائی، سخاوت اور بہادری کے اعمال والی زندگی اختیار کر لی جائے، تاکہ آخرت کے کنارے قیامت کے ہجوم و ہیجان میں رب ذو الجلال کے حضور شرمندہ نہ ہونا پڑے اور ہم دوزخ کے شعلوں سے بچ کر جنت کے محلات میں جانے کے قابل بن جائیں۔

سورت ابراہیم کی (آیت: ۷) میں اللہ رب العزت کا فرمان ہے:

﴿لَئِنْ شَكَرْتُمْ لَأَزِيدَنَّكُمْ ۖ وَلَئِنْ كَفَرْتُمْ إِنَّ عَذَابِي لَشَدِيدٌ﴾

”اگر شکر کرو گے تو میں تمہیں زیادہ دوں گا اور اگر ناشکری کرو گے تو (یاد رکھو

کہ) میرا عذاب (بہت) سخت ہے۔“

اگر دنیا میں اللہ نے کسی کو زیادہ مہلت دے دی اور اس کے مرنے تک اس کا مواخذہ نہیں کیا تو قیامت کے دن تو وہ مواخذہ الہی سے نہیں بچ سکے گا، جو کافر دین کے لیے اتنا ہولناک دن ہوگا کہ آنکھیں پھٹی کی پھٹی رہ جائیں گی۔ جو ہولناکیاں وہ دیکھیں گے اور جو فکر اور خوف اپنے بارے میں انہیں ہوگا، ان کے پیش نظر ان کی آنکھیں ایک لمحے کے لیے بھی پست نہیں ہوں گی اور کثرتِ خوف سے ان کے دل گرے ہوئے اور خالی ہوں گے۔

حدیث میں ہے کہ رسول اللہ ﷺ نے فرمایا ہے:

”قیامت کے دن بندے سے جن نعمتوں کے بارے میں سب سے پہلے سوال

کیا جائے گا، وہ یہ ہیں کہ اس سے پوچھا جائے گا: کیا ہم نے تمہیں صحیح سلامت جسم عطا نہیں کیا تھا اور کیا ہم نے تجھے ٹھنڈے پانی سے سیراب نہیں کیا تھا؟^①

ایک اور حدیث میں آپ ﷺ نے ارشاد فرمایا ہے:

”دو نعمتیں ایسی ہیں جن (کا شکر ادا کرنے) کے بارے میں بہت سے لوگ کوتاہی کرتے ہیں اور وہ تندرستی اور فراغت ہیں۔“^②

اللہ تعالیٰ کی دی ہوئی ان نعمتوں کا فائدہ اٹھائیں، اپنے وقت کو زیادہ سے زیادہ عبادت میں صرف کریں اور اللہ کے دیئے ہوئے مال کو اللہ کی راہ میں خرچ کریں۔ ایک اور موقع پر آپ ﷺ نے فرمایا:

”آدم کا بیٹا کہتا ہے: میرا مال، میرا مال، حالانکہ اس کا مال صرف وہی ہے جو اس نے کھا کر ختم کر دیا یا صدقہ کر کے آگے بھیج دیا ہے، باقی مال اے آدم کے بیٹے! دوسرے لوگوں کے لیے چھوڑ کر جانا ہے۔“^③

اسی طرح ایک اور حدیث میں ارشاد نبوی ﷺ ہے:

”میت کے ساتھ (قبر تک) تین چیزیں جاتی ہیں: دو چیزیں تو واپس آ جاتی ہیں جبکہ ایک چیز اسی کے ساتھ رہ جاتی ہے، یعنی گھر والے، اس کا مال اور اس کا عمل اس کے ساتھ (قبر تک) جاتے ہیں، گھر والے اور اس کا مال تو واپس آ جاتے ہیں، جبکہ اس کا عمل اس کے ساتھ رہ جاتا ہے۔“^④

ان احادیث کے بیان کرنے کا یہ مطلب نہیں کہ دنیا کو بالکل ترک کر دیا جائے، اسلام میں رہبانیت کا کوئی جواز نہیں، ہمارا مقصد محض یہ ہے جو کسی دانشور کے اس قول میں

① سنن الترمذی، رقم الحدیث (۳۳۵۸) صحیح ابن حبان (۶/۳۶۵)

② صحیح البخاری، رقم الحدیث (۶۴۱۲)

③ صحیح مسلم، رقم الحدیث (۲۹۵۸)

④ صحیح البخاری، باب سكرات الموت، رقم الحدیث (۲۹۵۸)

جھلک رہا ہے:

”اپنی دنیا کا کام یہ سمجھ کر کر وجیسے تمہیں یہیں رہنا ہے اور آخرت کے لیے کام یہ سوچ کر کر کہ کل ہی موت سے ہمکنار ہونا ہے۔“

مختصر یہ کہ آخرت کو بھلا کر محض دنیا ہی کو اپنی تمام تر کاوشوں کا مرکز نہیں بنا لینا چاہیے، آخرت سے غافل ہو کر اسی دنیا کے شب و روز میں الجھ کر رہ جانا ایک مومن کی شان سے بعید ہے۔ اللہ تعالیٰ نے فرمایا ہے:

﴿وَمَا هَذِهِ الْحَيَاةُ الدُّنْيَا إِلَّا لَهُمْ وَكُفْرًا وَإِنَّ الدَّارَ الْآخِرَةَ لَهِىَ الْحَيَاةُ ۗ لَوْ كَانُوا يَعْلَمُونَ﴾ [العنكبوت: ۶۴]

”اور یہ دنیا کی زندگی تو صرف کھیل اور تماشہ ہے اور (ہمیشہ کی) زندگی (کا مقام) تو آخرت کا گھر ہے، کاش یہ (لوگ) سمجھتے۔“

اسلام دینِ فطرت ہے۔ یہ مبارک دین ہمیں ایمان کی مضبوطی اور اعمالِ صالحہ کی زندگی بسر کرنے کی تاکید فرماتا ہے۔ ارشادِ الہی ہے:

﴿وَابْتَغِ فِيمَا آتَاكَ اللَّهُ الدَّارَ الْآخِرَةَ ۗ وَلَا تَنْسَ نَصِيبَكَ مِنَ الدُّنْيَا ۗ وَأَحْسِنْ ۗ كَمَا أَحْسَنَ اللَّهُ إِلَيْكَ﴾ [القصص: ۷۷]

”اور جو (مال) تمہیں اللہ نے عطا فرمایا ہے، اس سے آخرت (کی بھلائی) طلب کیجیے اور دنیا سے اپنا حصہ نہ بھلائیے اور جیسی اللہ نے تم سے بھلائی کی ہے (ویسی) تم بھی (لوگوں سے) بھلائی کرو۔“

یعنی اپنے مال کو ایسی جگہوں پر خرچ کرو جہاں اللہ تعالیٰ پسند فرماتا ہے، اس سے تیری دنیا سنورے گی اور وہاں اس کا تجھے اجر و ثواب ملے گا۔

دنیا میں جس طرح تجھ پر تیرے رب کا حق ہے، اسی طرح تیرے اپنے نفس کا یعنی کھانا پینا، لباس، گھر، نکاح، بیوی بچوں اور مہمانوں وغیرہ کا بھی حق ہے اور ہر حق والے کا

حق ادا کرو، کیونکہ اللہ نے تجھے مال دے کر تجھ پر احسان کیا ہے، تو مخلوق پر خرچ کر کے ان پر احسان کر۔

اللہ تعالیٰ نے مزید فرمایا ہے:

﴿وَمَا الْحَيَاةُ الدُّنْيَا إِلَّا مَتَاعُ الْغُرُورِ﴾ [آل عمران: ۱۸۵]

”اور دنیا کی زندگی تو دھوکے کا سامان ہے۔“

اس آیتِ کریمہ سے چار چیزوں کا واضح پتا چلتا ہے۔ پہلی یہ کہ موت ایک اہل حقیقت ہے، دوسری یہ کہ دنیا میں جس نے جو کچھ کیا ہوگا، اس کو پورا پورا بدلہ دیا جائے گا، تیسری اصل کامیابی بتلائی گئی ہے کہ کامیاب وہ ہے جس نے دنیا میں رہ کر اپنے رب کو راضی کر لیا اور جنت میں داخل ہو گیا۔ چوتھی یہ کہ دنیا کی زندگی سامانِ فریب ہے، جو اس سے (دامن بچا کر) نکل گیا، وہ خوش نصیب اور جو اس کے فریب میں پھنس گیا، وہ ناکام و نامراد ہے۔

حضرت عبداللہ بن عمر رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا:

”دنیا میں اس طرح رہو جیسے کوئی اجنبی یا راہ چلتا مسافر ہو۔“^①

حضرت عبداللہ بن عمر رضی اللہ عنہما فرمایا کرتے تھے:

”جب شام ہو جائے تو صبح کا اور جب صبح ہو جائے تو شام کا انتظار نہ کرو اور تندرستی میں بیماری کے زمانے کے لیے اچھے اعمال کر لو اور موت سے پہلے زندگی ہی میں اس کی تیاری کر لو۔“^②

رسول اللہ صلی اللہ علیہ وسلم کا ارشادِ گرامی ہے:

”اللہ کی قسم! مجھے تم پر فقر و فاقے کا اندیشہ نہیں، بلکہ مجھے یہ اندیشہ ہے کہ پچھلی قوموں کی طرح تم پر بھی دنیا فراخ کر دی جائے، سو تم اس کے حصول میں ایک دوسرے سے مقابلہ کرنے لگو گے جیسا کہ تم سے پہلے لوگوں نے کیا تھا

① صحیح البخاری، رقم الحدیث (۶۴۱۶)

② صحیح البخاری، رقم الحدیث (۶۴۱۶)

اور وہ تمہیں (اللہ کی یاد اور آخرت سے) غافل کر دے گی جس طرح گذشتہ قوموں کو کیا تھا۔“

ایک اور روایت میں ہے: ”وہ تمہیں ہلاک کر دے گی جیسا کہ انہیں ہلاک کیا تھا۔“^①
ایک دفعہ رسول اللہ ﷺ نے ایک شخص کو نصیحت کرتے ہوئے فرمایا:
”پانچ چیزیں پانچ چیزوں سے پہلے غنیمت سمجھو: جوانی کو بڑھاپے سے پہلے،
تندرستی کو بیماری سے پہلے، تو نگری کو فقر و فاقے سے پہلے، فرصت کو مصروفیت
سے پہلے اور زندگی کو موت سے پہلے۔“^②
نیز فرمایا:

”دنیا مومن کے لیے قید خانہ اور کافر کے لیے جنت ہے۔“^③
اور فرمایا: ”جس نے دنیا سے محبت کی اس نے آخرت کو نقصان پہنچایا اور جس نے
آخرت سے محبت کی اس نے دنیا کو نقصان پہنچایا، لہذا دائمی چیز کو عارضی چیز پر
ترجیح نہ دیا کرو۔“^④
کسی نے کہا ہے:

”جب تمہیں جسمانی راحت اور سکون ہو تو قناعت کا دامن تھام لو، تم شاہانہ
زندگی گزارو گے اور ساری دنیا پر حکومت کرنے والے (سکندر اعظم) کی طرف
دیکھ لو، وہ خوشبو اور کفن کے علاوہ کچھ بھی ساتھ نہیں لے کر گیا۔“

جائے گا جب جہاں سے کچھ بھی نہ پاس ہوگا
دو گز کفن کا ٹکڑا تیرا لباس ہوگا

① صحیح البخاری، رقم الحدیث (۶۴۲۵) صحیح مسلم، رقم الحدیث (۲۹۶۱)

② مستدرک الحاکم (۳۰۶/۴) رقم الحدیث (۷۸۴۶) صحیح الجامع، رقم الحدیث (۱۰۷۸)

③ صحیح مسلم، رقم الحدیث (۲۹۵۶) سنن ابن ماجہ، رقم الحدیث (۴۱۱۳)

④ شعب الإیمان للبیہقی (۲۸۸/۷) رقم الحدیث (۱۰۳۳۷)

شیخ احمد بن علی بن حسین بن شرف دنیا کی حقیقت کے بارے میں کہتے ہیں:

”اس حقیر دنیا سے اپنے آپ کو بچاؤ، (دنیا) دھوکے کا سامان ہے جس کی خوشی عارضی ہوتی ہے جو شخص زندگی میں اس سے بے رغبتی کرتے ہوئے اسے نہیں چھوڑتا، اسے آگاہ رہنا چاہیے کہ عنقریب اس کے مرنے کے بعد لوگ اس سے کنارہ کش ہو جائیں گے اور دنیا اسے ایک دن قیدی بنا کر اس حال میں قبر میں بے بس کر کے چھوڑ دے گی کہ وہ اپنے پیچھے رہ جانے والے لوگوں سے مایوس اور ناامید ہوگا۔

”اس کے افرادِ خانہ اسے بھول جائیں گے جو زندگی میں اس پر جان فدا کرتے تھے، پھر قیمتی کپڑوں کے بعد اسے سستے کپڑے پہنا دیے جائیں گے۔ رونے دھونے اور چیخ پکار کے بعد اسے ایسے گڑھے میں دبا آئیں گے جو اپنی فضا میں وسعت کے باوجود اس پر تنگ ہو جائے گا۔ وہ اس گڑھے میں طویل عرصے تک مقیم رہے گا اور وہاں دوڑنے والے کیڑوں کے سوا کوئی اس کا ساتھی نہیں ہوگا۔ موت نگاہوں سے اوجھل ہے، اس وجہ سے اس کے ذکر سے کبھی غافل نہ ہونا، کیونکہ ہر کسی کو ایک دن اس سے ضرور ملنا ہے۔ پس ضروری ہے کہ تقویٰ اختیار کر کے موت کے لیے تیاری کر لے اور زندگی کو ختم ہونے سے پہلے بہت غنیمت سمجھو۔ امیدوں اور آرزوؤں سے بچو! کیونکہ یہ زندگی ختم ہو جانے والی ہے اور زندگی کے بعد اس کے اسباب محدود (ختم) ہو کر رہ جائیں گے۔ دینِ ہدایت کی حفاظت کرو، شاید یہی دین مرتے وقت ہماری زندگی کی مہر ہو جائے، یعنی ہمارا خاتمہ ایمان پر ہو جائے۔“

آخرت کے بارے میں اللہ تعالیٰ کا فرمان ہے:

﴿وَاتَّقُوا يَوْمًا تُرْجَعُونَ فِيهِ إِلَى اللَّهِ ۗ ثُمَّ تُوَفَّى كُلُّ نَفْسٍ مَّا كَسَبَتْ

وَهُمْ لَا يَظْلَمُونَ ﴿البقرة: ۲۸۱﴾

”اور اس دن سے ڈرو جب تم اللہ کے حضور لوٹ کر جاؤ گے اور ہر شخص اپنے اعمال کا پورا پورا بدلہ پائے گا اور کسی پر ظلم نہیں کیا جائے گا۔“
مزید فرمایا:

﴿وَلَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ زَهْرَةَ الْحَيَاةِ الدُّنْيَا لِنَفِثَنَّهُمْ فِيهِ ۗ وَرِزْقُ رَبِّكَ خَيْرٌ وَأَبْقَىٰ﴾ [طہ: ۱۳۱]

”اور [اے میرے نبی!] ان چیزوں کی طرف اپنی نگاہ اٹھا کر نہ دیکھیں جو چیزیں دنیاوی زندگی کی آرائش کے لیے ہم نے ان میں سے مختلف قسم کے لوگوں کو دے رکھی ہیں، تاکہ انھیں اس میں آزمائیں اور آپ کے رب کا دیا ہوا ہی بہت بہتر اور باقی رہنے والا ہے۔“

اس سے مراد آخرت کا اجر و ثواب ہے جو دنیا کے مال و اسباب سے بہتر بھی ہے اور اس کے مقابلے میں باقی رہنے والا بھی۔ حدیث میں آتا ہے کہ حضرت عمر رضی اللہ عنہ نبی اکرم صلی اللہ علیہ وسلم کی خدمت میں حاضر ہوئے، دیکھا کہ آپ صلی اللہ علیہ وسلم ایک کھردری چٹائی پر لیٹے ہوئے ہیں اور بے سروسامانی کا یہ عالم ہے کہ گھر میں چمڑے کی دو چیزوں کے علاوہ کچھ نہیں۔ حضرت عمر رضی اللہ عنہ کی آنکھوں میں بے اختیار آنسو آگئے۔ نبی مکرم صلی اللہ علیہ وسلم نے پوچھا: عمر! کیا بات ہے، روتے کیوں ہو؟ عرض کی: یا رسول اللہ صلی اللہ علیہ وسلم! قیصر و کسریٰ کس طرح آرام و راحت کی زندگی گزار رہے ہیں اور آپ صلی اللہ علیہ وسلم کا، باوجود اس بات کے کہ آپ افضل المخلوق ہیں، یہ حال ہے؟ فرمایا: ”عمر! کیا تم اب تک شک میں ہو؟ یہ وہ لوگ ہیں جن کو ان کے آرام کی چیزیں دنیا میں ہی دے دی گئی ہیں۔ (یعنی آخرت میں ان کے لیے کچھ نہیں ہوگا)۔“^(۱)

لہذا اس دلفریب، آرام دہ اور پر آسائش زندگی کے بعد آنے والے تمام مراحل

(۱) صحیح البخاری، رقم الحدیث (۶۴۹۱۳) صحیح مسلم، رقم الحدیث (۱۴۶۹)

انتہائی کٹھن، تکلیف دہ اور المناک ہیں، ان سب سے پہلا مرحلہ موت کا ہے۔ موت وہ کڑوا گھونٹ ہے جسے ہر جاندار نے پینا ہے۔ ارشادِ باری تعالیٰ ہے:

﴿كُلُّ نَفْسٍ ذَائِقَةُ الْمَوْتِ﴾ [آل عمران: ۱۸۵]

”ہر جاندار نے موت کا ذائقہ چکھنا ہے۔“

دوسری جگہ سورۃ القصص (آیت: ۸۸) میں ارشادِ باری تعالیٰ ہے:

﴿كُلُّ شَيْءٍ هَالِكٌ إِلَّا وَجْهَهُ﴾ [القصص: ۸۸]

”اللہ تعالیٰ کی ذات کے علاوہ ہر چیز ہلاک ہونے والی ہے۔“

اسی طرح سورۃ الرحمن (آیت: ۲۷) میں بھی ارشادِ باری تعالیٰ ہے:

﴿وَيَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ﴾

”اور صرف تیرے رب کی ذات جو عظمت اور عزت والی ہے باقی رہ جائے گی۔“

دنیا کے اے مسافر! کیا تو بھول گیا:

قبر میں ہوگا ٹھکانا ایک دن	ہے تجھے یہاں سے جانا ایک دن
اب نہ غفلت میں گنوانا ایک دن	منہ خدا کو ہے دکھانا ایک دن
ہوئی واہ کیا چیز مرغوب تجھ کو	یہ دنیا فانی ہے محبوب تجھ کو
یہ عبرت کی جا ہے تماشا نہیں ہے	جگہ دل لگانے کی دنیا نہیں ہے

نئی زندگی کا پہلا سفر:

اسلامی تہذیب کیسی خوبصورت تہذیب ہے کہ مسلمان کے جسم کو زندگی کے اختتام پر بھی بہت احترام سے غسل دے کر، اجلا لباس اور سفید کفن پہنا کر، خوشبوؤں میں بسا کر بہت عزت اور احترام سے کندھوں پر اٹھا کر، اجتماعی نظم و ضبط کا مظاہرہ کرتے ہوئے نماز جنازہ پڑھ کر، دعاؤں کے ساتھ اللہ سے اس کے لیے مغفرت طلب کرتے ہوئے خاموشی

سے اس کی آخری قیام گاہ میں سپرد خاک کر دیا جاتا ہے، جبکہ غیر اسلامی تہذیبوں میں انسانیت کے ایسے احترام کی کوئی مثال نہیں ملتی۔

نئی زندگی کا پہلا گھر:

قبر دنیا کے آخری گھر کا پہلا دروازہ ہے۔ ارشادِ ربانی ہے:

﴿ثُمَّ أَمَاتَهُ فَأَقْبَرَهُ﴾ [عبس: ۲۱] ”پھر اسے موت دی اور قبر میں پہنچایا۔“

موت کے بعد اسے قبر میں دفنانے کا حکم دیا، تاکہ اس کا احترام برقرار رہے، ورنہ درندے اور پرندے اس کی لاش نوچ نوچ کر کھاتے جس سے اس کی بے حرمتی ہوتی۔ رسول اللہ ﷺ نے فرمایا:

﴿فَإِنَّهَا تُذَكِّرُ الْآخِرَةَ﴾^① ”قبریں آخرت کی یاد تازہ کرتی ہیں۔“

حضرت براء بن عازب رضی اللہ عنہ فرماتے ہیں:

”ہم نبی مکرم ﷺ کے ساتھ ایک جنازے میں شریک ہوئے۔ آپ ﷺ قبر کے کنارے پر بیٹھ گئے اور اتنا روئے کہ زمین کی مٹی (آنسوؤں سے) تر ہوگئی، پھر فرمایا: ”اے میرے بھائیو! اس گھر کی تیاری کرو۔“^②

نیز اللہ کے رسول ﷺ نے فرمایا:

”میں نے قبر سے زیادہ سختی اور گھبراہٹ والی جگہ اور کوئی نہیں دیکھی۔“^③

اسی قبر کے فتنے سے آپ ﷺ نے صحابہ کرام رضی اللہ عنہم کو اللہ کی پناہ طلب کرنے کی

تلقین فرمائی۔^④

آپ ﷺ نے فرمایا:

① مسند أحمد (۳/۲۳)

② سنن ابن ماجہ، رقم الحدیث (۴۱۹۵)

③ سنن الترمذی، رقم الحدیث (۲۳۰۸)

④ مسند أحمد (۲/۴۱۶)

”تم لوگ قبروں میں ننتہ دجال کی طرح آزمائے جاؤ گے۔“

صحابہ کرام اس قدر خوف زدہ ہوئے کہ زار و قطار رونے لگے۔⁽¹⁾

حضرت ابو ہریرہ رضی اللہ عنہ کی موت کا وقت قریب آیا تو رونے لگے۔ لوگوں نے پوچھا:

”ابو ہریرہ! کیا دنیا چھوڑنے کی وجہ سے رورہے ہو؟“ فرمانے لگے:

”نہیں، بلکہ طویل سفر اور قلیل زاد سفر کی وجہ سے رورہا ہوں، میں نے ایسے

ٹیلے پر شام کی ہے جس سے آگے جنت ہے یا جہنم اور مجھے معلوم نہیں میری

منزل کون سی ہے؟“

قبر کی خوفناک گھاٹی:

ہمارے اسلاف جس قدر خوفزدہ رہتے تھے، آج ہم اتنے ہی اس سے بے خوف اور غافل ہو چکے ہیں۔ دنیا کی رنگینیوں اور دل فریبیوں میں ہم اس قدر کھو چکے ہیں کہ بھولے سے کبھی قبر کا خیال ہی نہیں آتا۔ ہماری اس غفلت پر قرآن کریم کا یہ تبصرہ کس قدر سچ ثابت ہو رہا ہے:

﴿اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ﴾ [الانبیاء: ۱]

”لوگوں کے حساب کا وقت قریب آ گیا ہے، لیکن ان کا حال یہ ہے کہ غفلت

میں منہ موڑے ہوئے ہیں۔“

اللہ تعالیٰ اپنے فضل و کرم سے ہمارے حال پر رحم فرمائے اور موت سے پہلے پہلے

ہمیں قبر کی کٹھن کھاٹی کے لیے کچھ تیاری کرنے کی توفیق عطا فرمائے۔ آمین

وقتِ رخصت:

زندگی کا سفینہ جب کنارے آگتا ہے تو ایک اندرونی حس موت کے مسافر کو مطلع

کر دیتی ہے کہ اب عمر کی نقدی ختم ہوئی، کوچ کا وقت آ پہنچا اور روانگی شروع ہونے والی

(1) سنن النسائي، رقم الحدیث (۱۴۷۶)

ہے۔ تو ایسے میں ہم دنیا سے روانگی کی تیاری کس طرح کریں؟ آئیے اس سلسلے میں ہم رسول اللہ ﷺ کی ذاتِ مبارکہ سے راہنمائی حاصل کریں۔ سب سے پہلی بات یہ کہ مریض کے لیے ضروری ہے کہ اللہ کے فیصلے پر راضی رہے۔ تقدیر پر صبر کرے اور اپنے پروردگار کے بارے میں حسنِ ظن رکھے۔ یہ بات اس کے حق میں بہت مفید ہے۔ نبی رحمت ﷺ کا ارشاد ہے:

”تم میں سے جو بھی فوت ہو رہا ہو، اسے اپنے رب کے بارے میں حسنِ ظن رکھنا چاہیے۔“^①

ہر مریض کو چاہیے کہ خوف اور امید کی کیفیت میں رہے اور وقتِ وفات امید کی جانب اس پر غالب ہو، اپنے گناہوں پر اللہ تعالیٰ کی سزا سے ڈرتا رہے اور اپنے رب کی رحمت کا امیدوار بھی ہو۔

جانے والے کو ہم کیسے رخصت کریں؟

انسان جب اس دنیا سے اگلی اور ابدی منزل کی طرف سفر شروع کر رہا ہوتا ہے تو وہ بڑی پریشان کن حالت سے دو چار ہوتا ہے، اس لیے لو احقین اگر احتیاط سے کام لیں تو انجام اچھا ہو سکتا ہے۔ جب کوئی نزع کی حالت میں ہو اور مرنے لگے تو جو بھی پاس ہو، اس کو مندرجہ ذیل باتوں کا خیال رکھنا چاہیے:

① کلمہ توحید کی تلقین کرے۔ رسول اللہ ﷺ نے فرمایا ہے:

”اپنے مرنے والوں کو ”لَا إِلَهَ إِلَّا اللَّهُ“ کی تلقین کیا کرو۔ جس نے مرتے وقت ”لَا إِلَهَ إِلَّا اللَّهُ“ کہا، وہ بالآخر جنت میں جائے گا، خواہ اس سے پہلے اسے کتنی ہی سزائے۔“^②

کلمہ طیبہ کی تلقین اس طرح کرے کہ ”لَا إِلَهَ إِلَّا اللَّهُ“ کو اس کے سامنے اونچی

① صحیح مسلم، رقم الحدیث (۲۸۷۷)

② موارد الظمان (۲/۴۶۳)

آواز سے پڑھے اور اسے پڑھنے کے لیے کہے۔

② نبی اکرم ﷺ نے فرمایا:

”جب تم کسی مریض یا مرنے والے کے پاس ہو تو صرف اچھی بات کہو، کیونکہ فرشتے بھی تمہاری بات پر آمین کہتے ہیں۔“^①

اگر قریب المرگ شخص دعایا نماز پڑھنا چاہے تو اس کی مدد کی جائے۔ قریبی عزیزوں کو اس پر ہاتھ پھیر کر معوذتین، سورت اخلاص اور مسنون دعائیں پڑھ کر اس پر دم کرنا چاہیے، جیسا کہ حضرت عائشہ رضی اللہ عنہا نے نبی مکرم ﷺ کے لیے کیا۔ حضرت عائشہ رضی اللہ عنہا معوذتین پڑھ کر رسول اللہ ﷺ کو دم کرتی جاتی تھیں اور برکت کی امید میں آپ ﷺ کا ہاتھ آپ ﷺ کے جسم مبارک پر پھیرتی جاتی تھیں۔^②

③ سیدہ عائشہ رضی اللہ عنہا فرماتی ہیں: وفات کے وقت نبی اکرم ﷺ کے سامنے پانی کا ایک کٹورا رکھا تھا۔ آپ ﷺ اپنے دونوں ہاتھ پانی میں ڈالتے اور منہ پر پھیرتے اور فرماتے:

«لَا إِلَهَ إِلَّا اللَّهُ إِنَّ لِّلْمَوْتِ سَكْرَاتٍ»^③

”اللہ کے سوا کوئی معبودِ برحق نہیں، بے شک موت کے لیے سختیاں اور بے ہوشیاں ہیں۔“

موت کی سختی:

موت کی سختی کا حال صرف وہی جانتا ہے جس پر گزر چکی ہے، دوسرا محض قیاس آرائی کر سکتا ہے، یا مرنے والے کی حالت دیکھ کر کچھ اندازہ لگایا جا سکتا ہے۔ موت براہ راست روح کو کھینچتی ہے جو بدن کے سارے اعضا میں پھیلی ہوئی ہے۔ کمزوری کی وجہ سے

① صحیح مسلم، رقم الحدیث (۹۱۹)

② صحیح البخاری، رقم الحدیث (۴۴۳۹)

③ صحیح البخاری، رقم الحدیث (۴۴۴۹)

انسان میں اتنی قوت نہیں رہتی کہ وہ کرانے سے کچھ آرام پالے۔ سب سے پہلے پاؤں ٹھنڈے ہوتے ہیں اور وہیں سے پہلے روح کھینچی جاتی ہے، پھر پنڈلیوں اور رانوں سے روح کھینچی جاتی ہے، اسی طرح ہر عضو ٹھنڈا ہوتا رہتا ہے اور ہر عضو کو اتنی ہی تکلیف ہوتی ہے جس قدر زندگی میں اسے کانٹے سے ہوتی ہے، یہاں تک کہ روح حلق تک پہنچتی ہے تو آنکھوں سے نور جاتا رہتا ہے، پھر منہ کے ذریعے سے روح نکل جاتی ہے۔ نبی مکرم ﷺ دعا کیا کرتے تھے:

«اللَّهُمَّ إِنِّي أَعُوذُ بِكَ مِنْ فِتْنَةِ الْمَحْيَا وَ فِتْنَةِ الْمَمَاتِ»⁽¹⁾

”اے اللہ! میں زندگی اور موت کی آزمائش سے تیری پناہ میں آتا ہوں۔“

مرنے کے بعد کوئی شخص واپس نہیں پلٹتا، اس لیے ٹھیک مرنے کی کیفیت بتانا تو ممکن نہیں البتہ قرآن و حدیث میں موت کی شدت اور سختی کا جو ذکر آیا ہے اس سے اندازہ یہ ہوتا ہے کہ دنیاوی زندگی کے سارے مصائب و آلام، سارے رنج و غم اور ساری تکلیفیں مصیبتیں اکٹھی کر دی جائیں تو موت کی تکلیف اور شدت ان سے کہیں زیادہ ہوگی۔ سورت ق (آیت: ۱۹) میں ارشادِ باری تعالیٰ ہے:

﴿وَجَاءَتْ سَكْرَةُ الْمَوْتِ بِالْحَقِّ﴾ ”اور موت کی بے ہوشی حق لے کر آ پہنچی۔“

حق سے مراد عالم برزخ کے حقائق اور سچائیاں ہیں۔ فرشتے نظر آ جاتے ہیں۔ یعنی موت کے ساتھ حق واضح اور ان وعدوں کی صداقت ظاہر ہو جاتی ہے جو قیامت اور جنت و جہنم کے بارے میں انبیاء ﷺ کرتے رہے ہیں۔ عذاب یا ثواب کا یقین ہو جاتا ہے۔ موت کی سختی اور شدت کا ذکر کرتے ہوئے سورۃ القیامہ (آیت: ۲۶ تا ۲۹) میں ارشادِ باری تعالیٰ ہے:

﴿كَلَّا إِذَا بَلَغَتِ الشَّرَاقِيَ ۚ ۲۶ وَقِيلَ مَنْ رَاقٍ ۚ ۲۷ وَظَنَّ أَنَّهُ الْفِرَاقُ ۚ ۲۸﴾

(1) صحیح البخاری، رقم الحدیث (۸۳۲۸)

وَالْتَفَتِ السَّاقِ بِالسَّاقِ ﴿

”جب جان حلق تک پہنچتی ہے تو کہا جاتا ہے کہ ہے کوئی جھاڑ پھونک کرنے والا؟ اور وہ یقین کرے گا کہ (اب دنیا سے) جدائی کا وقت آ گیا ہے اور پنڈلی سے پنڈلی لپٹ جائے گی۔“

پنڈلی سے پنڈلی لپٹ جانے کا مطلب یہ ہے کہ موت کے وقت پے درپے تکلیفیں پہنچیں گی، اس وقت حاضرین میں سے کوئی ہے جو جھاڑ پھونک کے ذریعے سے تمہیں موت کی سختی سے چھڑالے؟ ہرگز نہیں اور وہ شخص یقین کر لے گا کہ اب مال، اولاد اور دنیا کی ہر چیز سے جدائی کا مرحلہ آ گیا ہے۔

رسول اللہ ﷺ کا ارشاد مبارک ہے: ”موت کی تکلیف بڑی شدید ہے۔“^①
دوسری حدیث میں حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا:
”لذتوں کو مٹا دینے والی چیز (یعنی موت) کو کثرت سے یاد کیا کرو۔“^②

رسول کرم ﷺ نے جس مرض میں وفات پائی، اس میں آپ ﷺ کے اضطراب اور بے چینی کا یہ عالم تھا کہ پانی کا پیالہ ساتھ رکھا تھا، جس میں آپ ﷺ بار بار ہاتھ مبارک ڈبوتے اور چہرہ مبارک پر ملتے، اپنی چادر کبھی چہرہ مبارک پر ڈالتے اور کبھی ہٹا لیتے۔ آپ ﷺ پر جب موت کی غشی طاری ہونے لگی تو آپ ﷺ اپنے چہرہ مبارک سے پسینہ پونچھتے اور فرماتے جاتے:

﴿إِنَّ لِلْمَوْتِ لَسَكَرَاتٍ﴾^③

”موت کے لیے بڑی سختیاں ہیں۔“

حضرت عائشہ رضی اللہ عنہا فرماتی ہیں کہ نبی اکرم ﷺ کی موت کی تکلیف دیکھنے کے بعد

① صحیح البخاری، رقم الحدیث (۴۸۴)

② سنن ابن ماجہ، کتاب الزہد، باب ذکر الموت (۲/۳۴۳۴)

③ صحیح البخاری، رقم الحدیث (۶۱۴۵)

اب میں کسی کے لیے موت کی سختی کو زیادہ نہیں سمجھتی۔^(۱)

حضرت عمرو بن عاص رضی اللہ عنہ (فاتح مصر) اپنی زندگی میں اکثر کہا کرتے تھے:
”ان لوگوں پر تعجب ہے جن کے ہوش و حواس موت کے وقت درست ہوتے
ہیں، مگر موت کی حقیقت بیان نہیں کرتے۔“

حضرت عمرو بن عاص رضی اللہ عنہ جب خود موت کے کنارے پہنچے تو حضرت عبداللہ بن عباس رضی اللہ عنہما نے انہیں ان کی بات یاد دلائی۔ حضرت عمرو رضی اللہ عنہ نے ٹھنڈی سانس لی اور کہنے لگے: موت کی کیفیت ناقابلِ بیان ہے، بس اتنا بتا سکتا ہوں کہ مجھے ایسا معلوم ہو رہا ہے گو یا آسمان زمین پر ٹوٹ پڑا ہے اور میں دونوں کے درمیان پس رہا ہوں، میری گردن پر جیسے کوئی پہاڑ رکھا ہوا ہے پیٹ میں کھجور کے کانٹے بھرے ہوئے ہیں اور ایسے معلوم ہو رہا ہے جیسے میری سانس سوئی کے ناکے سے گزر رہی ہے۔

حضرت شداد بن اوس رضی اللہ عنہ کہتے ہیں کہ موت کالمحہ دنیا اور آخرت کی تمام ہولناکیوں سے زیادہ ہولناک ہے۔ یہ آریوں کے چیرنے سے زیادہ اذیت ناک، قینچیوں کے کاٹنے سے زیادہ سخت اور ہنڈیوں کے ابا لنے سے زیادہ تکلیف دہ ہے۔ اگر مردہ زندہ ہو کر لوگوں کو موت کی سختی سے آگاہ کر دے تو لوگوں کا آرام اور نیند ختم ہو جائے۔ حضرت عمر بن عبدالعزیز رضی اللہ عنہ یہ دعا فرمایا کرتے تھے:

”اللّٰهُمَّ هَوِّنْ عَلَيَّ الْمَوْتَ، ”یا اللہ! مجھ پر موت کی سختی آسان فرمانا۔“

نیک میت کا معاملہ:

رسول کریم صلی اللہ علیہ وسلم نے مومن اور کافر کی موت کی الگ الگ کیفیت بیان فرمائی ہے، جس کا خلاصہ یہ ہے کہ جب مومن کی موت کا وقت آتا ہے تو آسمان سے اس کے پاس فرشتے آتے ہیں جو روشن چہرے والے گویا سورج ہوں ان کے پاس جنت سے لایا ہوا کفن ہوتا

(۱) صحیح البخاری، کتاب المغازی، باب مرض النبی صلی اللہ علیہ وسلم و وفاته (۴۸۱)

ہے اور جنت ہی کی خوشبو۔ وہ آ کر تاحدِ نگاہ بیٹھ جاتے ہیں۔ آخر میں ملک الموت علیہ السلام تشریف لاتے ہیں۔ ملک الموت علیہ السلام اس کے سر کے پاس بیٹھ کر فرماتے ہیں: اے پاکیزہ روح! (دوسری روایت میں ہے: مطمئن روح!) اپنے پروردگار کی مغفرت و رضا مندی کے پاس پہنچ۔ (رسالت مآب صلی اللہ علیہ وسلم نے) فرمایا:

”پھر وہ اس طرح نکلتی ہے جیسے پانی کا قطرہ مشکینے کے منہ سے ٹپکتا ہے، چنانچہ ملک الموت علیہ السلام اسے لے لیتے ہیں۔“^(۱)

سورة الفجر (آیت: ۲۷ تا ۳۰) میں اللہ تعالیٰ فرماتا ہے:

﴿يَأْتِيَهُمُ النَّفْسُ الْبَاطِنَةُ ﴿۲۷﴾ أَرْجِي إِلَىٰ رَبِّكَ رَاضِيَةً مُّرْضِيَةً ﴿۲۸﴾

فَادْخُلِي فِي عِبَادِي ﴿۲۹﴾ وَادْخُلِي جَنَّتِي ﴿۳۰﴾

”اے مطمئن روح! تو اپنے رب کی طرف چل، اس حال میں کہ تو اس سے راضی، وہ تجھ سے راضی، پھر تو میرے بندوں میں داخل ہو جا اور میری جنت میں داخل ہو جا۔“

ایک اور جگہ ارشادِ باری تعالیٰ ہے:

﴿الَّذِينَ تَتَوَفَّوهُمْ الْمَلَائِكَةُ كَاطِبِينَ يَقُولُونَ سَلَامٌ عَلَيْكُمْ ادْخُلُوا

الْجَنَّةَ بِمَا كُنْتُمْ تَعْمَلُونَ﴾ [النحل: ۳۲]

”جن کی جان فرشتے اس حال میں قبض کرتے ہیں کہ وہ (کفر و شرک سے) پاک ہوتے ہیں تو (فرشتے) کہتے ہیں: تم پر سلام ہو، تم جنت میں داخل ہو جاؤ، اس کے بدلے جو تم عمل کرتے تھے۔“

فرشتے خود ”السلام علیکم“ کہہ کر انہیں پہلے سلامتی کی دعا دیتے ہیں، پھر انہیں جنت کی خوش خبری دیتے ہیں اور ابھی وہ اس دنیا سے پوری طرح رخصت بھی نہیں ہوتے کہ

انہیں جنت میں داخل ہونے کی بشارت دے دی جاتی ہے۔

جب روح نکل جاتی ہے تو زمین و آسمان کے درمیان ہر فرشتہ اس کے حق میں دعائے رحمت کرتا ہے اور آسمان کے تمام فرشتے اس کے حق میں دعا کرتے ہیں۔ روح کے استقبال کے لیے آسمان کے دروازے کھل جاتے ہیں۔ تمام دروازوں کے نگران اللہ تعالیٰ سے التجا کرتے ہیں کہ اسے ہمارے پاس سے لے کر گزرا جائے۔ جب ملک الموت علیہ السلام روح قبض کرتے ہیں تو دوسرے فرشتے آنکھ جھپکنے سے پہلے ان سے وصول کر لیتے ہیں، پھر اسے جنتی کفن اور خوشبو میں رکھ لیتے ہیں۔ جب فرشتے اسے لے کر اوپر جاتے ہیں تو فرشتوں کی جس جماعت کے پاس سے بھی گزرتے ہیں، وہ دریافت کرتے ہیں: اتنی پاکیزہ روح کس کی ہے؟ فرشتے جواب میں اس کا خوبصورت ترین نام بتاتے ہیں: یہ فلاں ابن فلاں ہے۔

آسمان کے فرشتے اس کے لیے دروازہ کھولتے ہیں، اسے خوش آمدید کہتے ہیں اور اس پاک روح کو اللہ کی رحمتوں اور نعمتوں کی بشارت دیتے ہیں۔ فرشتے اسے دوسرے آسمان کی طرف لے جاتے ہیں، آسمانِ اول کے فرشتے مومن آدمی کی عزت افزائی کے لیے دوسرے آسمان تک الوداع کہنے ساتھ جاتے ہیں۔ دوسرے آسمان پر مومن کی روح کو پہلے آسمان کی طرح خوش آمدید کہا جاتا ہے، پھر تیسرے، چوتھے، حتیٰ کہ ساتویں آسمان تک روح پہنچ جاتی ہے، وہاں پہنچنے کے بعد اللہ تعالیٰ کی طرف سے حکم ہوتا ہے کہ میرے اس بندے کا نام علیہ السلام (بلند مرتبہ والے لوگوں کی فہرست) میں لکھ لو۔ فوت ہونے والے اہل ایمان کی روہیں جب علیہ السلام میں پہنچتی ہیں تو پہلے سے موجود اہل ایمان کی روہوں سے مل کر انہیں خوشی ہوتی ہے اور وہ ایک دوسرے کا حال احوال دریافت کرتے ہیں، پھر اس کی روح کو سوال و جواب (منکر نکیر) کے لیے دوبارہ جسم میں لوٹا دیا جاتا ہے۔^①

① الترغیب و الترهیب، رقم الحدیث (۵۲۲۱)

قبر میں سوال و جواب کرنے والے فرشتوں کو منکر اور نکیر کہا جاتا ہے، ان کا چہرہ سیاہ، آنکھیں گہرے رنگ کی موٹی موٹی اور چمک دار، دانت گائے کے سینگ کے برابر بڑے بڑے اور آواز بجلی کی طرح گرج دار ہوتی ہے۔ اپنے دانتوں سے زمین اٹھرتے ہوئے آتے ہیں اور اکھڑے لہجے میں پوچھتے ہیں: «مَنْ رَبُّكَ؟» «تیرا رب کون ہے؟» «مَنْ نَبِيُّكَ؟» «تیرا نبی کون ہے؟» «مَا دِينُكَ؟» «تیرا دین کیا ہے؟»

بعض روایات میں ایک چوتھے سوال کا بھی ذکر ہے: «مَا يُدْرِيكَ؟» «تمہیں یہ کیسے معلوم ہوا؟» اور وہ کہتا ہے کہ «میں نے اللہ کی کتاب میں پڑھا، اس پر ایمان لایا اور اس کی تصدیق کی۔»^[1]

یہ منظر کیسا ہوگا؟ ایک تو قبر کی تاریکی، دوسری تنہائی، منکر نکیر کے انتہائی ڈراؤنے چہرے دیکھنے کے باوجود مومن آدمی کسی قسم کا خوف اور گھبراہٹ محسوس نہیں کرتا اور پورے اطمینان سے منکر نکیر کے سوالوں کا جواب دیتا ہے۔ بعض اہل ایمان کو سوال و جواب کے وقت سورج غروب ہوتے دکھایا جاتا ہے۔ چنانچہ مومن آدمی فرشتوں کے سوال کے جواب میں کہتا ہے: ذرا ٹھہرو! مجھے پہلے نمازِ عصر ادا کر لینے دو، پھر میں تمہارے سوالوں کے جواب دوں گا، لیکن جب اسے احساس ہوتا ہے کہ یہ نماز ادا کرنے کی جگہ نہیں تو پھر وہ منکر نکیر کے سوالوں کا جواب دیتا ہے۔ اگر وہ ان کے سوالوں کا صحیح جواب دے دے تو اللہ تعالیٰ اس کے کامیاب ہونے کے نتیجے کا اعلان کرتے ہیں اور قبر میں اسے چھتے انعامات سے نوازنے کا حکم جاری کرتے ہیں:

[1] اس کے لیے جنت کا بستر بچھا دیا جاتا ہے۔

[2] جنت کا لباس پہنایا جاتا ہے۔

[3] اس کی قبر میں جنت کی طرف ایک دروازہ کھول دیا جاتا ہے جس سے جنت کی پاکیزہ

[1] صحیح البخاری، رقم الحدیث (۱۲۹۹)

خوشبو کے جھونکے آتے رہتے ہیں اور جنت میں اسے اس کے اہل خانہ اور اموال دکھائے جاتے ہیں۔

④ قبر میں جنت کی بشارت۔

⑤ قبر میں تاحدنگاہ وسعت۔

⑥ قبر روشن کر دی جاتی ہے۔

حضرت انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”جب بندے کو قبر میں رکھا جاتا ہے اور اس کے ساتھی اس سے رخصت ہوتے ہیں تو وہ ان کے جوتوں کی آواز سنتا ہے اور پھر اس کے پاس دو فرشتے آتے ہیں جو اسے بٹھاتے ہیں اور اس سے سوال کرتے ہیں کہ تیرا رب کون ہے؟ وہ کہتا ہے: میرا رب اللہ ہے۔ تیرا دین کیا ہے؟ مومن کہتا ہے: میرا دین اسلام ہے۔ پھر وہ دونوں کہتے ہیں کہ کون صاحب ہیں جو تمہارے درمیان بھیجے گئے تھے؟ مومن کہتا ہے کہ وہ میرے نبی حضرت محمد صلی اللہ علیہ وسلم ہیں، پھر وہ کہتے ہیں کہ تمہیں یہ کیسے معلوم ہوا؟ مومن کہتا ہے کہ میں نے اللہ کی کتاب میں پڑھا ہے، اس بس پر ایمان لایا اور اس کی تصدیق کی ہے، پھر ایک منادی کرنے والا آسمان میں اعلان کرتا ہے:

”میرے بندے نے سچ کہا، اس کا ٹھکانا جنت میں بنا دو، اسے جنت کا لباس پہنا دو اور جنت کی طرف ایک دروازہ کھول دو۔“^①

جنت کی ہوائیں اور خوشبوئیں اس کے پاس آنے لگتی ہیں۔ اس کی قبر حدنگاہ تک کشادہ کر دی جاتی ہے۔ رسول اللہ صلی اللہ علیہ وسلم نے مزید فرمایا:

”اس کے پاس ایک خوش شکل آدمی آتا ہے جس کے کپڑے بھی خوبصورت

اور خوشبو بھی عمدہ، وہ آ کر کہتا ہے: میں تجھے اچھی خبر کی بشارت دیتا ہوں: یہ وہ

① صحیح البخاری، رقم الحدیث (۱۲۹۹)

دن ہے جس کا تجھ سے وعدہ کیا گیا تھا۔ وہ جواب میں کہے گا: اللہ تمہیں بھی خوش رکھے۔ تم کون ہو؟ وہ جواب دیتا ہے: میں تیرا نیک عمل ہوں۔ وہ بندہ کہتا ہے: اے میرے رب! قیامت قائم کر دے، تاکہ میں اپنے اہل اور مال کے پاس لوٹ سکوں۔“

”پھر دوزخ کی طرف سے کھڑکی کھولی جاتی ہے اور اس سے کہا جاتا ہے: اس عذاب کو دیکھ لو! جس سے اللہ عزوجل نے تمہیں رہائی دے دی، پھر جنت کی طرف سے ایک کھڑکی کھول کر اسے کہا جاتا ہے۔ اب یہ نعمتیں اور آسائشیں بھی ملاحظہ کر لو جو اللہ عزوجل نے تمہارے لیے تیار کی ہیں۔“

”اس کے بعد اسے بڑے ادب سے قیامت تک آرام سے سونے کی ہدایت کی جاتی ہے، مومن کو قبر میں کسی قسم کی گھراہٹ نہیں ہوگی اور اس کی قبر میں چوہوں کی رات کے چاند جیسی مسحور کن روشنی ہوگی۔ پھر اس کی قبر کو جنت کے باغوں میں سے ایک باغ بنا دیا جاتا ہے اور قبر اسے اس طرح اپنی گود میں لے کر دباتی اور ملتی ہے جیسے کوئی ماں اپنے مچھڑے ہوئے بچے کو سینے سے لگا کر پیار سے ملتی ہے۔“^①

قبر کا مومن میت کو دبانا:

حضرت عبد اللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا: ”سعد بن معاذ رضی اللہ عنہ وہ شخص ہے جس کی وفات پر اللہ تعالیٰ کا عرش ہل گیا، جس کے لیے آسمانوں کے سارے دروازے کھول دیے گئے، جس کے جنازے میں ستر ہزار فرشتے شریک ہوئے، لیکن قبر نے انہیں بھی ایک مرتبہ دبا یا، پھر فراخ ہو گئی۔“^②

① مسند أحمد، الترغیب والترہیب، رقم الحدیث (۵۲۲۰)

② رواہ النسائي، کتاب الجنائز، باب ضمة القبر (۱۹۴۲/۲)

حضرت عبداللہ بن عمر رضی اللہ عنہما ہی سے روایت ہے، وہ کہتے ہیں کہ نبی اکرم صلی اللہ علیہ وسلم نے فرمایا:
 ”حضرت سعد رضی اللہ عنہ قبر میں دبائے گئے، میں نے اللہ تعالیٰ سے دُعا کی:
 اے اللہ! اس کی یہ تکلیف دور فرمادے۔ (اور اللہ نے دور فرمادی)۔“^①

قبر کشادہ ہوئی راضی رحمن ہويا
 رب دا مہمان بنيا دور شیطان ہويا
 اب کوئی تکلیف نہیں رہی۔ یہ تھی مومن کی مہمان نوازی جو اس کے رب کی طرف
 سے شروع ہوگی۔

اللہ تعالیٰ سے دعا ہے کہ وہ ہماری قبروں کو کشادہ فرمادے اور ہمیں قبر میں جنت کی
 نعمتوں سے نوازے اور دنیا میں نیک کام کرنے کی توفیق عطا فرمائے، جس سے ہمارا رحمن
 راضی ہو جائے، آمین۔

مراجعِ درس

- ① قبر کا بیان۔ تالیف: مولانا اقبال کیلانی
- ② قیامت۔ تالیف: الشیخ عبداللہ بن جار اللہ بن ابراہیم۔ ترجمہ: مولانا تنویر احمد
- ③ دنیا کے اے مسافر۔ تالیف: ام منیب
- ④ موت کے بعد کیا دیکھا؟ تالیف: مولانا سلیم رؤف

① مستدرک الحاکم، کتاب معرفة الصحابة، باب تحرك العرش لسعد (4/4977)

عذابِ قبر

حمد و ثنا اور خطبہ مسنونہ کے بعد:

سورة الانعام (آیت: ۹۳) میں ارشادِ باری تعالیٰ ہے:

﴿وَمَنْ أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ قَالَ أُوحِيَ إِلَيَّ وَلَمْ يُوحَ إِلَيْهِ شَيْءٌ وَمَنْ قَالَ سَأُنزِلُ مِثْلَ مَا أَنْزَلَ اللَّهُ ۗ وَلَوْ تَرَىٰ إِذِ الظَّالِمُونَ فِي غَمَرَاتِ الْمَوْتِ وَالْمَلَائِكَةُ بَاسِطُوا أَيْدِيَهُمْ أَخْرِجُوا أَنفُسَكُم ۗ الْيَوْمَ تُجْزَوْنَ عَذَابَ الْهُونِ بِمَا كُنتُمْ تَقُولُونَ عَلَى اللَّهِ غَيْرَ الْحَقِّ وَكُنتُمْ عَنْ آيَاتِهِ تَسْتَكْبِرُونَ﴾

”اور اس سے بڑھ کر کون ظالم ہوگا جو اللہ پر جھوٹ باندھے (پیغمبر نہ ہو اور پیغمبری کا دعویٰ کرے) یا یوں کہے کہ مجھ پر (اللہ کی طرف سے) وحی آئی اور اُس پر کوئی وحی نہ آئی ہو اور (اسی طرح اس سے بڑھ کر کون ظالم ہوگا) جو کہے میں بھی ایسا ہی قرآن اُتار دوں گا جیسے اللہ نے اتارا، کاش تو ان ظالموں کو اُس وقت دیکھے جب موت کی سختیوں (سکرات) میں پڑے ہوں اور فرشتے اپنے ہاتھ پھیلائے (کہہ رہے ہوں) اپنی جانیں نکالو آج تم کو ذلت کے عذاب کی سزا ملے گی، کیونکہ تم اللہ پر جھوٹ بولتے تھے اور تم اُس کی آیتوں پر اکرڑ جاتے تھے۔“

کافر اور بدکار کے ساتھ معاملہ:

قبر میں جہاں تک ایک فاجر و فاسق، اللہ اور اس رسول کے نافرمان شخص کا معاملہ

ہے تو وہ بالکل مومن کے برعکس ہے۔ انہی لوگوں کے بارے میں سورۃ الانفال (آیت: ۵۰) میں اللہ تعالیٰ کا ارشاد ہے:

﴿وَلَوْ تَرَىٰ إِذْ يَتَوَفَّى الَّذِينَ كَفَرُوا الْمَلَائِكَةُ يَضْرِبُونَ وُجُوهَهُمْ
وَأَدْبَارَهُمْ وَذُوقُوا عَذَابَ الْحَرِيقِ﴾

”اور کاش تم اس وقت (کی کیفیت) دیکھو جب فرشتے کافروں کی جانیں نکالتے ہیں، ان کے مونہوں اور پیٹھوں پر (کوڑے اور ہتھوڑے وغیرہ) مارتے (ہیں اور کہتے ہیں) کہ (اب) عذابِ آتش (کا مزہ) چکھو۔“

کافر کی روح قبض کرتے وقت فرشتے ان کے چہروں پر تھپڑ اور پیٹھوں پر کوڑے مارتے ہیں اور ساتھ ساتھ آگ کے عذاب کی خوشخبری بھی دیتے ہیں۔ سورت محمد (آیت: ۲۷) میں ان لوگوں کا اللہ رب العزت نے اس طرح ذکر کیا:

﴿كَيْفَ إِذَا تَوَفَّتْهُمُ الْمَلَائِكَةُ يَضْرِبُونَ وُجُوهَهُمْ وَأَدْبَارَهُمْ﴾

”تو اس وقت (ان کا) کیسا (حال) ہوگا؟ جب فرشتے ان کی روح قبض کرتے ہوئے ان کے چہروں اور ان کی پیٹھوں پر مارتے جائیں گے۔“

سورۃ الانعام (آیت: ۹۳) میں اللہ تعالیٰ نے اپنے نافرمانوں کا جس طرح ذکر فرمایا ہے، وہ درس کے شروع ہی میں ہم بیان کر چکے ہیں۔

یہ اس وقت کی کیفیت بیان کی گئی ہے جب فرشتے ان کی روہیں قبض کرتے ہیں۔ روہیں فرشتوں سے بچنے کے لیے جسم کے اندر چھپتی اور ادھر ادھر بھاگتی ہیں تو فرشتے سختی اور زور سے انہیں پکڑ کر کھینچتے اور مارتے ہیں، پھر سختی کے ساتھ جان کو نکال لیتے ہیں اور یہیں سے عذاب کے آغاز کا وقت شروع ہو جاتا ہے۔ کافر، اللہ کے نافرمان کی روح قبض کرنے آسمان سے ایسے فرشتے آتے ہیں جو بڑے سخت اور طاقتور ہوتے ہیں، ان کے چہرے سیاہ ہوتے ہیں۔ ان کے پاس جہنمی ٹاٹ ہوتے ہیں اور وہ ان کے پاس تاحدِ نگاہ بیٹھ جاتے

ہیں، پھر روح قبض کرنے پر مامور فرشتہ اس کے قریب آتا ہے اور اس کی روح کو مخاطب کر کے کہتا ہے: اے خبیث جسم میں رہنے والی خبیث روح! باہر نکل اور کھولتے ہوئے پانی، پیپ اور اسی طرح کے بہت سے عذابوں کی خبر سن! یہ کہتے ہی فرشتہ اڑ کر اس کے جسم میں داخل ہو جاتا ہے اور اس کے جسم کی گہرائیوں سے روح کھینچ کر اس طرح باہر نکال لاتا ہے جس طرح بھیگی روئی میں پیوست کانٹوں کو کھینچ کر نکالا جاتا ہے۔ اس عمل میں اس کی رگیں اور پٹھے چور چور ہو جاتے ہیں۔ روح قبض کرنے کے بعد باقی فرشتے آنکھ جھپکنے تک بھی اسے اس کے ہاتھ میں نہیں رہنے دیتے۔ روح کو ان سے لے کر ٹاٹ میں رکھ لیتے ہیں، اس ٹاٹ سے ایسی بدبو نکلتی ہے جس طرح زمین پر گلے سڑے بدبودار مردار سے نکلتی ہے۔ سارے فرشتے اس پر لعنت بھیجتے ہیں۔ کفن پہنانے کے بعد آسمان دنیا پر پہنچا کر اس کے لیے آسمان کے دروازے کھولنے کی درخواست کی جاتی ہے تو دروازہ نہیں کھولا جاتا۔ آسمان کے تمام دروازے بند کر دیے جاتے ہیں۔ ہر دروازے کا نگران فرشتہ اللہ تعالیٰ سے استدعا کرتا ہے کہ یہ بدروح یہاں سے نہ گزاری جائے۔ پھر آسمان کے فرشتے پوچھتے ہیں:

”یہ کون ہے؟“ جواب میں کہا جاتا ہے: ”یہ فلاں شخص ہے۔“ یعنی بہت برے طریقے سے اس کا نام بتایا جاتا ہے۔ آسمان کے فرشتے کہتے ہیں:

”اس خبیث روح کے لیے جو خبیث جسم میں تھی، کوئی خوش آمدید نہیں۔“

ہر طرف سے ایک ہی آواز ہوگی کہ لعنت ہو، لعنت ہو، لہذا بجائے دروازے کھلنے کے پروردگار عالم کی طرف سے آواز آتی ہے کہ اس کے اعمال ”سجین“ (برے لوگوں کا قید خانہ) میں لکھ کر اسے واپس زمین کی طرف لے جاؤ۔^(۱)

اس قسم کے لوگ جنت میں داخل نہیں ہو گے، ان کا جنت میں جانا اتنا ہی محال ہے، جتنا سوئی کے ناک (سوراخ) میں اونٹ کا داخل ہونا۔ ایسا کیوں ہوتا ہے؟ اس لیے

(۱) سنن ابن ماجہ، أبواب الزہد، باب ذکر الموت والاستعداد له (۲/۳۴۳۷)

کہ انھوں نے اللہ کی آیات اور اللہ کے احکام کو جھٹلایا، تکبر کیا، من مانی کی، نافرمانی کی اور یہ انہی بد عملوں کی سزا ہے۔ چنانچہ تعمیلِ حکم میں فرشتے اس کی روح کو آسمان سے زمین کی طرف نیچے پھینک دیتے ہیں، یہاں تک کہ وہ اس کے جسم پر آگرتی ہے یوں اس کی روح واپس کر دی جاتی ہے، پھر وہ تجھیر و تکفین کے تمام مراحل کا مشاہدہ کرتی ہے۔

قبرستان کی طرف روانگی:

ان مراحل کی تکمیل کے بعد جب لاش چار پائی پر رکھ دی جاتی ہے اور آخری دیدار کے لیے لوگ منہ دیکھ کر آگے بڑھ جاتے ہیں اور پھر تدفین کے لیے لوگ اسے اٹھا کر چل پڑتے ہیں تو وہ کہتی ہے: ہائے افسوس! مجھے کہاں لیے جاتے ہو؟ جب جسم لحد میں اتار دیا جاتا ہے، یعنی میت کو دفن کر دیتے ہیں تو روح جسم میں واپس آ جاتی ہے، یہ ہی قبر جو باہر سے گلاب کے پھولوں کی زبردست خوشبو، اگر بتیوں کی لپٹیں اور گیلی مٹی کی مہک ہوتی ہے، اس کے اندر گھبراہٹ، سخت اندھیرا اور تنہائی ہوگی۔ پھر اس کے پاس دو فرشتے آتے ہیں جن کا رنگ کالا ہوگا اور بڑی بڑی سرخ آنکھوں والے، ان کی شکل بہت ہی خوفناک ہوگی جو اس سے انتہائی غضب ناک لہجے کے ساتھ اس کے رب، دین اور نبی ﷺ کے متعلق سوال کرتے ہیں۔ حضرت براء بن عازب رضی اللہ عنہ سے روایت ہے کہ نبی ﷺ نے فرمایا:

”منافق یا کافر انسان کے جسم میں جب روح لوٹائی جاتی ہے تو اس سے کہا جاتا ہے: تیرا رب کون ہے؟ وہ کہتا ہے: ہائے افسوس! مجھے کوئی پتا نہیں، پھر وہ کہتے ہیں: تیرا دین کیا ہے؟ وہ کہے گا: میں کچھ نہیں جانتا۔ وہ کہتے ہیں: یہ کون صاحب ہیں جو تمہارے درمیان بھیجے گئے تھے؟ وہ انک انک کر کہتا ہے: مجھے کوئی علم نہیں، میں کچھ نہیں جانتا، پھر فرشتے کہتے ہیں: نہ تو نے جانا، نہ پڑھا۔ یہ کہتے ہوئے وہ اسے ایسی ضرب لگاتے ہیں کہ وہ تڑپ کر چیخ اٹھتا ہے۔“^①

① صحیح البخاری، رقم الحدیث (۱۲۷۳) صحیح مسلم، رقم الحدیث (۲۸۷۰)

قبر کا شکوہ:

اللہ کے نافران کے ساتھ قبر کا یہ شکوہ ہوگا:

”اے غافل انسان! تو دنیا میں مگن تھا، مگر کوئی دن ایسا نہیں گزرا جس دن میں نے تجھے آواز نہ دی ہو کہ میں وحشت کا گھر ہوں، میں تنہائی کا گھر ہوں، میں خاک کا گھر ہوں، میں کیڑوں کا گھر ہوں، لیکن تم نے کوئی پروا نہ کی۔ جتنے لوگ میری پشت پر چلتے تھے میرے نزدیک ان میں سب سے زیادہ قابلِ نفرت تو تھا۔ آج میں تجھ پر حاکم بنا دی گئی ہوں اور تو میری طرف مجبور کر دیا گیا ہے، تو دیکھے گا کہ میں تیرے ساتھ کیسا بُرا سلوک کرتی ہوں۔“

پھر اللہ تعالیٰ قبر کو حکم دیتا ہے: آج تیرے اندر میرا نافرمان آ گیا ہے جو دنیا میں میری نعمتیں کھا کر میری زمین پر بڑے تکبر کے ساتھ اکڑا کر چلتا تھا اور کبھی میرا شکر ادا نہیں کیا کرتا تھا، آج اس کو پکڑ لے اور دبالے۔ لہذا اس پر قبر اتنی تنگ کر دی جاتی ہے کہ اس کی پسلیاں آپس میں پیوست ہو جاتی ہیں، پھر اس کے لیے آگ کا بستر بچھا کر جنت کی طرف ایک کھڑکی کھول کر اسے کہا جاتا ہے کہ وہ نعمتیں اور آسائشیں ایک نظر دیکھ لو جن سے اللہ عزوجل نے تمہیں محروم کر دیا ہے، پھر اس کے لیے جہنم کی طرف ایک دروازہ کھول دیا جاتا ہے، جس سے جہنم کی گرمی اور بدبو اس تک پہنچتی رہتی ہے، پھر اسے کہا جائے گا کہ اب جہنم میں اپنا ٹھکانا دیکھ لو۔

دونوں کا نظارہ کرنے کے بعد اس کے برے اعمال انتہائی مکروہ اور بد صورت انسانی شکل میں اس کے پاس آتے ہیں جس سے کافر کے خوف اور گھبراہٹ میں مزید اضافہ ہو جاتا ہے۔ یہ اللہ کا نافرمان اسے کہے گا: تم کون ہو؟ وہ کہے گا:

”میں تمہارا عمل ہوں، تجھے برے انجام کی بشارت دینے آیا ہوں جس کا وعدہ تم سے کیا گیا تھا۔“

پھر کافر اور اللہ کے نافرمانوں کے اوپر ایک اندھا اور بہرہ فرشتہ مسلط کیا جاتا ہے جس کے ہاتھ میں ایک لوہے کا ہتھوڑا ہوتا ہے، وہ اس سے ایک کاری ضرب لگاتا ہے جس کی مار سے کافر کا جسم ریزہ ریزہ ہو جاتا ہے اور اس کی تکلیف سے وہ ایسی چیخ مارتا ہے، جسے جن و انس کے علاوہ ہر جاندار سنتا ہے، پھر دوبارہ اسے صحیح و سالم بنا دیا جاتا ہے اور فرشتہ پھر مارتا ہے، وہ قیامت تک اسی عذاب میں مبتلا رہتا ہے۔ اس وقت یہ اللہ کا نافرمان کہے گا: اے میرے رب! قیامت قائم نہ کرنا،^①

مزید فرمایا:

”قبر میں کافر کو ڈسنے کے لیے ایسے سانپ اور بچھو مسلط کیے جاتے ہیں کہ اگر ان میں سے ایک بھی زمین پر پھونک مارے تو زمین پر کبھی کوئی چیز پیدا نہ ہو۔ قیامت تک اسے بچھو اور اژدھے ڈستے رہیں گے۔ زمین کو حکم دیا جاتا ہے کہ اس کافر پر تنگ ہو جا۔ چنانچہ زمین اس پر اس قدر تنگ ہوتی ہے کہ اس کی ایک طرف کی پسلیاں دوسری طرف کی پسلیوں میں دھنس جاتی ہیں۔“^②

یاد رہے کہ جہنم میں ڈسنے والے سانپوں کے بارے میں نبی کریم ﷺ کا ارشاد ہے کہ وہ اونٹوں کے برابر ہوں گے اور ان کے ایک مرتبہ ڈسنے سے جہنمی چالیس سال تک اس کے زہر کا اثر محسوس کرتا رہے گا۔ حضرت ابو ہریرہ رضی اللہ عنہ سے روایت ہے کہ رسول اکرم ﷺ نے کافروں کو قبر میں دیے جانے والے عذاب کے بارے میں فرمایا:

”قسم ہے اس ذات کی جس کے ہاتھ میں میری جان ہے! بے شک کافر پر (قبر میں) ننانوے اژدھے مسلط کیے جاتے ہیں، ہر اژدھے کے ستر منہ ہوتے ہیں اور ہر منہ کے سات سر ہوتے ہیں اور یہ اژدھے کافر کو قیامت تک ڈستے

① سنن أبي داود، رقم الحديث (٤٦٥٣)

② مسند أحمد (٢٨٨ / ٤)

اور زخمی کرتے رہتے ہیں۔^①

خیال رہے قبر سے مراد برزخ کی زندگی ہے، یعنی دنیا کی زندگی کے بعد اور آخرت کی زندگی سے قبل، یہ ایک درمیان کی زندگی ہے جس کا عرصہ انسان کی موت سے قیامت کے وقوع تک ہے۔ یہ برزخی زندگی کہلاتی ہے، چاہے کسی کو درندے نے کھا لیا ہو، چاہے کسی کی لاش سمندر کی موجوں کی نذر ہوگئی ہو یا اسے جلا کر راکھ بنا دیا گیا ہو یا قبر میں دفن دیا گیا ہو۔ یہ برزخ کی زندگی سب کے لیے ہے، جس میں عذاب دینے پر اللہ تعالیٰ قادر ہے۔

عذابِ قبر کے چند عبرت آموز واقعات:

عذابِ قبر کے بعض واقعات گاہے بگاہے اخبارات اور جرائد و محلات میں شائع ہوتے رہتے ہیں یا سننے میں آتے رہتے ہیں۔ درج ذیل واقعات عبرت کے لیے شامل کیے جا رہے ہیں۔ امید ہے کہ انھیں پڑھنے کے بعد سعید روحیں ان سے عبرت حاصل کریں گی۔ احادیث کے علاوہ دیگر واقعات کی صحت کی ذمہ داری راویوں پر ہے یا ان رسائل و جرائد پر جن کا ساتھ ہی حوالہ دیا گیا ہے۔

1- عہدِ نبوی ﷺ کا واقعہ:

عہدِ نبوی ﷺ میں عذابِ قبر کا ایک عبرت ناک واقعہ جسے مدینہ منورہ کے سب لوگوں نے دیکھا۔ چنانچہ حضرت انس رضی اللہ عنہ روایت کرتے ہیں کہ ایک عیسائی آدمی مسلمان ہوا، اس نے سورت بقرہ اور سورت آل عمران پڑھ لی اور رسول اکرم ﷺ کے لیے وحی کی کتابت کرنے لگا، لیکن بعد میں مرتد ہو گیا اور کہنے لگا:

”محمد (ﷺ) کو تو کسی بات کا پتا ہی نہیں، جو کچھ میں لکھ دیتا ہوں بس وہی کہہ

دیتے ہیں۔“

① الترغیب والترہیب، رقم الحدیث (۵۲۱۶) فی سندہ دراج، و حدیثہ حسن و اختلف فیہ
کما قال الہیثمی فی المجمع (ص: ۵۸)

اللہ تعالیٰ نے جب اسے موت دی تو عیسائیوں نے اسے دفن کر دیا، صبح ہوئی تو لوگوں نے دیکھا کہ قبر نے اسے باہر نکال پھینکا ہے۔ عیسائیوں نے کہا: یہ محمد ﷺ اور ان کے ساتھیوں کا کام ہے، کیونکہ وہ ان کے دین سے بھاگ کر آیا ہے، لہذا انھوں نے اس کی قبر کھود کر لاش باہر پھینکی ہے، اگلے روز عیسائیوں نے نئی قبر کھود کر اسے پہلے کی نسبت زیادہ گہرا دفن کیا، لیکن جب صبح ہوئی تو لوگوں نے دیکھا کہ قبر نے پھر اسے باہر نکال پھینکا ہے۔ عیسائیوں نے پھر الزام لگایا کہ یہ محمد ﷺ اور ان کے اصحاب کا کام ہے، چونکہ وہ ان کے دین سے بھاگ کر آیا ہے، لہذا انھوں نے اس کی قبر کھود کر لاش باہر نکال پھینکی ہے۔ عیسائیوں نے پھر اس کی قبر بنائی اور اسے اتنا گہرا کھودا جتنا کھود سکتے تھے، اگلی صبح قبر نے پھر اسے نکال باہر پھینکا۔ تب عیسائیوں کو یقین ہو گیا کہ یہ مسلمانوں کا فعل نہیں، پھر انھوں نے اس کی لاش ایسے ہی چھوڑ دی۔^①

2- قبر کا بچھو:

جنگِ عظیم دوم کے دوران میں محوری طاقتوں کی ہندوستان پر بمباری کے دوران میں انگریزی فوج کو سنگاپور اور برما میں ہتھیار ڈالنے پڑے۔ انگریز جرنیل نے ہتھیار ڈالتے وقت فوجیوں کو اجازت دے دی کہ جو فوجی فرار ہو کر جانیں بچا سکتے ہیں وہ فرار ہو جائیں۔ فوج کے ایک میجر طفیل اپنے ایک ساتھی میجر نہال سنگھ کے ساتھ فرار ہوئے۔ میجر طفیل بیان کرتے ہیں کہ ہم دونوں اندھیری رات میں گھوڑوں پر سوار ہو کر نکلے اور برما کے محاذ سے سرپٹ بھاگے۔ برما گھنے، گنجان، تاریک اور خطرناک جنگلوں کا ملک ہے جن میں سے گزرنا بڑا مشکل کام تھا۔

بہر حال ہم نے اندازے سے ہندوستانی صوبے آسام کا رخ کیا، جہاں جاپانی بمباری کے باوجود ہنوز انگریزی تسلط برقرار تھا۔ گھنے جنگلوں میں ہم فوجی لکڑیوں سے

① صحیح البخاری، رقم الحدیث (۳۴۱۴) صحیح مسلم، رقم الحدیث (۱۰۶۴)

راستے کاٹتے چھانٹتے چلے جا رہے تھے۔ دنوں کی گنتی نہ راتوں کا شمار یاد رہا۔ کھانے پینے کا سامان ختم ہوتا جا رہا تھا۔ جنگلی پھلوں اور ندی نالوں کے پانی پر گزارا ہونے لگا۔ بعض دفعہ درندوں اور خطرناک سانپوں سے بھی واسطہ پڑا، مگر ان سے بچا کر نکلتے گئے۔ ایک دن سامنے کھلی جگہ پر قبرستان دکھائی دیا، پچیس تیس قبریں ہوں گی۔ ایک قبر سے مردے کی تقریباً آدھی نعش باہر نکلی ہوئی، کچھ گلی سڑی اور کچھ بچی ہوئی دکھائی دی۔

اس پر ایک چھوٹے سائز کے کچھوے کے برابر بچھو بیٹھا اسے بار بار ڈنگ مارتا تھا اور نعش سے خوفناک چیخیں نکلتی تھیں، بعینہ جیسے وہ بھیانک بچھو کسی جیتے جاگتے انسان کو کاٹتا تو اس کی شدت درد سے چیخیں نکلتیں، جو زندہ انسانوں اور جانوروں کو دہلانے بلکہ بے ہوش کرنے کے لیے کافی ہوتیں۔ یہ ایک خاصا وحشت ناک اور دہشت انگیز منظر تھا۔

میجر نہال سنگھ نے میرے منع کرنے کے باوجود بچھو پر گولی چلا دی۔ ایک شعلہ سا نکلا لیکن بچھو پر کوئی اثر نہ ہوا۔ نہال سنگھ نے گولی چلانے کی نیت سے دوبارہ نشانہ لیا تو میں نے اسے سختی سے منع کیا اور اپنی راہ لینے کے لیے کہا، لیکن میجر نہال سنگھ آخراً سکھ تھا، اس نے میری بات سنی ان سنی کردی اور بظاہر قبرستان کے ایک مردے کو بچھو سے بچانے کے لیے دوبارہ گولی داغ دی۔ پھر ایک شعلہ سا نکلا، لیکن بچھو پر کوئی اثر نہ ہو۔ اس پر بچھو نعش کو چھوڑ کر ہماری طرف بڑھا۔ میں نے نہال سنگھ سے کہا کہ اب بھاگو یہاں سے، بچھو کا نعش چھوڑ کر ہماری طرف بڑھنا خطرے سے خالی نہیں۔

ہم نے گھوڑے دوڑا دیے۔ خاصی دور آگے جا کر پیچھے نظر ڈالی تو بچھو ہمارے تعاقب میں تیزی سے چلا آ رہا تھا، ہم نے گھوڑوں کو پھراڑ لگائی۔ چند میل آگے جا کر ایک ندی سامنے آگئی جو خاصی گہری معلوم ہوتی تھی۔ ہم تھوڑی دیر کے لیے سوچنے لگے کہ ندی میں گھوڑے ڈال دیں یا کنارے کنارے چل کر کوئی پل، گھاٹ وغیرہ تلاش کیا جائے، لیکن ابھی کوئی فیصلہ نہ کر پائے تھے کہ دیکھا وہی بچھو ہمارے قریب پہنچا ہی چاہتا ہے۔ سچ تو یہ ہے کہ جنگ آزمودہ اور مسلح فوجی ہونے کے باوجود ہم پر سخت گھبراہٹ طاری ہوگئی اور

ہمارے گھوڑے ٹاپو مارنے لگے، جیسے وہ بھی بچھو سے خوفزدہ ہو گئے ہوں۔ بچھو کا رخ نہال سنگھ کی طرف تھا۔

نہال سنگھ نے خوف اور حواس باختگی کے عالم میں اپنا گھوڑا ندی میں ڈال دیا تو اس کے تعاقب میں بچھو بھی ندی میں اتر گیا۔ خدا جانے بچھو نے اسے پاؤں یا ٹانگ یا جسم کے کس حصے پر کاٹا کہ گھوڑے نے بھی اس غیر معمولی قسم کی بلائے بے درماں بچھو کی آمد سے خوف محسوس کیا۔ اس پر کپکپی سی طاری ہو گئی۔ نہال سنگھ نے کرب ناک چیخ کے ساتھ مجھے پکارا: ”دطفیل! میں ڈوب رہا ہوں، جل رہا ہوں، مجھے بچھو سے بچاؤ“ میں نے بھی گھوڑے کو ندی میں ڈال دیا اور سہارے کے لیے بایاں ہاتھ نہال سنگھ کی طرف بڑھایا جسے اس نے مضبوطی سے پکڑ لیا، لیکن مجھے ایسا محسوس ہوا کہ وہاں ندی کا عام پانی نہیں بلکہ آگ کا زہریلا لاوا بہ رہا ہے، جو نہ صرف میرے ہاتھ کو جلا ڈالے گا، بلکہ میرے باقی جسم کو بھی کمپنی کے بھٹے کی طرح ابال کر رکھ دے گا، میں نے اوسان بحال رکھے اور جلدی سے فوجی کمری نکالی اور اپنا بایاں بازو کاٹ کر پھینک دیا۔ میں نے اپنے آپ کو نہال سنگھ کی گرفت سے چھڑا لیا تھا، لہذا جلدی سے گھوڑے سمیت کنارے کا رخ کیا۔ میجر نہال سنگھ مجھے آوازیں دیتے دیتے اور درد سے چیختے کراہتے گھوڑے سمیت کھولتے پانی کی دیگ میں ڈوب چکا تھا اور سطحِ آب پر بڑے بڑے اونچے آتشیں بلبے اٹھ رہے تھے۔ کنارے کے قریب پانی کا درجہ حرارت نارمل معلوم ہوا۔

وہ قہر خداوندی... بچھو... اپنا کام کر کے جا چکا تھا، وہ مجھے کہیں دکھائی نہ دیا۔ اللہ کے لشکروں میں سے وہ اکیلا ایک غیبی لشکر کے مانند تھا۔ اس نے مجھ سے کوئی تعرض نہیں کیا۔ غالباً جدھر سے آیا تھا ادھر ہی کو اپنے اصل کارِ مفوض کی طرف لوٹ گیا۔^①

3- ٹیڑھی قبر:

ایک پولیس آفیسر کو سپردِ خاک کیا جانے لگا تو اس کی قبر ٹیڑھی ہو گئی جب نئی قبر

① قبر کے بچھو۔ اردو ڈائجسٹ (اپریل ۱۹۹۲)

کھودی گئی تو وہ بھی ٹیڑھی ہوگئی۔ آغاز میں لوگوں نے اسے گورکن کا قصور سمجھا، مگر جب یکے بعد دیگرے پانچ بار قبر کھودی گئی اور بار بار ٹیڑھی ہوتی رہی تو جنازہ میں شریک لوگوں نے مل کر میت کے لیے مغفرت کی دعا کی اور پانچویں بار زبردستی میت قبر میں اتار دی گئی، حالانکہ قبر پہلے کی طرح ہی ٹیڑھی تھی۔ یہ واقعہ راولپنڈی کے مشہور قبرستان اتر امرال میں پیش آیا۔⁽¹⁾

4- قبر میں سانپ اور بچھو:

نارنگ منڈی (ضلع شیخوپورہ) کے نواحی قصبے جنے سنگھ والا میں دو متحارب گروپوں کے درمیان فائرنگ ہوئی جس سے تین افراد ہلاک ہو گئے، ان میں سے ایک آدمی کو اس کے ورثا تابوت میں بند کر کے دفن کرنے کے لیے لائے اور قبر کھودی تو اس سے سانپ اور بچھو نکل آئے ورثا نے خوف زدہ ہو کر دور ہی سے قبر پر مٹی ڈال دی اور تابوت واپس لے گئے۔⁽²⁾

5- قبر میں لرزش:

گوجرانوالہ کے نواحی قصبہ کھیالی کے قبرستان میں دفن کی جانے والی خاتون کی قبر میں لرزش نے علاقے میں خوف و ہراس پھیلا دیا۔ تفصیلات کے مطابق عورت کو جب قبر میں دفن کیا گیا تو وہاں موجود لوگوں نے محسوس کیا کہ مرحومہ کی قبر لرز رہی ہے۔ بعض لوگوں نے قبر کے ساتھ کان لگا کر آواز سنی تو قبر کے اندر سے ٹھک ٹھک کی آوازیں اور دھمک سنائی دی، چنانچہ ایک معروف عالم دین سے رابطہ کیا گیا تو انھوں نے میت کو کسی دوسری جگہ دفن کرنے کا مشورہ دیا جس پر لوگوں نے اس عالم کی موجودگی ہی میں قبر کھود ڈالی۔ جونہی تختے ہٹائے گئے، تو عجیب و غریب سی تیز قسم کی بو سے گورکن کو قے کے دورے آنے لگے جس پر قبر دوبارہ بند کر دی گئی اور میت کے لیے مغفرت کی دعا کی گئی جس کے بعد آہستہ آہستہ لرزش ختم ہوگئی۔⁽³⁾

(1) روزنامہ جنگ، لاہور (۱۷ دسمبر ۱۹۹۰ء، ۲۸ جمادی الاولیٰ، ۱۴۱۱ھ بروز پیر)

(2) روزنامہ نوائے وقت، لاہور (۱۹ اگست ۲۰۰۰ء)

(3) روزنامہ نوائے وقت، لاہور (۲۳ جون ۱۹۹۳ء)

6- سانپ... سانپ:

ایک زمیندار گھرانے کی صاحبِ حیثیت ماں باپ کی اکلوتی بیٹی کو ورثے میں بہت بڑی جائیداد، ڈھیروں سونا اور نقد روپے ملے۔ روپیہ اللہ کی راہ میں خرچ کرنے سے اسے سخت کوفت ہوتی، اگر کوئی خاتون اسے مسجد، مدرسہ وغیرہ بنوانے یا کسی یتیم اور بیوہ کی مدد کرنے کا کہتی تو اس کا چہرہ مکدر ہو جاتا۔ میں نے آخری بار اسے ۱۹۶۸ء میں بسترِ مرگ پر بے ہوشی کی حالت میں سول ہسپتال لاہور، انتہائی نگہداشت (آئی.سی.یو) وارڈ میں دیکھا۔ اس کی نبضیں ڈوب چکی تھیں، سانس رک رک کر وقفوں وقفوں سے آرہی تھی، آنکھیں پتھرا چکی تھیں۔ ڈاکٹر صاحب قریب کھڑے تھے تاکہ اس کی موت کا سرٹیفکیٹ دے کر رخصت ہوں۔ اچانک اس کے بدن نے حرکت شروع کر دی، اس کے چہرے پر خوف کے آثار نمودار ہوئے، رونگٹے کھڑے ہو گئے، جسم سے پسینہ بہہ نکلا، اس کے ہونٹ ہلنے لگے۔ سب لوگوں نے سنا کہ وہ تھرائی ہوئی آواز میں ”سانپ سانپ“ کہہ کر اس سے بچنے کے انداز میں ہاتھ پاؤں ہلا رہی تھی۔ میں یہ مشاہدہ کر کے خوف زدہ ہو گیا اور ڈاکٹر صاحب سے پوچھا کہ طبی نقطہ نظر سے آپ اس کی آخری حرکت کو کیا نام دیں گے؟ ڈاکٹر صاحب نے بھی حیرت کا اظہار کرتے ہوئے کہا کہ میرے لیے یہ مشاہدہ کسی طبی معجزے سے کم نہیں۔ یہ حرکت اور سانپ سانپ کی آوازیں یقیناً ایک میت کے منہ سے نکلی ہیں، اس گہری بے ہوشی کے عالم میں نہ وہ بول سکتی تھی اور نہ حرکت کر سکتی تھی۔^①

یہ چند واقعات عذابِ قبر (یا برزخ) سے متعلق تھے۔ مذکورہ واقعات جہاں عذابِ قبر کا واضح ثبوت ہیں وہیں ہمارے لیے باعثِ عبرت بھی ہیں۔ لہذا موت کو کثرت سے یاد کرنا چاہیے اور نماز پڑھتے وقت اللہ تعالیٰ سے موت کی نغیوں اور قبر کے عذاب سے اللہ کی پناہ مانگنی چاہیے، کیونکہ قبر ہی دوسری زندگی کا پہلا دروازہ ہے اور اس دروازے کے ذریعے دولت سے محبت کا انجام، از محمد اکرم رانجھا، ہفت روزہ ”الاعتصام“ لاہور (ستمبر ۱۹۹۹ء)

سے آدمی آج کی دنیا سے نکل کر کل کی دنیا میں داخل ہو جاتا ہے۔ ہم میں سے ہر شخص جو آج قبر کے اس پار ہے وہ کل اپنے آپ کو قبر کے اُس پار پائے گا، کیونکہ اس دنیا میں آنا ہماری مرضی سے ہوتا ہے نہ اس دنیا سے جانا ہمارے اختیار میں ہے۔ حقیقت یہی ہے۔

لائی حیات آئے قضا لے چلی چلے
اپنی خوشی سے آئے نہ اپنی خوشی چلے

عذابِ قبر اور سلفِ صالحین:

رسول اکرم ﷺ ہر نماز میں عذابِ قبر سے پناہ مانگا کرتے تھے۔

① حضرت عثمان رضی اللہ عنہ کے آزاد کردہ غلام حضرت ہانی رضی اللہ عنہ کہتے ہیں کہ حضرت عثمان رضی اللہ عنہ جب کسی قبر پر کھڑے ہوتے تو اس قدر روتے کہ ڈاڑھی مبارک تر ہو جاتی۔ آپ سے عرض کی گئی:

”آپ جنت اور دوزخ کا ذکر فرماتے ہیں تو نہیں روتے لیکن قبر کے ذکر پر اس قدر روتے ہیں؟“ حضرت عثمان رضی اللہ عنہ نے کہا: اس لیے کہ رسول اللہ ﷺ نے ارشاد فرمایا ہے:

”قبرِ آخرت کی منزلوں میں سے سب سے پہلی منزل ہے، اگر کسی نے اس سے نجات پالی تو اگلی منزلیں اس کے لیے آسان ہوں گی اور اگر اس سے نجات نہ ملی تو بعد کی منازل اس سے کئی گنا زیادہ سخت ہوں گی۔“

② حضرت انس رضی اللہ عنہ سے روایت ہے کہ نبی کریم ﷺ نے فرمایا:

”اگر مجھے یہ خدشہ نہ ہوتا [تم اپنے مُردے] دفن کرنا چھوڑ دو گے تو میں اللہ تعالیٰ سے دعا کرتا کہ وہ تمہیں عذابِ قبر [کی آوازیں] سنوادے۔“^①

③ حضرت ابو ذر غفاری رضی اللہ عنہ کہتے ہیں کہ رسول اللہ ﷺ نے فرمایا:

① صحیح مسلم، کتاب الجنة و صفة نعیمها، باب عرض المقعد علی المیت و عذاب القبر، رقم الحدیث (۲۸۶۸)

”بے شک میں وہ چیزیں دیکھتا ہوں جو تم نہیں دیکھتے اور جو کچھ میں سنتا ہوں وہ تم نہیں سنتے۔ اگر تم وہ باتیں جان لو جو میں جانتا ہوں [یعنی تم لوگ عذابِ قبر دیکھ لو] تو تم ہنستے کم اور روتے زیادہ اور بستروں پر بیویوں سے لطف اندوز نہ ہو سکتے، بلکہ اللہ کی پناہ طلب کرتے ہوئے میدانوں کی طرف نکل جاتے۔“

④ حضرت عثمان رضی اللہ عنہ کہتے ہیں کہ اللہ کے رسول صلی اللہ علیہ وسلم فرمایا کرتے تھے:

”میں نے قبر سے زیادہ گھبراہٹ اور سختی والی کوئی اور جگہ نہیں دیکھی۔“^①

⑤ حضرت اسماء بنت ابی بکر رضی اللہ عنہا کہتی ہیں کہ رسول اکرم صلی اللہ علیہ وسلم خطبہ ارشاد فرمانے کے

لیے کھڑے ہوئے تو آپ صلی اللہ علیہ وسلم نے عذابِ قبر کا ذکر فرمایا جس میں آدمی مبتلا ہوگا، آپ صلی اللہ علیہ وسلم ذکر فرما رہے تھے تو مسلمانوں نے (خوف زدہ ہو کر) چیخا چلانا شروع کر دیا۔^②

⑥ حضرت عمرو بن عاص رضی اللہ عنہ نے قبر میں سوال و جواب کے ڈر سے اپنی اولاد کو وصیت فرمائی کہ تدفین کے بعد میری قبر پر دیر تک کھڑے ہو کر دعا کرتے رہنا۔^③

⑦ حضرت ابوسعید خدری رضی اللہ عنہ سے روایت ہے کہ میں نے یہ حدیث خود رسول اکرم صلی اللہ علیہ وسلم سے نہیں سنی بلکہ حضرت زید بن ثابت رضی اللہ عنہ سے سنی ہے، جنہوں نے بتایا کہ رسول اکرم صلی اللہ علیہ وسلم بنی نجار کے باغ میں ایک خنجر پر جا رہے تھے، ہم بھی آپ صلی اللہ علیہ وسلم کے ساتھ تھے، اچانک آپ صلی اللہ علیہ وسلم کا خنجر بدکا، قریب تھا کہ آپ صلی اللہ علیہ وسلم کو گرا دیتا۔ وہاں چھ، پانچ یا چار قبریں تھیں، آپ صلی اللہ علیہ وسلم نے دریافت فرمایا:

”ان قبروں والوں کے بارے میں کوئی شخص جانتا ہے (یہ کون لوگ ہیں؟)“
ایک آدمی نے عرض کی: میں جانتا ہوں۔ آپ صلی اللہ علیہ وسلم نے پوچھا: ”یہ لوگ کب

① سنن الترمذی، أبواب الزهد، باب ما جاء في فضاة القبر (۱۸۷۷/۲)

② صحيح البخاري، كتاب الجنائز (۱۹۴۹/۲)

③ صحيح مسلم، كتاب الإيمان، باب كون الإيمان يهدم ما قبله وكذا الهجرة (۱۲۱)

مرے؟“ اس آدمی نے کہا: شرک کے زمانے میں۔ آپ ﷺ نے ارشاد فرمایا: ”لوگ قبروں میں آزمائے جاتے ہیں، اگر مجھے یہ خدشہ نہ ہوتا کہ تم لوگ اپنے مردے دفن کرنا چھوڑ دو گے تو میں اللہ کے حضور دعا کرتا کہ وہ تمہیں بھی عذابِ قبر سنائے جس طرح کہ میں سنتا ہوں۔“

پھر آپ ﷺ ہماری طرف متوجہ ہوئے اور فرمایا:
”پناہ مانگو اللہ تعالیٰ کی جہنم کے عذاب سے!“^①

① حضرت ابو ذر غفاری رضی اللہ عنہ نے قبر اور آخرت کے بارے میں رسول اکرم ﷺ کا خطبہ سنا تو تمنا کرنے لگے کہ ”کاش میں ایک درخت ہوتا جسے کاٹ دیا جاتا۔“
وحشتِ قبر سے نجات کے لیے حضرت ابو ذر غفاری رضی اللہ عنہ کی نصیحت:

④ حضرت ابو ذر غفاری رضی اللہ عنہ فرمایا کرتے تھے:

”لوگو! میں تمہارا خیر خواہ اور تم سے شفقت کرنے والا ہوں، وحشتِ قبر سے بچنے کے لیے رات کی تاریکی میں نماز (تہجد) پڑھا کرو۔“^②

⑩ حضرت ابو ہریرہ رضی اللہ عنہ اپنے مرض الموت میں رونے لگے، آپ سے پوچھا گیا: ”کیوں رو رہے ہیں؟“ فرمانے لگے: ”میں تمہاری اس دنیا (کو چھوڑنے کی) وجہ سے نہیں روتا، بلکہ آئندہ (پیش آنے والے) طویل سفر اور قلتِ زادِ سفر کی وجہ سے رو رہا ہوں۔ میں نے ایسی بلندی پر شام کی ہے جس کے آگے جنت ہے یا جہنم اور میں نہیں جانتا ان دونوں میں سے میرا مقام کون سا ہوگا؟“^③

قبر کی یاد نے حضرت مالک بن دینار رضی اللہ عنہ کو اس قدر رلایا کہ بے ہوش ہو گئے:

⑪ حضرت مالک بن دینار رضی اللہ عنہ کہتے ہیں:

① صحیح مسلم، کتاب الجنة وصفة نعیمها (۲۸۶۷)

② حلیۃ الأولیاء (۱/۱۶۵)

③ کتاب الزهد لابن المبارک (ص: ۱۹۸)

”تجرب ہے اس شخص پر جو جانتا ہے کہ موت اس کا انجام ہے، قبر اس کا ٹھکانا ہے (اس کے باوجود اسے اس دنیا میں قرا حاصل ہے اور وہ سکون کی زندگی بسر کر رہا ہے)۔“

راوی کہتا ہے کہ حضرت مالک بن دینار نے یہ کہا اور زار و قطار رونے لگے، حتیٰ کہ بے ہوش ہو کر گر پڑے۔^(۱)

(۱۲) حضرت ابو ہریرہ رضی اللہ عنہ کہتے ہیں کہ میں نے ابو القاسم رضی اللہ عنہ کو نماز میں یہ دعا مانگتے سنا ہے:

«اللَّهُمَّ إِنِّي أَعُوذُ بِكَ مِنْ فِتْنَةِ الْقَبْرِ، وَ فِتْنَةِ الدَّجَالِ، وَ فِتْنَةِ الْمَحْيَا وَ الْمَمَاتِ وَ مِنْ عَذَابِ النَّارِ»^(۲)

”یا اللہ! میں قبر، دجال، زندگی اور موت کے فتنے سے نیز جہنم کی آگ سے تیری پناہ طلب کرتا ہوں۔“

(۱۳) حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم جس رات میرے ہاں تشریف لاتے اس رات کے آخری حصہ میں آپ صلی اللہ علیہ وسلم بقیع (مدینہ کا قبرستان) تشریف لے جاتے اور فرماتے:

«السَّلَامُ عَلَيْكُمْ دَارَ قَوْمٍ مُؤْمِنِينَ، وَأَتَاكُمْ مَا تُوْعَدُونَ، غَدًا مُؤَجَّلُونَ وَإِنَّا إِنْ شَاءَ اللَّهُ بِكُمْ لَاحِقُونَ»^(۳)

”اس گھر کے مومنو! السلام علیکم، تم کو وہ کچھ مل گیا جس کا تم سے وعدہ کیا گیا تھا اور (اس کا باقی حصہ) کل (قیامت کے بعد) کے لیے موخر کر دیا گیا ہے۔ ہم بھی ان شاء اللہ تمہارے پاس آنے والے ہیں۔ یا اللہ! بقیع غرقہ والوں

(۱) صفة الصفوة (۳/ ۱۹۸)

(۲) صحیح البخاری، کتاب الجنائز، باب التعوذ من عذاب القبر (۶۱۵)

(۳) صحیح مسلم کتاب الجنائز، باب ما یقال عند دخول القبور و الدعاء لأهلها (۹۷۴)

کے گناہ معاف فرما۔“ آمین ثم آمین

ہمارا بھی فرض ہے کہ ہم ان کے لیے دعا کریں جو لوگ فوت ہو گئے ہیں اور اپنے لیے بھی کیونکہ ہماری بھی منزل وہی ہے، یہاں پر تو ہم سب ایک ان دیکھی راہ کے مسافر ہیں۔ مسافر کون ہے؟ سفر کرنے والا۔ سفر کی نوعیت کیا ہے؟ ایک دن کا؟ ایک ہفتے کا؟ ایک سال کا؟ تفریح کے لیے جارہے ہیں یا کہیں رہنے کے لیے جارہے ہیں یا کسی سے ملنے کے لیے جارہے ہیں؟ اگر ساری زندگی کے لیے جارہے ہیں تو سفر کی تیاری کی نوعیت میں فرق ہوگا۔ کامیاب اور دانا مسافر کون ہے؟ جو سفر کی مدت اور اس کی نوعیت کو مد نظر رکھ کر تیاری کرے، ورنہ سخت مشکل کا سامنا کرنا پڑے گا۔ موت کا سفر ہر انسان کی زندگی کا آخری سفر ہے۔ اسی کو ہم ”سفرِ آخرت“ کہتے ہیں۔

پھر کچھ سفر مجبوراً یا لازماً کرنا ہوتے ہیں اور کچھ اختیاری لیکن آخری سفر کے لیے کسی کو کوئی اختیار نہیں دیا گیا۔ ہمیشہ کے لیے اور ضرور جانا ہے۔ ہر ایک کو جانا ہے، وہی آخری ٹھکانا، آخری منزل اور آخری گھرانا ہے۔ ساتھ ہی جزا اور سزا کا معاملہ بھی ہے۔ سفر کا وقت طے شدہ ہے، اس میں کوئی تبدیلی نہیں اور سب سے بڑی بات یہ کہ اچانک کوچ کرنا ہے، واپسی ممکن نہیں۔ خالی ہاتھ جانا ہے، کوئی مددگار ساتھ نہیں، اکیلے جانا ہے۔ ہاں! صرف اعمالِ صالحہ کی کرنسی ساتھ ہوگی جو روزِ قیامت کیش ہوگی، وہی کام آئے گی۔ ہر مسافر کو بس اپنے اعمال ہی ساتھ لے کر جانے ہیں۔ رب کائنات سے ملاقات بھی ہوگی لیکن انسان کتنا نڈر اور کیسا بے خوف بنا ہوا ہے، حالانکہ اس کے لیے کتنی نازک گھڑی اور کیسی کڑی آزمائش آنے والی ہے۔ موت کا سفر سب سے مختلف سفر ہے، اس لیے مسافر کو اس سفر کے لیے باقاعدہ محنت کی ضرورت ہے۔ یہ دنیا ہم نے بنائی ہے نہ ہم اس کے مالک ہیں۔ اس دنیا کے مالک کی مرضی کے مطابق چلیں گے تو معاملہ صحیح اور سفر کا میاب ہوگا، تب ہی محفوظ منزل تک پہنچیں گے۔

مسافر کی منزل:

دُنیا کے اے مسافر! منزل تیری قبر ہے
 طے کر رہا ہے جو تو دو دن کا یہ سفر ہے
 جب سے بنی ہے دُنیا لاکھوں کروڑوں آئے
 باقی رہا نہ کوئی، مٹی میں سب سمائے
 اس بات کو نہ بھولو سب کا یہی حشر ہے
 دُنیا کے اے مسافر! منزل تیری قبر ہے
 آنکھوں سے تو نے اپنی کتنے جنازے دیکھے
 ہاتھوں سے تو نے اپنے کتنے دفنائے مردے
 انجام سے تو اپنے کیوں اتنا بے خبر ہے؟
 دُنیا کے اے مسافر! منزل تیری قبر ہے
 محفل پہ سونے والے مٹی پہ سو رہے ہیں
 شاہ و گدا وہاں سب ایک ہو رہے ہیں
 دونوں ہوئے برابر یہ موت کا اثر ہے
 دُنیا کے اے مسافر! منزل تیری قبر ہے
 مٹی کے پتلے تم کو مٹی میں ہے سمانا
 ایک دن یہاں تو آیا ایک دن یہاں سے جانا
 رہنا نہیں ہے یہاں پر جاری تیرا سفر ہے
 دُنیا کے اے مسافر! منزل تیری قبر ہے
 طے کر رہا ہے جو تو دو دن کا یہ سفر ہے
 دنیا کے اے مسافر! منزل تیری قبر ہے

ہر آدمی زندگی سے موت کی طرف سفر کر رہا ہے۔ کسی کا سفر دنیا کی خاطر اور کسی کا سفر عقبیٰ کی خاطر۔ جو شخص اللہ اور آخرت کی فکر میں جی رہا ہے، وہ اپنے آپ کو بچا رہا ہے اور جو شخص دنیا کی دلچسپیوں اور اپنے نفس کی خواہشوں میں جی رہا ہے، وہ اپنے آپ کو ہلاک کر رہا ہے۔ زندگی کس قدر بامعنی ہے، مگر اس کا المناک انجام اسے کس قدر بے معنی بنا دیتا ہے۔ وہ اس طرح کہ آدمی بظاہر کتنا آزاد ہے مگر موت کے سامنے وہ کتنا مجبور نظر آتا ہے۔ ہر بندہ اپنی زندگی کو بے انتہا تصور کیے ہوئے ہے۔ اس موجودہ دنیا میں اپنی ”کل“ کو سنوارنے اور تعمیر کرنے کا ایک منصوبہ لیے ہوئے ہے، مگر اچانک موت آ کر بتاتی ہے کہ تمھاری ”کل“ اس دنیا میں نہیں بلکہ اگلی دنیا میں شروع ہونے والی ہے جو ابدی دنیا ہے، انسان منصوبے ضرور بنائے، لیکن آخرت کو سامنے رکھ کر اور یہی اس کے لیے بہتر ہے۔

حضرت عبداللہ بن عمرو رضی اللہ عنہما سے روایت ہے کہ رسول اکرم ﷺ نے فرمایا:
 ”مومن آدمی کے لیے موت (اللہ کی طرف سے) تحفہ ہے۔“^①

کیونکہ مرنے کے بعد مومن آدمی دنیا کے مصائب و آلام سے نجات پاتا ہے اور آخرت کی ابدی نعمتوں کا سلسلہ شروع ہو جاتا ہے، اس لیے موت کو مومن کے لیے تحفہ کہا گیا ہے، جبکہ فاسق آدمی کی موت سے انسانی مخلوق کے علاوہ جانور اور حجر و شجر تک نجات پاتے ہیں۔^②

اللہ تعالیٰ ہمیں مومن والی موت نصیب فرمائے، صحیح معنوں میں موت اور قبر کی فکر ہمارے دلوں میں ڈال دے اور اللہ رب العالمین ہمیں بھی ان دونوں کی زندگی میں نیک اور صالح کام کرنے کی توفیق عطا فرمائے اور ان لوگوں کا ساتھ نصیب فرمائے

① الطبرانی، الترغیب و الترهیب، رقم الحدیث (۵۱۳۳)

② صحیح البخاری، کتاب الرقاق، باب سكرات الموت، رقم الحدیث (۶۱۴۷) صحیح مسلم، رقم الحدیث (۶۵۰)

جن کے بارے میں حضرت عبداللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا:

”اللہ تعالیٰ سے اس طرح حیا کرو جس طرح حیا کرنے کا حق ہے۔“

ہم نے عرض کی: ”اے اللہ کے نبی صلی اللہ علیہ وسلم! اللہ کا شکر ہے کہ ہم اللہ تعالیٰ سے حیا تو کرتے ہیں۔“ آپ صلی اللہ علیہ وسلم نے ارشاد فرمایا:

”ایسے نہیں بلکہ اس طرح جیسے حیا کرنے کا حق ہے اور وہ یہ کہ تم حفاظت کرو سر کی اور جو کچھ سر میں ہے، [یعنی آنکھ، کان اور زبان وغیرہ کی] اور پھر پیٹ کی حفاظت کرو [کہ اس میں کوئی حرام چیز نہ جائے] اور ان چیزوں کی حفاظت کرو جو پیٹ کے ساتھ لگی ہوئی ہیں [یعنی شرمگاہ اور ہاتھ پاؤں وغیرہ] اور یاد کرو [قبر میں] ہڈیوں کے گل سڑ جانے کو۔ جو شخص آخرت کی زندگی کا خواہشمند ہو اسے چاہیے کہ دنیا کی زیب و زینت چھوڑ دے۔ جس شخص نے یہ سارے کام کیے، اس نے گویا اللہ تعالیٰ سے اس طرح حیا کی جس طرح واقعی حیا کرنے کا حق تھا۔“^①

اللہ تعالیٰ ہمیں قرآن و سنت کے مطابق عمل کرنے کی توفیق سے نوازے، کیونکہ دنیا اور آخرت کی کامیابی توحید کو اپنانے اور قرآن و حدیث کے احکام کے مطابق زندگی گزارنے میں ہے۔ قرآن اور سنت کی اتباع ہی دراصل جنت کا راستہ ہے۔

یا أرحم الراحمین! آپ سب رحم کرنے والوں سے بڑھ کر رحم کرنے والے ہیں! کتابِ مبین نازل فرمانے والے آپ ہی ہیں۔ حضرت محمد بن عبداللہ صلی اللہ علیہ وسلم کو رسول بنا کر بھیجنے والے آپ ہی ہیں۔ حضرت محمد صلی اللہ علیہ وسلم کو بشیر و نذیر، رؤف اور رحیم بنا کر بھیجنے والے آپ ہی ہیں، ہمیں خیر امت کے شرف سے نوازنے والے آپ ہی ہیں۔ ہمارے لیے دینِ اسلام پر چلنا آسان فرمانے والے آپ ہی ہیں۔ ہر طرح کی حمد و ثنا

① صحیح سنن الترمذی، أبواب صفة القيامة (۲/۲۰۰۰)

صرف اور صرف آپ ہی کے لائق ہے۔

اے اللہ! ہماری طویل زندگی کا ایک ایک لمحہ خیر و برکت سے، بھلائی اور عافیت سے بسر کروانے والے آپ ہی ہیں۔ اے ہمارے رب! ہمارا ایک ایک لمحہ آپ کی رحمت و مغفرت کا محتاج ہے۔ ہم آپ کی بارگاہ میں رحم و کرم کی بھیک مانگتے ہیں۔ اے اللہ! ہمارے ایمانوں کی حفاظت فرمانا۔ اے ہمارے رحیم و کریم رب! اپنے رحم و کرم سے ہمارے لیے سکراتِ موت کے لمحے آسان فرمانا اور عذابِ قبر و عذابِ جہنم سے محفوظ رکھنا۔ اے اللہ! اپنی رحمتِ خاص سے ہماری روح کو بھی نیک اور متقی لوگوں کی رحوں میں شامل فرما دینا۔

﴿رَبِّ اغْفِرْ وَاذْحَمْ﴾ ”اے میرے رب! معاف فرما اور رحم فرما!“

اے اللہ.....! اپنے رحم و کرم سے موت کے وقت رحم کے فرشتے بھیجنا۔

اے اللہ.....! اپنے رحم و کرم سے موت کے وقت ”لَا إِلَهَ إِلَّا اللَّهُ“ نصیب فرمانا۔

اے اللہ.....! اپنے رحم و کرم سے ہماری روح کے لیے آسمانوں کے دروازے

کھول دینا۔

اے اللہ.....! اپنے رحم و کرم سے اپنے مقرب فرشتوں کو ہمارے حق میں خیر و

برکت کا گواہ بنانا۔

اے اللہ.....! اپنے رحم و کرم سے ہمارا نام علیین میں لکھنے کا حکم صادر فرمانا۔

اے اللہ.....! اپنے رحم و کرم سے قبر کی گھبراہٹ، خوف اور وحشت سے محفوظ فرمانا۔

اے اللہ.....! اپنے رحم و کرم سے ہماری قبر کو چودھویں کے چاند جیسی روشنی سے

منور فرمانا۔

اے اللہ.....! اپنے رحم و کرم سے ہماری قبر کو حدنگاہ تک فراخ فرمانا۔

اے اللہ.....! اپنے رحم و کرم سے ہماری قبر کو جنت کے باغوں میں سے ایک باغ بنانا۔

اے ہمارے رب.....! ہم گناہ گار سیاہ کار آپ کے رحم و کرم کے بھکاری ہیں۔ ہم

آپ کے رحم و کرم کی بھیک مانگتے ہیں۔

اے ہمارے رحیم و کریم رب! ہماری جھولیاں اپنے بے حد و حساب رحم سے بھر دیں۔

اے ہمارے غفور و غفار رب! رحم فرما۔

﴿رَبِّ اغْفِرْ وَاَرْحَمْ وَاَنْتَ خَيْرُ الرَّاحِمِينَ﴾ [المؤمنون: ۱۱۸]

”اے میرے رب! (ہمارے گناہ) معاف فرما اور (ہم پر) رحم فرما تو سارے رحم کرنے والوں سے بہتر رحم فرمانے والا ہے۔“

﴿رَبَّنَا تَقَبَّلْ مِنَّا ۗ اِنَّكَ اَنْتَ السَّمِيعُ الْعَلِيمُ﴾ [البقرة: ۱۲۷]

”اے ہمارے رب! ہماری طرف سے اس خدمت کو قبول فرما بے شک تو سننے اور جاننے والا ہے۔“

سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ
وَأَتُوبُ إِلَيْكَ.

مراجعِ درس

- ① تفسیر ابن کثیر۔
- ② تفسیر احسن البیان - فضیلۃ الشیخ حافظ صلاح الدین یوسف
- ③ قبر کا بیان - تالیف: مولانا محمد اقبال کیلانی
- ④ قیامت - تالیف: الشیخ عبداللہ بن جار اللہ بن ابراہیم - ترجمہ: مولانا تنویر احمد
- ⑤ دنیا کے اے مسافر - تالیف: ام منیب
- ⑥ موت کے بعد کیا دیکھا؟ تالیف: مولانا سلیم رؤف

غسلِ میت، تکفین و تدفین اور جنازہ

حمد و ثنا اور خطبہ مسنونہ کے بعد:

سورت آل عمران (آیت: ۱۸۵) سورت انبیا (آیت: ۳۵) اور سورت عنکبوت (آیت: ۵۷) میں ارشادِ الہی ہے:

﴿كُلُّ نَفْسٍ ذَائِقَةُ الْمَوْتِ﴾ ”ہر جاندار کو موت کا مزہ چکھنا ہے۔“

ابتدائے آفرینش اور تخلیقِ آدم ﷺ سے لے کر موت و حیات کا یہ سلسلہ جاری ہے اور قیامت تک جاری رہے گا اور جو بھی جاندار اس دنیا میں آیا ہے، اُسے اپنی حیاتِ مستعار مکمل کر کے ایک نہ ایک دن یہاں سے رخصت ہونا ہی ہوتا ہے۔ موت کا یہ جام اپنے کیے ہوئے عملوں کے اعتبار سے چاہے کسی کے لیے تلخ ہو یا شیریں، بہر حال ہر کسی کو پینا ہی ہوتا ہے اور موت وہ اٹل حقیقت ہے جس سے کسی نیک و بد، شاہ و گدا اور غنی و فقیر کو مفر نہیں۔ اللہ تعالیٰ نے اپنی کتابِ کریم کے مختلف مقامات پر اس حقیقت کا اظہار فرمایا ہے، یعنی موت ایک ایسی حقیقت ہے جس سے منکرینِ دین بھی انکار نہیں کر سکتے۔

جب ہماری زندگی کی بس صرف یہی حقیقت ہے تو آج اس کا، کل اُس کا اور پھر ایک دن اپنا بھی جنازہ اُٹھے گا اور اس کا مشاہدہ ہم آئے دن اپنی آنکھوں سے کرتے ہی رہتے ہیں۔ مرنے والے کے لیے اس کے اعزاء و اقارب کی طرف سے سب سے بڑا تحفہ اس کے جنازے میں شریک ہونا اور اس کے لیے دعائے مغفرت کرنا ہوتا ہے۔

جنہیں دعائے جنازہ ہی نہیں آتی، وہ اپنے کسی عزیز کو الوداعی تحفہ کیا دیں گے؟ سوائے اس کے کہ امام کے پیچھے ستون بن کر کھڑے ہو جائیں۔ وہ ٹسوے تو بہاتے ہیں اور

ممکن ہے کہ کسی دنیوی مصلحت کے منقطع ہو جانے یا کسی خاص قرابت کی وجہ سے اس کی موت پر دکھ بھی پہنچا ہو اور آنکھوں سے ٹپکنے والا پانی واقعی اشک ہائے غم ہو، لیکن ذرا اس نقطے پر کچھ تو غور کیجیے کہ یہ اب اس کو دے کیا سکے گا؟ جبکہ اس نے اس پہلو کی طرف کبھی توجہ ہی نہیں دی تھی، گلستانِ رسول ﷺ کی کلیوں سے کبھی کچھ چنا ہی نہیں تھا کہ محبت و شفقت اور اُنس و قرابت کا ثبوت دینے والی دعاؤں کی کلیوں سے ہار بنا کر اپنے سے ہمیشہ کے لیے بچھڑ جانے والے اس عزیر کے گلے میں سجا دے۔

ماں کی متا کے امنٹ نقوش تو اس کے دل پر ثبت ہیں، لیکن اس کے دم واپس یہ اُسے کیا صلہ دے گا؟ باپ کی شفقت اُسے کبھی نہیں بھولے گی مگر اُسے جاتے وقت یہ کیا پیش کرے گا؟ بہن بھائی کی محبتیں اسے مدتوں یاد رہیں گی، مگر اس نے انہیں ان کی محبتوں کا کیا صلہ دیا؟ میاں بیوی کا پیار انہیں عمر بھر تڑپائے گا، مگر جب وہ ایک دوسرے سے ہمیشہ کے لیے رخصت ہونے لگے تو ایک نے دوسرے کی عمر بھر کی چاہتوں کا کیا بھرم رکھا؟ ناز و نعمت سے پالے ہوئے بیٹے بیٹی کی وفات اسے زندگی سے بیزار کر گئی ہے، مگر اس کی موت پر اس نے اسے کیا دے بھیجا؟ انتہائی قریبی تعلق خاطر والے احباب میں سے کسی کی جوان مرگی اسے ادھ موا کر گئی ہے، لیکن اس کی طرف سے آج وہ خالی ہاتھ ہی جا رہا ہے۔ لہذا ذکرِ موت اور فکرِ آخرت سے اتنا بھی غافل نہیں رہنا چاہیے۔

موت شہید کی ہو یا عام مرگ، موت بہر حال موت ہی ہے جو پسماندگان اور عزیز و اقارب کے لیے صدمے اور دکھ کا باعث بنتی ہے۔ کون نہیں جانتا کہ یہ زندگی خوشی و غم اور شادی و مرگ سے عبارت ہے۔ موت و حیات کا نظام کائنات کا ایک جز ہے اور ہر ذی رُوح کی موت کا وقت مقرر ہے جس سے کسی کو مقرر نہیں۔ برگزیدگانِ الہیہ پیغمبر ﷺ ہوں، ان کے صحابہ رضی اللہ عنہم یاد دیگر اولیاء اللہ ﷺ ہوں، موت کا جام ہر کسی کے لیے مقرر ہے۔ دشمنانِ دین ہوں، اپنے آپ کو ﴿أَنَا رَبُّكُمْ الْأَعْلَى﴾ کہلوانے والے صاحبِ جبروت و سطوت ہوں، شاہ ہوں یا گدا، امیر ہوں یا فقیر، موت بہر حال سب کا مقدر ہے، جیسا کہ

شروع میں آیت گزری ہے۔

اسی قانونِ الہی کے تحت جب کسی کو موت آجائے تو ایسے موقع پر فطرتی امر ہے کہ پسماندگان کو صدمہ اور دکھ تو پہنچے گا، مگر اس کے اظہار کی کہاں تک اور کس طرح گنجاش ہے؟ اس سلسلے میں بھی شریعتِ اسلامیہ میں واضح ہدایات موجود ہیں، چنانچہ سورت بقرہ (آیت: ۱۵۵ تا ۱۵۷) میں اللہ تعالیٰ نے ایسے موقع پر صبر و ہمت سے کام لینے کی ہدایت کرتے ہوئے فرمایا ہے:

﴿وَبَشِّرِ الصَّابِرِينَ ﴿۱۵۵﴾ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا
لِلَّيْهِ رَاجِعُونَ ﴿۱۵۶﴾ أُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَئِكَ هُمُ
الْمُهْتَدُونَ﴾

”اور صبر کرنے والوں کو خوشخبری دے دیں جو مصیبت کے وقت یہ کہتے ہیں کہ ہم سب اللہ کے لیے ہیں اور اسی کی طرف لوٹ کر جانے والے ہیں، یہی وہ لوگ ہیں جن پر اللہ تعالیٰ کی رحمت و عنایت ہے اور یہی لوگ (آخرت میں) کامیابی پانے والے ہیں۔“

مصیبت آجائے، دل دکھوں سے بھر جائے اور صبر کا پیمانہ لبریز ہو کر چھلک پڑے تو دل کا بوجھ ہلکا کرنے کے لیے رونا اور آنسو بہانا بھی جائز ہے، کیونکہ صحیح بخاری و مسلم میں ایسے کئی مواقع پر خود نبی رحمت ﷺ کا آنسو بہانا ثابت ہے، جیسا کہ بخاری و مسلم اور ابو داؤد میں اپنی بیٹی کی ایک لختِ جگر (امامہ بنت زینب رضی اللہ عنہا) ^(۱) اور خود اپنے لختِ جگر حضرت ابراہیم رضی اللہ عنہ پر آنسو بہانا ثابت ہے۔ ^(۲)

بشرطیکہ رونے اور آنسو بہانے کے ساتھ زبان نہ چلائی جائے، مرنے والے کی

① صحیح البخاری، رقم الحدیث (۱۲۸۴) مسلم مع النووی (۳/۶/۲۲۴) سنن أبي داود، رقم الحدیث (۲۶۸۰)

② صحیح البخاری (۳/۲۰۶)، رقم الحدیث: (۱۳۰۳) مسلم مع شرح النووی (۸/۱۵/۷۵)

صفات اور اس کی موت کی وجہ سے پیش آنے والے مصائب کا ذکر نہ چھیڑا جائے، کیونکہ بخاری و مسلم اور ابوداؤد میں ارشادِ نبوی ﷺ ہے:

”اللہ تعالیٰ آنکھوں سے آنسو بہانے اور دل کے حُون و غم پر عذاب نہیں کرے گا، البتہ اس کے عذاب دینے یا رحم فرمانے کا تعلق اس سے ہے اور یہ کہتے ہوئے آپ ﷺ نے اپنی زبانِ مبارک کی طرف اشارہ فرمایا۔“^①

مُحْتَصِرٌ [جو شخص مرنے کے قریب ہو] کے احکام:

جب کوئی شخص مرنے کے قریب ہو تو سنت یہ ہے کہ اس کو قبلے کی طرف متوجہ کر دیں۔^② یعنی دائیں کروٹ پر اس طرح لٹائیں کہ اس کا منہ قبلے کی طرف ہو۔^③

اگر کسی وجہ سے اس طرح نہ لٹاسکیں تو چپت لٹائیں، اس طرح کہ اس کے پیر قبلے کی طرف ہوں اور سر کے نیچے تکیہ یا کوئی اور چیز رکھ کر اونچا کر دیں کہ منہ قبلے کی طرف ہو جائے۔ اس طرح لٹانے سے بھی سنت ادا ہو جائے گی، اگر قبلے کی طرف متوجہ کرنے میں مریض کو تکلیف ہو، تو جس حالت پر ہو اسی حالت پر اس کو چھوڑ دیں۔

اس کو کلمہ ”لَا إِلَهَ إِلَّا اللَّهُ“ کی تلقین کریں، یعنی اس کے پاس بیٹھ کر یہ کلمہ باواز بلند لیکن اچھے انداز سے کہیں کہ وہ سنے اور یہ کلمہ اس کو یاد آ جائے اور اس کو پڑھنے کے لیے کہیں، مگر ٹھہر ٹھہر کر اطمینان کے ساتھ کہیں۔ جی ہاں، لگاتار دیر تک نہ کہتے رہیں اور نہ چلا کر شور و غل کے ساتھ کہیں، کیونکہ مریض پر جان کنی کا وقت نہایت نازک ہوتا ہے، ایسا نہ ہو کہ آزرده خاطر ہو کر کہیں زبان سے کوئی ناملائم بات نکلے یا اس کے دل کو اس سے نفرت ہو جائے۔ مریض جب ایک بار ”لَا إِلَهَ إِلَّا اللَّهُ“ کہے، تو پھر تلقین کی ضرورت

① صحیح البخاری مع الفتح (۲۰۹/۳)، رقم الحدیث (۱۳۰۴) صحیح مسلم مع شرح النووی

(۲۲۶/۶/۳) صحیح ابی داؤد، رقم الحدیث (۲۶۸۱)

② أخرجه الحاكم، الدرایة لابن حجر (۱/۲۲۸، ۲۲۹)

③ صحیح البخاری، رقم الحدیث (۶۳۱۱) صحیح مسلم، رقم الحدیث (۲۷۱۰)

نہیں، ہاں اس کلمے کے بعد کوئی دوسری بات بولے تو پھر تلقین کرنا چاہیے تاکہ وہ اس کلمے کو پھر کہے اور اس کا آخری کلمہ ”لَا إِلَهَ إِلَّا اللَّهُ“ ہو جائے۔ حضرت معاذ رضی اللہ عنہ سے روایت ہے کہ رسول اللہ ﷺ نے فرمایا:

”جس شخص کا آخری کلمہ ”لَا إِلَهَ إِلَّا اللَّهُ“ ہو گیا، وہ جنت میں داخل ہوگا۔“^①

جب روح قبض ہو جائے تو آنکھیں بند کر دیں، ہاتھ پیر سیدھے کر دیے جائیں، تمام بدن کپڑے سے ڈھانپ دیا جائے، میت کے لیے اور اپنے لیے دعائے استغفار کریں اور کوئی بُرا کلمہ زبان سے نہ نکالیں، کیونکہ اس وقت جو کچھ کہا جاتا ہے فرشتے اس پر آمین کہتے ہیں۔ حضرت ام سلمہ رضی اللہ عنہا سے روایت ہے کہ رسول اللہ ﷺ حضرت ابوسلمہ رضی اللہ عنہ کے پاس آئے اور ان کی آنکھیں کھلی تھیں، تو آپ ﷺ نے ان کو بند کر دیا تو ان کے گھر کے بعض لوگ رونے چلانے لگے، آپ ﷺ نے فرمایا: اپنی جانوں کے لیے نیک دعا کے سوا کوئی بد دعا نہ کرو، اس لیے کہ جو تم لوگ کہتے ہو، اس پر فرشتے آمین کہتے ہیں، پھر آپ ﷺ نے حضرت ابوسلمہ رضی اللہ عنہ کے لیے دعا کی جس کا ترجمہ یوں ہے:

”اے اللہ! تو ابوسلمہ کو بخش دے اور ہدایت والوں میں اس کا درجہ بلند کر اور اس کے پیمانندگان میں ان کا خلیفہ بن، یعنی ان کا محافظ و نگہبان رہ اور ہم لوگوں کی اور ان کی مغفرت کر یا رب العالمین اور ان کے لیے ان کی قبر میں کشادگی اور ان کے لیے ان کی قبر میں روشنی کر۔“^②

موت کے صدمے کے وقت صبر کرنا چاہیے اور یہ دعا پڑھنی چاہیے:

﴿ اِنَّا لِلّٰهِ وَاِنَّا اِلَيْهِ رٰجِعُوْنَ ﴾ اللّٰهُمَّ اَجْرِنِيْ فِيْ مُصِيبَتِيْ وَ اَخْلِفْ لِيْ خَيْرًا مِنْهَا﴾

رسول اللہ ﷺ نے فرمایا:

① سنن أبي داود، رقم الحديث (3116)

② صحيح مسلم (902/7)

”جب کسی مسلمان کو کوئی مصیبت پہنچے اور وہ یہ دعا پڑھے تو اللہ تعالیٰ اس کو اس سے بہتر بدلہ دیتا ہے۔“^①

حضرت ام سلمہ رضی اللہ عنہا کہتی ہیں:

”جب [میرے شوہرِ اوّل] حضرت ابو سلمہ رضی اللہ عنہ نے وفات پائی تو میں نے اپنے جی میں کہا کہ حضرت ابو سلمہ رضی اللہ عنہ سے بہتر کون مسلمان ہوگا؟ یہ اس خاندان کے پہلے شخص تھے، جنہوں نے رسول اللہ صلی اللہ علیہ وسلم کی طرف پہلی ہجرت کی تھی، پھر میں نے اس دعا کو پڑھا تو اللہ تعالیٰ نے ان کے بدلے میں ان سے بہتر شخص [رسول اللہ صلی اللہ علیہ وسلم] مجھ کو عطا فرمائے۔“^②

جو لوگ مصیبت کے وقت صبر کرتے اور ﴿لَا تَأْتِيهِمْ سَاءَةٌ وَلَا آتَاءٌ﴾ پڑھتے

ہیں، ان کے بارے میں اللہ تعالیٰ نے رحمت و مہربانی اور ہدایت کی بشارت دی ہے جیسا کہ سورۃ البقرہ (آیت: ۱۵۷) گزرا ہے۔

تجہیز و تکفین:

جب روح قبض ہو جائے تو فوراً تجہیز و تکفین کا سامان کرنا چاہیے۔ حضرت حسین رضی اللہ عنہ

سے روایت ہے کہ حضرت طلحہ بن براء رضی اللہ عنہ بیمار ہوئے تو رسول اللہ صلی اللہ علیہ وسلم ان کی عیادت کو تشریف لے گئے، آپ صلی اللہ علیہ وسلم نے فرمایا کہ میرا تو بس یہی گمان ہے کہ طلحہ رضی اللہ عنہ کی موت آ پہنچی ہے، ان کے مرنے کی مجھے خبر دینا اور تجہیز و تکفین میں جلدی کرنا، اس لیے کہ مسلمان کی لاش کو اس کے لوگوں میں روکنا مناسب و سزاوار نہیں۔^③

کوئی شخص مر گیا اور اس نے اپنی بیوی کا حق مہر ادا نہیں کیا اور کچھ مال بھی نہیں

چھوڑا تو اس صورت میں بیوی اگر اس کو اپنا حق مہر خوشی سے معاف کر دے تو بڑے ثواب

① صحیح مسلم، رقم الحدیث (۹۱۸)

② صحیح مسلم، رقم الحدیث (۹۱۸)

③ سنن أبی داؤد، رقم الحدیث (۳۱۵۹)

کی بات ہے اور یہ اس کا اپنے شوہر متوفی پر بہت بڑا احسان کرنا ہے، لیکن اگر وہ مال چھوڑ گیا ہے، تو اس صورت میں اس کی بیوی سے خواہ مخواہ مہر معاف کرانا جائز نہیں، بلکہ اس صورت میں ورثا پر لازم ہے کہ اس کی بیوی کا مہر اور دوسرے قرض خواہوں کا قرض فوراً ادا کریں۔ حضرت ابو قتادہ رضی اللہ عنہ سے مروی حدیث میں ہے کہ اللہ تعالیٰ قیامت کے دن کی مصیبتوں سے اس کو نجات دے گا۔^①

رسول اللہ صلی اللہ علیہ وسلم پہلے ایسے شخص کی نمازِ جنازہ نہیں پڑھتے تھے، جو قرض دار مرتا اور مال نہ چھوڑ جاتا، جس سے اس کا قرض ادا کیا جاتا، بلکہ صحابہ رضی اللہ عنہم سے فرماتے کہ تم لوگ اس کی نمازِ جنازہ پڑھ لو، پھر جب فتوحات ہوئیں اور غنیمت کے مال آئے، تو رسول اللہ صلی اللہ علیہ وسلم ایسے قرض دار میت کا قرض خود اپنی طرف سے ادا فرماتے اور اس کی نمازِ جنازہ پڑھتے۔ خودکشی کرنے والے کی نمازِ جنازہ:

صحیح مسلم اور سنن اربعہ میں حضرت جابر رضی اللہ عنہ سے مروی ہے:

”نبی مکرم صلی اللہ علیہ وسلم کی خدمت میں ایک ایسے شخص کی میت لائی گئی جس نے لوہے کے آئینے (چوڑے تیر) سے خودکشی کی تھی تو آپ صلی اللہ علیہ وسلم نے اس کی نمازِ جنازہ نہیں پڑھی۔“^②

ایسے شخص کی نمازِ جنازہ عام مسلمان تو پڑھ سکتے ہیں، لیکن مسلمانوں کے ائمہ و سلاطین نہ پڑھیں، تاکہ لوگوں کو ایسے شیع فعل سے عبرت حاصل ہو، اسی لیے نبی کریم صلی اللہ علیہ وسلم نے خود تو ایسے افراد کی نمازِ جنازہ نہیں پڑھی، لیکن دوسروں کو حکم دیا کہ تم اس کی نمازِ جنازہ پڑھو، کیوں وہ ایسے کبیرہ گناہ کے بعد بھی مسلمان ہوتا ہے۔

تجہیز و تکفین اور جنازہ و تدفین میں جلدی کرنا:

حدیث شریف میں اس بات کی بڑی تاکید آئی ہے کہ جب کسی کی موت واقع

① صحیح مسلم، رقم الحدیث (۱۵۶۳)

② فتح الباری مع التعلیق (۳/ ۲۲۷)

ہو جائے تو اس کی تجہیز و تکفین اور جنازہ و تدفین میں جلدی کی جائے، اس میں بلاوجہ تاخیر کرنا صحیح نہیں ہے، بظاہر اگرچہ یہ جفا اور سختی معلوم ہوتی ہے مگر درحقیقت یہ وفا اور احسان ہے، مثلاً مرنے والا نیک آدمی ہے تو اسے جلد از جلد اللہ کی نعمتوں کی طرف روانہ کر دینا ہی اس کے لیے بہتر ہے، ہاں اگر وہ ایسا نہیں تو بھی اسے اس کے اصل ٹھکانے کی طرف پہنچا دینا اور اس فریضے سے جلد سبک دوش ہو جانا ہی مناسب ہے، اس کی تائید بعض احادیث سے بھی ہوتی ہے، چنانچہ ابو داؤد اور معجم طبرانی کبیر میں حضرت طلحہ رضی اللہ عنہ کی موت کے واقعہ کے ضمن میں ہے:

”تجہیز و تکفین میں جلدی کرو کیونکہ کسی مسلمان کی میت کو یہ لائق نہیں کی اُسے اس کے گھر والے اپنے مابین روک رکھیں۔“^①

اسی طرح سنن ترمذی، ابن ماجہ، صحیح ابن حبان، مسند احمد اور مستدرک حاکم میں ہے:

”علی! تین کام کرنے میں تاخیر نہ کرو: ① نماز ادا کرنے میں جب اس کا وقت ہو جائے۔ ② نمازِ جنازہ پڑھنے میں جبکہ موت واقع ہو جائے۔ ③ جب بیوہ (یا نوجوان کنواری) کے لیے مناسب رشتہ مل جائے تو اس کی شادی کرنے میں۔“^②

غسلِ میت کا حقدار:

میت کو غسل وہ دے جس کا تعلق میت کے ساتھ سب سے زیادہ قریبی ہو، ہاں اگر وہ غسل دینے کا طریقہ نہ جانتا ہو تو کوئی بھی مسلمان غسل دے سکتا ہے، بشرطیکہ غسل دینے والا پرہیزگار اور امانت دار ہو۔ یہ بات مسند احمد اور طبرانی اوسط میں مذکور حضرت عائشہ رضی اللہ عنہا سے مروی ایک حدیث سے معلوم ہوتی ہے اور اُسی حدیث میں یہ بھی مذکور ہے کہ جس شخص نے کسی میت کو غسل دیا تو امانت داری اور حکم شریعت کے مطابق غسل دے، اگر اُسے میت سے کوئی

① سنن أبي داود مع العون (۸/ ۴۳۵)

② سنن الترمذی مع التحفة (۴/ ۱۸۹، ۱۹۰)

ناپسندیدہ بات معلوم ہوئی اور اس نے اسے ظاہر نہ کیا تو وہ گناہوں سے اس طرح پاک ہو جاتا ہے جیسے اُس کی ماں نے آج ہی اُسے جنم دیا ہو۔^①

بیوی کے اپنے شوہر کو غسل دینے کے دلائل:

① سنن ابو داؤد، بیہقی، مستدرک حاکم اور مسند احمد میں نبی اقدس ﷺ کی زوجہ محترمہ ام المؤمنین حضرت عائشہ صدیقہ رضی اللہ عنہا کے بارے میں مروی ہے کہ وہ فرمایا کرتی تھیں:

”جو بات مجھے بعد میں معلوم ہوئی ہے، اگر پہلے معلوم ہو جاتی تو نبی اکرم ﷺ کو صرف آپ ﷺ کی بیویاں ہی غسل دیتیں۔“^②

② اسی طرح متعدد آثار صحابہ رضی اللہ عنہم سے اس بات کی تائید ہوتی ہے، مثلاً حضرت ابوبکر صدیق رضی اللہ عنہ کی اہلیہ حضرت اسماء بنت عمیس رضی اللہ عنہا نے خود انھیں غسل دیا تھا۔^③

③ حضرت جابر بن زید رضی اللہ عنہ نے وصیت فرمائی تھی کہ ان کی بیوی انھیں غسل دے۔

④ حضرت ابوموسیٰ اشعری رضی اللہ عنہ کو ان کی بیوی ہی نے غسل دیا تھا۔^④

شوہر کے اپنی بیوی کو غسل دینے کے دلائل جواز:

جمہور اہل علم کے نزدیک شوہر بھی اپنی بیوی کو غسل دے سکتا ہے۔ نبی اکرم ﷺ

نے حضرت عائشہ رضی اللہ عنہا سے فرمایا تھا:

”تم اگر مجھ سے پہلے وفات پا گئیں تو تمہیں کوئی نقصان نہیں ہوگا، کیونکہ میں خود تمہیں غسل دوں گا، کفن پہناؤں گا، پھر تمہاری نماز جنازہ پڑھوں گا اور تمہیں دفن کروں گا۔“^⑤

① الفتح الرباني (۱۵۳ / ۷)

② سنن أبي داود مع العون (۴۱۵ / ۸)

③ نيل الأوطار (۱ / ۲۳۹ و ۳ / ۲۷)

④ المغني لابن قدامة (۲ / ۴۳۵)

⑤ سنن ابن ماجه (۱ / ۷۴۰) سنن الدار قطني (۱ / ۲۷۴)

امام شوکانی رحمۃ اللہ علیہ نے لکھا ہے کہ اس حدیث میں دلیل ہے کہ شوہر اپنی بیوی کو اس کے مرجانے کے بعد غسل دے سکتا ہے اور وہ اپنے شوہر کو غسل دے سکتی ہے۔^(۱)

اسی طرح مسند شافعی، سنن دارقطنی، مستدرک حاکم اور بیہقی میں مذکور ہے کہ جب حضرت فاطمۃ الزہراء رضی اللہ عنہا کا انتقال ہوا تو ان کے شوہر نامدار حضرت علی رضی اللہ عنہ نے انہیں غسل دیا تھا۔^(۲) حضرت ابن عباس رضی اللہ عنہما فرماتے ہیں:

”مرد اپنی بیوی کو غسل دینے کا زیادہ حق دار ہے۔“^(۳)

جمہور اہل علم کا کہنا ہے کہ میاں بیوی کا رشتہ انتہائی قریبی ہوتا ہے اور زندگی بھر ان میں جو باہمی قرب و محبت رہی ہوتی ہے، اُسی کے نتیجے میں جس قدر عمدگی سے وہ دونوں ایک دوسرے کو غسل دے سکتے ہیں، یہ کسی دوسرے سے ممکن نہیں ہو سکتا۔

احناف کا کہنا ہے کہ شوہر کے وفات پا جانے سے عدت کے (چار ماہ دس) دن پورے ہونے تک بیوی اس کے لیے محرم ہوتی اور اس کی زوجیت میں رہتی ہے، لہذا وہ شوہر کو غسل دے سکتی ہے جبکہ اس کے برعکس بیوی کا انتقال ہو جانے کے بعد وہ اپنے شوہر کے لیے محرم نہیں رہتی، لہذا اس کا اُس کی طرف دیکھنا اور اُسے چھونا تک جائز نہیں۔^(۴)

نبی مکرم صلی اللہ علیہ وسلم حضرت عائشہ رضی اللہ عنہا کو فرماتے ہیں کہ ”میں تمہیں غسل دیتا۔“ لہذا انتقال کے بعد بھی بیوی کی میت اپنے شوہر کے لیے غیر محرم نہیں ہوتی، اُس کا اُسے دیکھنا یا چھونا اور غسل دینا جائز ہے۔

غسل میت کا بیان:

شہید کے سوا ہر میت کو غسل دینا ضروری ہے، شہید کو غسل کے بغیر اس کے کپڑوں

① نیل الأوطار (۲/۴/۲۷)

② إرواء الغلیل للآلبانی (۳/۱۶۲)

③ سنن البیہقی (۳/۴۰۹)

④ الفتح الربانی (۷/۱۵۷)

میں خون سمیت دفن کرنے کا حکم ہے۔ ابو رافع رضی اللہ عنہ سے روایت ہے کہ رسول اللہ ﷺ نے فرمایا:

”جو شخص میت کو غسل دے اور چھپائے یعنی اس بات کو چھپائے جو ظاہر کرنے کے قابل نہ ہو، تو اس کے چالیس کبیرہ گناہ بخشے جاتے ہیں۔“^①

حضرت عائشہ رضی اللہ عنہا سے ایک مرفوع روایت میں مروی ہے:

”جو شخص میت کو غسل دے اور اور غسل دینے میں امانت ادا کرے، یعنی

شریعت کے مطابق غسل دے اور کوئی مکروہ و ناقابل ذکر بات اس سے معلوم

ہو، تو اس کو ظاہر نہ کرے۔ پس وہ شخص اپنے گناہوں سے ایسا نکل جاتا ہے

جیسا کہ اس کی ماں نے جس دن اس کو جنا تھا اور چاہیے کہ میت کو اس کے

قربت دار غسل دیں، جو قربت میں زیادہ قریب ہوں، بشرطیکہ ان کو غسل

دینے کا طریقہ معلوم ہو اور اگر نہ معلوم ہو، تو وہ لوگ غسل دیں جو پرہیزگار اور

امانت دار ہوں۔“^② لیکن یہ حدیث ضعیف ہے۔^③

ان دونوں حدیثوں سے معلوم ہوا کہ میت کو غسل دینا بہت ہی ثواب کا کام ہے اور

یہ بھی معلوم ہوا کہ میت کو اس کے قربت دار لوگ غسل دیں جو قربت میں زیادہ قریب

ہوں اور اگر ان کو غسل دینے کا طریقہ معلوم نہ ہو تو دوسرے لوگ غسل دیں جو دین دار اور

پرہیزگار ہوں۔

میت کو غسل دینے کا طریقہ:

سب سے پہلے جب میت کو غسل دینے کا ارادہ کریں تو اس کے کپڑے اتار دیں،

مگر بدن کا جتنا حصہ زندگی کی حالت میں چھپانا ضروری ہے اس کو بے ستر نہ کریں، پھر

① مستدرک الحاکم (۱/ ۳۵۴، ۳۶۲)

② مسند أحمد (۶/ ۱۱۹، ۱۲۰)

③ نیل الأوطار (۴/ ۲۶)

ہاتھ پر کپڑا لپیٹ کر اس کا استنجا کرائیں اور بدن پر کہیں نجاست ہو تو اس کو بھی پاک کریں، پھر وضو کرائیں اور سر اور ڈاڑھی میں بال ہوں تو انھیں کسی صاف کرنے والی چیز (صابن وغیرہ) سے دھوئیں۔ اگر میت عورت ہو تو اس کے سر کی چوٹیوں کو کھول کر اس کا سر دھوئیں، پھر تین بار پانی اور پیری کے پتوں سے غسل دیں اور آخری بار پانی میں کافور ملائیں، اگر تین بار سے زیادہ غسل دینے کی ضرورت محسوس ہو تو پانچ بار غسل دیں یا پانچ بار سے بھی زیادہ، مگر طاق ہونا چاہیے اور غسل دینے میں دائیں طرف سے شروع کریں۔ حضرت ام عطیہ رضی اللہ عنہا سے روایت ہے کہ ہم رسول اللہ صلی اللہ علیہ وسلم کی بیٹی حضرت زینب رضی اللہ عنہا کو غسل دے رہی تھیں، اسی حالت میں رسول اللہ صلی اللہ علیہ وسلم تشریف لائے اور فرمایا کہ اس کو پانی اور پیری کے پتوں سے غسل دو، تین بار یا پانچ بار یا اس سے زیادہ اگر تم کو ضرورت محسوس ہو اور آخری غسل میں کافور ڈالو۔ ایک اور روایت میں ہے کہ ان کی دائیں طرف سے اور وضو کی جگہوں سے شروع کرو۔^①

زری اور آہستگی سے غسل دیں اور میت سے کوئی مکروہ اور معیوب بات معلوم ہو تو اس کو چھپائیں اور کسی پر ظاہر نہ کریں۔ جس مقام میں غسل دیں وہاں پردہ کر لیں۔ حضرت ابن عمر رضی اللہ عنہما سے روایت ہے کہ جو شخص کسی مسلمان کی پردہ پوشی کرے گا، اللہ تعالیٰ قیامت کے دن اس کی پردہ پوشی کرے گا۔^②

نیز حضرت ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

”اپنے مردوں کی خوبیوں کو بیان کرو اور ان کی برائیوں کے ذکر سے باز رہو۔“^③

بعض علمائے کرام لکھتے ہیں کہ غسل دینے والا جب میت کی کوئی اچھی بات دیکھے،

③ صحیح البخاری، رقم الحدیث (۱۶۷، ۱۲۵۳) صحیح مسلم، رقم الحدیث (۹۳۹)

① صحیح البخاری، رقم الحدیث (۲۴۴۲) صحیح مسلم، رقم الحدیث (۲۵۸۰)

② سنن أبي داود، رقم الحدیث (۴۹۰۰) سنن الترمذی، رقم الحدیث (۱۰۱۹)

مثلاً اس کے چہرے کا چمکنا اور روشن ہونا یا اس سے خوشبو کا معلوم ہونا، تو بہتر ہے کہ اس کو لوگوں سے بیان کرے اور اگر کوئی مکروہ بات دیکھے، مثلاً اس کے چہرے یا بدن کا سیاہ ہو جانا یا اس کی صورت کا بدل جانا یا اس سے بدبو معلوم ہونا تو اس کو لوگوں پر ظاہر کرنا جائز نہیں۔

فائدہ: 1

جب میت کو غسل دینے کے لیے تخت یا چارپائی پر لٹائیں تو کس رخ پر لٹائیں؟ اس بارے میں کوئی حدیث تو ہماری نظر سے نہیں گزری، تاہم علما کی آرا اس بارے میں مختلف ہیں۔ بعض کہتے ہیں کہ جیسے قبر میں لٹایا جاتا ہے، اسی طرح غسل دینے کے وقت بھی لٹانا چاہیے اور بعض کہتے ہیں اس طرح لٹایا جائے کہ اس کے پیر قبیلے کی طرف ہوں۔ مذکورہ بالا حضرت ام عطیہ رضی اللہ عنہا والی حدیث سے معلوم ہوتا ہے کہ میت کو پانی اور بیری کے پتوں سے غسل دینا چاہیے، رہی یہ بات کہ بیری کے پتوں کو کس طریقے سے استعمال کرنا چاہیے، سو اس کے متعلق حدیث سے کوئی تشریح نہیں ملتی ہے۔ علامہ قرطبی رحمۃ اللہ علیہ نے لکھا ہے کہ بیری کے پتوں کو پانی میں ڈالیں اور پانی کو خوب حرکت دیں، یہاں تک کہ جھاگ نکلے، پھر اس جھاگ کو میت کے تمام بدن پر ملیں۔ پھر خالص پانی ڈالیں، یہ ایک غسل ہوا۔ ملک عرب میں یہ دستور ہے کہ بیری کے پتوں کو پانی میں پیس کر میت کے تمام بدن پر ملتے ہیں، پھر خالص پانی سے بدن کو صاف کر دیتے ہیں۔

میت چونکہ منہ اور ناک سے پانی خارج نہیں کر سکتی، اس لیے میت کو مضمضہ [کلی کرانے] اور استنشاق [ناک میں پانی ڈالنے] کے ساتھ وضو نہیں کرانا چاہیے، صرف انگلی پر کپڑا لپیٹ کر اس کے مسوڑھوں، دانتوں اور لبوں کو مل دیا جائے اور ناک کے نتھنوں میں انگلی پھیری جائے۔

فائدہ: 2

تین بار غسل دینے کے بعد میت کی شرم گاہ سے کوئی شے خارج ہو تو اس کا دھو دینا کافی ہے یا پھر دوبارہ غسل دینا چاہیے؟ اس بارے میں علما کے دو قول ہیں۔ حضرت حسن بصری رحمۃ اللہ علیہ

کہتے ہیں کہ دھو دینا کافی ہے، پھر دوبارہ غسل دینے کی ضرورت نہیں، یہی علمائے حنفیہ کا قول ہے اور امام محمد بن سیرین رحمۃ اللہ علیہ کہتے ہیں کہ تین بار غسل دیا جائے۔ اگر تین بار غسل دینے کے بعد کوئی شے خارج ہو تو پانچ بار غسل دیا جائے۔ اگر پانچ بار غسل دینے کے بعد کوئی شے خارج ہو تو سات بار غسل دیا جائے۔ یہ امام محمد بن سیرین وہ شخص ہیں جو تجھیر و تکفین کے احکام و مسائل کو تمام تابعین سے زیادہ جاننے والے تھے، انھوں نے غسل دینے کا طریقہ حضرت حضرت ام عطیہ رضی اللہ عنہا سے سیکھا تھا اور خوابوں کے معروف تعبیر دان بھی تھے۔

فائدہ: 4

کوئی مسلمان مرجانے کے بعد نجس و ناپاک نہیں ہوتا ہے۔ حضرت ابن عباس رضی اللہ عنہما نے فرمایا کہ اپنی میت کو نجس مت کہو، کیونکہ مومن نجس نہیں، نہ زندگی کی حالت میں اور نہ مرنے کے بعد۔^①

کفن کا بیان:

میت نے اگر کچھ مال چھوڑا ہے تو پہلے اس سے اس کی تجھیر و تکفین کی جائے گی، اگر اس قدر مال چھوڑا ہے کہ اس سے کفن مسنون ہو سکتا ہے تو کفن مسنون ہی دینا چاہیے، یعنی میت مرد ہو تو تین کپڑے اور عورت ہو تو پانچ کپڑے اور اگر اس قدر مال نہیں چھوڑا ہے تو تین اور پانچ کی کوئی قید نہیں، دو کپڑے ہو سکیں تو دو ہی کافی ہیں، ایک ہو سکے تو ایک ہی کافی ہے، بلکہ ضرورت کے وقت ایک ایسے کپڑے میں بھی کفننا جائز ہے جو اس قدر لمبا نہ ہو کہ میت کے پورے قد کو چھپائے، ایسی صورت میں سر کی طرف کفننا چاہیے اور پیروں کی طرف اذخر [ایک خوشبودار گھاس کا نام ہے جو عرب میں ہوتی ہے] سے یا کسی اور گھاس سے چھپا دینا چاہیے۔

حضرت عبداللہ بن عوف رضی اللہ عنہ سے روایت ہے کہ جنگِ احد کے دن حضرت مصعب بن عمیر رضی اللہ عنہ شہید ہوئے تو ان کے کفن کے لیے کوئی کپڑا نہیں ملا، مگر ایک ایسی چادر تھی جس

① سنن سعید بن منصور. فتح الباری شرح صحیح البخاری (۱۲۷/۳)

سے ہم لوگ ان کا سر چھپاتے تو پیر کھل جاتے اور پیر چھپاتے تو سر کھل جاتا۔ رسول اللہ ﷺ نے فرمایا کہ ہم لوگ ان کا سر چھپائیں اور پیروں پر ازخروال دیں۔^①

حضرت حمزہ رضی اللہ عنہ بھی اسی طرح ایک ناکافی کپڑے میں کفنائے گئے تھے کہ سر کی طرف کفن تھا اور پیر ازخروگھاس سے چھپا دیے گئے تھے۔

کفن کا کپڑا:

حضرت ابن عباس رضی اللہ عنہما سے روایت کہ رسول اللہ ﷺ نے فرمایا:

”سفید کپڑے پہنو، کیونکہ وہ تمہارے بہترین کپڑوں میں سے ہیں اور ان میں اپنے مُردوں کو کفناؤ۔“^②

اس حدیث سے معلوم ہوا کہ کفن سفید ہونا بہتر ہے۔ حضرت جابر رضی اللہ عنہ سے روایت

ہے کہ رسول اللہ ﷺ نے فرمایا:

”جب کوئی اپنے بھائی کو کفن دے تو اچھا کفن دے۔“^③

اچھے کفن کا مطلب یہ ہے کہ عدد اور طول و عرض میں کامل اور سنت کے مطابق ہو، اور قیمت میں اوسط درجے کا ہو اور پاک و صاف اور ساتر ہو۔ اچھے کفن سے یہ مطلب نہیں ہے کہ بیش قیمت ہو، کیونکہ بیش قیمت کفن دینے کی ممانعت آئی ہے۔ حضرت علی رضی اللہ عنہ سے روایت ہے کہ رسول اللہ ﷺ نے فرمایا:

”کفن میں حد سے نہ بڑھو [یعنی بیش قیمت کفن نہ دو] کیوں کہ وہ بہت جلد چھین لیا جائے گا (یعنی گل سٹر جائے گا)۔“^④

کفن کے لیے نیا کپڑا ہونا ضروری نہیں ہے، پرانے اور مستعمل کپڑے میں بھی

① صحیح البخاری، رقم الحدیث (۱۲۷۵)

② سنن أبي داود، رقم الحدیث (۳۸۷۸) سنن ابن ماجہ، رقم الحدیث (۱۴۷۲)

③ صحیح مسلم، رقم الحدیث (۹۴۳)

④ سنن أبي داود، رقم الحدیث (۳۱۵۴)

مردوں کو دفن کرنا جائز و درست ہے۔ رسول اللہ ﷺ نے اپنی بیٹی حضرت زینب رضی اللہ عنہا کے کفن میں اپنا مستعمل تہبند دیا تھا۔

حضرت ابو بکر رضی اللہ عنہ نے اپنے مرنے کے وقت اپنے اس کپڑے کی طرف اشارہ کر کے جس کو وہ پہنے ہوئے تھے، فرمایا کہ میرے اس کپڑے کو دھولینا اور دو نئے کپڑے لے لینا اور مجھے ان ہی پرانے اور نئے کپڑوں میں کفننا۔ حضرت عائشہ رضی اللہ عنہا نے کہا: آپ کا یہ کپڑا تو پرانا ہے، آپ نے فرمایا: مردے کی نسبت زندہ نئے کپڑے کا زیادہ مستحق ہے۔^①

اپنا کفن خود تیار کر کے رکھ لینا:

اپنی زندگی میں اپنے لیے کفن تیار رکھنا جائز ہے۔ صحیح بخاری کی ایک حدیث میں آیا ہے کہ رسول اللہ ﷺ ایک روز ایک اچھی چادر پہن کر باہر تشریف لائے۔ ایک شخص نے کہا: یا رسول اللہ ﷺ! یہ چادر مجھے عنایت فرمائیے۔ لوگوں نے اس سے کہا: تم نے اچھا نہیں کیا، رسول اللہ ﷺ نے اس کو رغبت سے پہنا تھا اور تم کو معلوم ہے کہ آپ ﷺ کسی سائل کا سوال رد نہیں فرماتے، اس شخص نے کہا: میں نے اس کو پہننے کے واسطے نہیں مانگا ہے، بلکہ میں نے اس کو اپنے کفن کے واسطے مانگا ہے۔^②

کفن کو زمزم میں بھگونے کی رسم:

یہاں یہ بات بھی قابلِ توجہ ہے کہ آج کل حجاج کرام اپنے لیے اور اپنے اعزاء و اقارب کے لیے کفن کا کپڑا آبِ زمزم میں بھگو کر لاتے ہیں۔ نبی اکرم ﷺ، صحابہ و تابعین اور سلفِ صالحین سے اس بات کا کوئی ثبوت نہیں ملتا۔ آبِ زمزم فی نفسہ بڑا بابرکت ہے، لیکن اگر مرنے والے کے عمل ہی درست نہ ہوں تو پھر آبِ زمزم تو کیا، عبد اللہ بن ابی بن سلول کو تو نبی اکرم ﷺ کی مبارک قمیص اور نمازِ جنازہ سے بھی فائدہ نہیں ہوا تھا اور پھر

① صحیح البخاری، رقم الحدیث (۱۳۸۷)

② صحیح البخاری، رقم الحدیث (۱۲۷۷)

اس جیسوں کی نمازِ جنازہ سے آپ ﷺ کو منع ہی کر دیا گیا تھا۔^①

اس واقعے میں بڑی عبرتیں اور لمحاتِ فکر یہ ہیں۔

کفن پر دعائیہ کلمات لکھنے کا رواج:

آج کل کفن پر دعائیہ کلمات لکھنے کا بھی کافی رواج ہے، حالانکہ قرآن و سنت، خلفائے راشدین رضی اللہ عنہم کے عمل، آثارِ صحابہ و تابعین اور اقوالِ ائمہ کرام، کسی سے بھی یہ فعل ثابت نہیں، لہذا جو کام خیر القرون میں نہ ہوا ہو، وہ باعثِ خیر و برکت ہرگز نہیں ہو سکتا۔^②

مردوں کے لیے کفنِ مسنون کا بیان:

مردوں کے لیے کفنِ مسنون تین کپڑے ہیں اور وہ تین لفافے ہیں، یعنی تین چادریں جو اس قدر لمبی اور چوڑی ہوں جن میں میت کو خوب اچھی طرح لپیٹ سکیں اور وہ قدم تک بخوبی چھپ جائے۔ حضرت عائشہ رضی اللہ عنہا سے روایت ہے:

”رسول اللہ ﷺ تین کپڑوں میں کفنائے گئے، جو سفید تھے اور مقامِ سحول کے بنے ہوئے اور سوتی تھے جن میں نہ کرتا تھا نہ عمامہ۔“^③

جامع ترمذی [حدیث: ۹۹۷] میں ہے کہ رسول اللہ ﷺ کے کفن کے بارے میں مختلف روایتیں آئی ہیں، ان تمام روایتوں میں حضرت عائشہ رضی اللہ عنہا کی یہ روایت زیادہ صحیح ہے اور اکثر اہل علم صحابہ رضی اللہ عنہم وغیرہ کا اسی پر عمل ہے اور مردوں کو کرتا، ازار اور لفافے میں بھی کفننا ثابت ہے۔ موطا امام مالک رضی اللہ عنہ (۲/۱۹۰، ج: ۵۷۶) موطا امام محمد رضی اللہ عنہ (ص: ۱۶۲)، بخاری (رقم الحدیث: ۱۲۶۹) اور مسلم (رقم الحدیث: ۲۴۰۰) میں حضرت ابن عمر رضی اللہ عنہما سے روایت ہے کہ عبد اللہ بن ابی کا جب انتقال ہوا تو اس کے بیٹے نے رسول اللہ ﷺ

① تفصیل کے لیے دیکھیں: سورة التوبة (آیت: ۸۰ اور ۸۴) صحیح البخاری، کتاب الجنائز،

باب الكفن في القميص ... مع الفتح (۳/۱۳۸)

② أحكام الجنائز (ص: ۲۴۸)

③ صحیح البخاری، رقم الحدیث (۱۲۷۳) صحیح مسلم، رقم الحدیث (۹۴۱)

سے عرض کی کہ آپ ﷺ مجھے اپنا کرتا عنایت فرمائیے، میں اس میں اپنے باپ کو کفنناؤں گا، آپ ﷺ نے ان کو اپنا کرتا دے دیا۔

مردوں کو کفن دینے کا طریقہ:

① کفننا نے سے پہلے مردوں کے سر اور ڈاڑھی اور کفن میں حنوط لگانا چاہیے اور اگر حنوط موجود نہ ہو تو عطر یا کوئی اور خوشبو استعمال کرنا چاہیے۔

② مسند احمد (۳/۳۳۱) میں حضرت جابر رضی اللہ عنہ سے روایت ہے کہ رسول اللہ ﷺ نے فرمایا: جب تم میت کو دھوئی دو تو تین مرتبہ دو اور بیہتی (۳/۴۰۵) کی روایت میں ہے کہ میت کے کفن کو تین بار دھوئی دو۔

③ سجدے کی جگہوں پر کافور ملنا چاہیے، حضرت ابن مسعود رضی اللہ عنہ نے فرمایا کہ میت کے مواضع سجود (یعنی دونوں ہتھیلیوں، ناک، پیشانی، دونوں زانوں اور دونوں پاؤں کے اگلے حصہ) پر کافور ملا جائے۔

عورتوں کے کفن مسنون کا بیان:

عورتوں کے لیے کفن مسنون کے جو پانچ کپڑے ہیں، وہ یہ ہیں: تہبند، کرتا اور خمار جس کو دامنی کہتے ہیں یعنی سر بند اور دولفافی یعنی دو چادریں، حضرت لیلیٰ ثقفیہ رضی اللہ عنہا سے روایت ہے:

”ان عورتوں میں میں بھی تھی جنہوں نے رسول اللہ ﷺ کی بیٹی ام کلثوم رضی اللہ عنہا کو ان کی وفات کے وقت غسل دیا تھا، پس رسول اللہ ﷺ نے پہلے ہم کو تہبند دیا، پھر کرتا، پھر خمار، پھر چادر، پھر ایک دوسرے کپڑے میں لپیٹی گئیں۔ رسول اللہ ﷺ دروازے کے پاس بیٹھے ہوئے تھے، ان کے پاس کفن تھا، ایک ایک کپڑا ہم کو دیتے تھے۔“^①

① سنن أبي داود، رقم الحديث (۳۱۵۷)

حدیث میں اس کی تصریح نہیں آئی ہے کہ عورتوں کے کفن میں جو تہبند دیا جائے وہ کتنا لمبا اور کتنا چوڑا ہونا چاہیے، لیکن یہ بات ثابت ہے کہ رسول اللہ ﷺ نے اپنی بیٹی حضرت زینب رضی اللہ عنہا کے کفن میں اپنا تہبند اپنی کمر سے کھول کر دیا تھا، جس سے معلوم ہوتا ہے کہ عورتوں کے تہبند کی لمبائی چوڑائی شرعی تہبند کے مطابق ہونی چاہیے اور عورتوں کا کرتا مونڈھے سے قدموں تک ہونا چاہیے، جیسا کہ زندہ عورتوں کو اتنا لمبا کرتا پہننا درست ہے اور خمار یعنی سر بند کا طول و عرض اس قدر ہونا چاہیے کہ عورت کا سر مع اس کے بالوں کے اس میں چھپ سکے۔

عورتوں کو کفن پہنانے کا طریقہ:

کفن آنے سے پہلے مرد کی طرح عورت کے سجدے کی جگہوں پر بھی کافور ملنا چاہیے اور حنوط یا عطر استعمال کرنا چاہیے، عورت کے سر کے بالوں کی تین چوٹیاں بنا کر پیچھے ڈال دینا چاہیے، سر کے آگے کے بالوں کی ایک چوٹی بنائی جائے اور سر کے دونوں جانب کے بالوں کی دو چوٹیاں بنائی جائیں اور عورت کے کفن کو بھی کسی خوشبودار چیز اگر یا لوبان سے دھونی دی جائے۔

عورت کو پہلے تہبند میں لپیٹیں اور تہبند کو زندہ کی طرح کمر سے نہ باندھیں، بلکہ بغل سے لے کر سینہ اور کمر اور ران وغیرہ بدن کے جس قدر حصے پر لپیٹ سکیں لپیٹیں، پھر کرتا پہنائیں، پھر خمار یعنی سر بند سے اس کے سر اور بالوں کو چھپائیں، پھر دونوں لفافوں میں لپیٹیں، پھر سر اور پیر کی طرف کفن کو گرہ لگا دیں۔

مراجعِ درس

① مقالاتِ محدث مبارکپوری رحمہ اللہ۔

تالیف: فضیلۃ الشیخ مولانا محمد منیر قمر ؒ

② نمازِ جنازہ۔

تالیف: محترمہ ام منیب

③ دنیا کے اے مسافر۔

دوسری زندگی کا پہلا سفر

حمد و ثنا اور خطبہ مسنونہ کے بعد:

سورت عبس (آیت: ۲۱) میں ارشادِ باری تعالیٰ ہے:

﴿ثُمَّ آمَاتَهُ فَأَقْبَرَتْهُ﴾ ”پھر اس کو موت دی، پھر قبر میں دفن کرایا۔“

خوبصورت تہذیب:

اسلامی تہذیب کیسی خوبصورت تہذیب ہے کہ مسلمان کے جسم کو زندگی کے اختتام پر بھی بہت احترام سے غسل دے کر، اجلا لباس اور سفید کفن پہنا کر، خوشبوؤں میں بسا کر بہت عزت و احترام کے ساتھ کندھوں پر اٹھا کر، اجتماعی نظم کا مظاہرہ کرتے ہوئے نمازِ جنازہ پڑھ کر دعاؤں کے ساتھ مغفرت طلب کرتے ہوئے خاموشی سے اسے اس کی آخری قیام گاہ میں سپردِ خاک کر دیا جاتا ہے۔ اس کے برعکس غیر اسلامی تہذیبوں میں انسانیت کے ایسے احترام کی کوئی مثال نہیں ملتی۔

جنازہ اٹھانے اور اس کے ساتھ چلنے کا بیان:

جنازہ اٹھانے میں کسی قسم کی کوئی دعا ثابت نہیں ہے۔ خود سرورِ عالم رسول اللہ ﷺ نے جنازہ اٹھایا ہے اور بڑے بڑے جلیل القدر صحابہ رضی اللہ عنہم اور تابعین اور ائمہ دین رضی اللہ عنہم نے جنازہ اٹھایا ہے، لہذا جو شخص جنازے کے اٹھانے میں کوئی دعا ثابت سمجھے وہ ضعیف الایمان ہے۔ جنازے کے ساتھ چلنا ایک حق ہے من جملہ ان حقوق کے جو مسلمانوں میں باہم ایک دوسرے پر واجب ہیں۔ اس کے علاوہ جنازے کے ساتھ چلنے میں بڑا ثواب ہے۔ حضرت ابوہریرہ رضی اللہ عنہ سے روایت ہے کہ رسول اللہ ﷺ نے فرمایا کہ مسلمانوں میں باہم ایک دوسرے پر

پانچ حق واجب ہیں، سلام کا جواب دینا، مریض کی عیادت کرنا، جنازے کے ساتھ چلنا، دعوت قبول کرنا اور چھینکنے والے کا جواب دینا۔^①

نیز حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”جو شخص ایمان کا کام سمجھ کر اور ثواب حاصل کرنے کی نیت سے کسی مسلمان کے جنازے کے ساتھ جائے اور برابر اس کے ساتھ رہے، یہاں تک کہ اس کے جنازے کی نماز پڑھے اور اس کے دفن سے فارغ ہو تو وہ دو قیراط ثواب لے کر لوٹے گا، ہر قیراط اُحد پہاڑ کے برابر ہوگا اور جو شخص اس کے جنازے کی نماز پڑھ کر دفن سے پہلے ہی لوٹ آئے، تو وہ ایک قیراط ثواب لے کر لوٹے گا۔“^②

سبحان اللہ! جنازے کے ساتھ جانے میں کتنا بڑا ثواب ہے، مگر بہت سے مسلمان اپنی غفلت کی وجہ سے اتنے بڑے ثواب سے اپنے آپ کو محروم رکھتے ہیں۔ جنازے کو سرعت اور تیزی کے ساتھ لے چلنے کا حکم ہے۔^③

جنازے کے ساتھ عورتوں کا جانا جائز نہیں ہے، جیسا کہ حضرت انس رضی اللہ عنہ سے روایت ہے اور اس روایت کو حافظ ابن حجر نے فتح الباری (۱۸۲/۳) میں ذکر کیا ہے اس روایت میں ہے کہ ہم لوگ رسول اللہ صلی اللہ علیہ وسلم کے ساتھ ایک جنازے میں نکلے، تو آپ صلی اللہ علیہ وسلم نے عورتوں کو دیکھ کر ان سے پوچھا: کیا تم جنازے کو اٹھاؤ گی؟ انھوں نے کہا: نہیں، آپ صلی اللہ علیہ وسلم نے فرمایا: کیا تم دفن کرو گی؟ انھوں نے کہا: نہیں، آپ صلی اللہ علیہ وسلم نے فرمایا: تم لوٹ جاؤ گنہگار ہو کر!^④

جو لوگ جنازے کے ساتھ جائیں ان کو چاہیے کہ جب تک جنازہ کندھے پر سے زمین

① صحیح البخاری، رقم الحدیث (۱۱۸۳) صحیح مسلم، رقم الحدیث (۲۱۶۲)

② صحیح البخاری، رقم الحدیث (۴۷) صحیح مسلم، رقم الحدیث (۹۴۵)

③ صحیح البخاری، رقم الحدیث (۱۳۱۵)

④ مسند أبي يعلى (۱۳۲/۴) رقم الحدیث (۴۰۴۳)

پر نہ رکھا جائے تب تک نہ بیٹھیں۔ کیوں کہ حضرت ابو سعید خدری رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”جب تم لوگ جنازے کے ساتھ چلو تو نہ بیٹھو، یہاں تک کہ جنازہ رکھا جائے۔“^(۱)

جنازے کے ساتھ کوئی کلمہ یا کوئی دعایا قرآن مجید بلند آواز سے پڑھتے ہوئے نہیں چلنا چاہیے۔^(۲) کیونکہ حدیث صحیح سے اس کا کچھ ثبوت نہیں ملتا۔

نمازِ جنازہ کا بیان:

نمازِ جنازہ کے لیے وضو ضروری ہے، جیسا کہ دوسری نمازوں کے لیے ضروری ہے۔ جنازے کی نماز مسجد میں پڑھنا جائز و درست ہے۔ صحیح مسلم (رقم الحدیث: ۹۷۳) میں حضرت عائشہ رضی اللہ عنہا سے روایت ہے۔ سہل سہیل رضی اللہ عنہما کے جنازے کی نماز بھی مسجد ہی میں پڑھی گئی۔^(۳) مگر مسجد میں نمازِ جنازہ پڑھنے کی عادت نہیں بنانی چاہیے، بلکہ نمازِ جنازہ کے لیے مسجد کے علاوہ کوئی اور جگہ مقرر کرنی چاہیے، جیسا کہ رسول اللہ صلی اللہ علیہ وسلم کے زمانے میں مسجدِ نبوی کے علاوہ ایک خاص جگہ نمازِ جنازہ کے لیے مقرر تھی۔^(۴)

نمازِ عصر اور نمازِ ظہر کے بعد نمازِ جنازہ پڑھنا جائز ہے، ہاں آفتاب کے طلوع ہونے اور غروب ہونے کے وقت اور ٹھیک دوپہر کو آفتاب کے کھڑے ہونے زوال کے وقت نمازِ جنازہ نہیں پڑھنا چاہیے۔

نمازِ جنازہ پڑھنے کا طریقہ:

نمازِ جنازہ پڑھنے کا طریقہ یہ ہے کہ میت اگر مرد ہو تو اس کے سر کے پاس اور

^(۱) صحیح البخاری، رقم الحدیث (۱۳۱۰) صحیح مسلم (۹۵۸)، سنن أبي داود (۳۱۷۳)

^(۲) دیکھئے: الدر المختار (۲/ ۲۳۳) مع رد المحتار وغیرہ

^(۳) الدراية (۱/ ۲۳۵)

^(۴) صحیح البخاری، رقم الحدیث (۱۳۲۹)

عورت ہو تو اس کی کمر کے پاس امام کھڑا ہو، اس کی دلیل یہ ہے کہ مسند احمد (۳/۱۱۸) سنن الترمذی (رقم الحدیث: ۱۰۳۴) اور سنن ابن ماجہ (رقم الحدیث: ۱۴۹۴) میں ابو غالب سے روایت ہے کہ حضرت انس رضی اللہ عنہ نے ایک مرد کے جنازے کی نماز پڑھی تو اس کے سر کے پاس کھڑے ہوئے، جب وہ جنازہ اٹھایا گیا تو ایک عورت کا جنازہ لایا گیا۔ پھر اس پر حضرت انس رضی اللہ عنہ نے جنازہ کی نماز پڑھی تو اس کے وسط میں کھڑے ہوئے اور ہم لوگوں میں علاء بن زیاد علوی بھی تھے، انھوں نے جب مرد اور عورت کے جنازے میں کھڑے ہونے کا یہ فرق دیکھا تو کہا: اے ابو حمزہ! (ابو حمزہ حضرت انس رضی اللہ عنہ کی کنیت ہے) کیا اسی طرح رسول اللہ صلی اللہ علیہ وسلم مرد کے جنازے میں اور عورت کے جنازے میں کھڑے ہوتے تھے، جہاں آپ کھڑے ہوئے ہیں؟

حضرت انس رضی اللہ عنہ نے کہا: ہاں۔ (اس حدیث کو امام ترمذی نے حسن کہا ہے) صحیح بخاری (رقم الحدیث: ۱۳۳۲) میں حضرت سمرہ بن جندب رضی اللہ عنہ سے روایت ہے کہ میں نے رسول اللہ صلی اللہ علیہ وسلم کے پیچھے ایک عورت پر جنازے کی نماز پڑھی جو اپنے نفاس میں وفات پا گئی تھی، تو رسول اللہ صلی اللہ علیہ وسلم اس کے وسط میں کھڑے ہوئے۔ ان دونوں حدیثوں سے صاف طور سے ثابت ہوا کہ میت مرد ہو تو امام کو اس کے سر کے پاس اور عورت ہو تو اس کے وسط میں کمر کے پاس کھڑا ہونا چاہیے۔

جنازے کی نماز میں پہلی تکبیر کے بعد سورت فاتحہ اور دوسری تکبیر کے بعد درود شریف اور تیسری تکبیر کے بعد دعا اور چوتھی کے بعد سلام پھیرنے کا ثبوت یہ ہے کہ حضرت ابو امامہ رضی اللہ عنہ سے روایت ہے کہ انھوں نے کہا کہ نماز جنازہ میں سنت یہ ہے کہ سورت فاتحہ پڑھے اور رسول اللہ صلی اللہ علیہ وسلم پر درود پڑھے، پھر میت کے لیے اخلاص کے ساتھ دعا کرے اور قراءت نہ کرے مگر ایک بار، پھر سلام پھیر دے۔ حافظ ابن حجر رضی اللہ عنہ نے کہا ہے کہ اس حدیث کے راوی صحیحین کے راوی ہیں۔ (کذا فی النیل: ۴/۷۰)

رسول اللہ صلی اللہ علیہ وسلم سے نماز جنازہ میں احادیث صحیحہ سے چار تکبیریں ثابت ہیں۔

نماز جنازہ کی دعائیں:

① صحیح مسلم (رقم الحدیث: ۹۶۳) میں حضرت عوف بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے ایک جنازے پر نماز پڑھی، میں نے آپ صلی اللہ علیہ وسلم کی دعایا دکر لی، آپ صلی اللہ علیہ وسلم یوں دعا فرما رہے تھے:

«اللَّهُمَّ اغْفِرْ لَهُ وَارْحَمْهُ وَعَافِهِ وَاعْفُ عَنْهُ وَآكْرِمْ نَزْلَهُ وَوَسِّعْ مُدْخَلَهُ وَاعْسِلْهُ بِالْمَاءِ وَالثَّلْجِ وَالْبَرَدِ، وَنَقِّهِ مِنَ الْخَطَايَا كَمَا يُنْقَى الثُّوبُ الْأَبْيَضُ مِنَ الدَّنَسِ، وَأَبْدِلْهُ دَارًا خَيْرًا مِّنْ دَارِهِ وَأَهْلًا خَيْرًا مِّنْ أَهْلِهِ وَزَوْجًا خَيْرًا مِّنْ زَوْجِهِ وَأَدْخِلْهُ الْجَنَّةَ وَأَعِذْهُ مِنْ عَذَابِ الْقَبْرِ وَمِنْ عَذَابِ النَّارِ»^①

”اے اللہ! تو اس کو بخش دے اور اس پر رحم کر اور اس کو عافیت دے اور اس کے گناہ معاف کر اور اس کی مہمانی اچھی کر اور اس کی قبر کو کشادہ کر اور اس کو پانی، برف اور اولوں سے دھو دے اور اس کو گناہوں سے پاک کر جیسا کہ تونے سفید کپڑے کو میل کچیل سے پاک کیا اور اس کے گھر سے اچھا گھر اور اس کے گھر والے سے اچھے گھر والے اور اس کے جوڑے سے اچھا جوڑا اس کو بدلے میں دے اور اس کو جنت میں داخل کر اور اس کو قبر کے عذاب اور آگ کے عذاب سے پناہ میں رکھ۔“ نمازِ جنازہ کی تمام دعاؤں سے یہ دعا زیادہ صحیح ہے۔

② حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نمازِ جنازہ میں یہ دعا پڑھتے تھے:

«اللَّهُمَّ أَنْتَ رَبُّهَا وَأَنْتَ خَلَقْتَهَا وَأَنْتَ هَدَيْتَهَا لِلْإِسْلَامِ وَأَنْتَ قَبَضْتَ رُوحَهَا وَأَنْتَ أَعْلَمُ بِسِرِّهَا وَعَلَانِيَتِهَا جِئْنَا شُفَعَاءَ فَأَغْفِرْ لَهَا»^②

① صحیح مسلم (۶۶۳/۲) الفتح الربانی (۷/۲۳۷، ۲۳۸)

② سنن أبي داود، رقم الحدیث (۳۲۰۰) سنن النسائی، عمل الیوم واللیلة، رقم الحدیث (۱۸۵۰)

”اے اللہ! تو اس کا رب ہے، تو ہی نے اس کو پیدا کیا اور تو ہی نے اس کو اسلام کی ہدایت دی اور تو ہی نے اس کی روح کو قبض کیا اور تو ہی اس کے پوشیدہ اور اس کے ظاہر کو خوب جانتا ہے، ہم لوگ سفارشی ہو کر آئے ہیں، پس تو اس کو بخش دے۔“

⑧ ایک معروف دعا یہ بھی ہے:

«اللَّهُمَّ اغْفِرْ لَهُ وَارْحَمْهُ وَعَافِهِ وَاعْفُ عَنْهُ وَأَكْرِمْ نُزُلَهُ وَوَسِّعْ مَدْخَلَهُ وَأَغْسِلْهُ بِالْمَاءِ وَالثَّلْجِ وَالْبَرَدِ وَنَقِّهِ مِنَ الْخَطَايَا كَمَا نَقَّيْتَ الثَّوْبَ الْأَبْيَضَ مِنَ الدَّنَسِ وَأَبْدِلْهُ دَارًا خَيْرًا مِنْ دَارِهِ وَ أَهْلًا خَيْرًا مِنْ أَهْلِهِ وَزَوْجًا خَيْرًا مِنْ زَوْجِهِ وَأَدْخِلْهُ الْجَنَّةَ وَأَعِذْهُ مِنْ عَذَابِ الْقَبْرِ وَمِنْ عَذَابِ النَّارِ»^①

”اے اللہ تو اس کو بخش دے اور اس پر رحم کر اور اس کو عافیت دے اور اس کے گناہ معاف کر اور اس کی مہمانی اچھی کر اور اس کی قبر کو کشادہ کر اور اس کو پانی، برف اور اولے سے دھو دے اور اس کو گناہوں سے پاک کر جیسا کہ تونے سفید کپڑے کو میل کچیل سے پاک کیا اور اس کے گھر سے اچھا گھر اور اس کے گھر والوں سے اچھے گھر والے اور اس کے جوڑے سے اچھا جوڑا اس کو بد لے میں دے اور اس کو جنت میں داخل کر اور اس کو قبر کے عذاب اور آگ کے عذاب سے پناہ میں رکھ۔“

قبرستان کے آداب:

قبرستان پہنچ کر جب تک جنازہ زمین پر نہ رکھا جائے، تب تک بیٹھنا منع ہے۔
قبرستان میں غافل اور بے پرواہ لوگوں کی طرح ہنسی مذاق اور دنیاوی باتیں نہ کی جائیں۔

① جامع الترمذی، رقم الحدیث (۱۰۲۵)

قبر اور دفن کا بیان :

مسند احمد (۳/ ۱۳۹) اور سنن ابن ماجہ (رقم الحدیث: ۱۵۵۷) میں حضرت انس رضی اللہ عنہ سے روایت ہے کہ مدینے میں دو شخص قبر کھودنے والے تھے، ایک بغلی (لحد والی) قبر کھودتا تھا اور ایک شق یا صندوقی، جب رسول اللہ ﷺ کا انتقال ہوا تو صحابہ رضی اللہ عنہم نے دونوں کے پاس آدمی بھیجا کہ جو پہلے آئے وہی آپ ﷺ کے لیے قبر کھودے، پس پہلے وہ شخص پہنچا جو بغلی قبر کھودتا تھا اور آپ ﷺ کے لیے بغلی قبر کھودی گئی، حضرت ابو بکر اور حضرت عمر رضی اللہ عنہما کے لیے بھی بغلی قبریں کھودی گئی تھیں۔^(۱)

دونوں قسم کی قبر میں میت کے رکھنے کی جگہ اتنی کشادہ ہونی چاہیے کہ اس میں وہ کسی تنگی کے بغیر رکھا جاسکے۔ قبر کھودنے میں بہت احتیاط کرنی چاہیے، کسی مردے کی کوئی پرانی ہڈی نکلے تو ٹوٹنے نہ پائے۔ جو ہڈی نکلے اس کو حفاظت کے ساتھ تمام پھر اسی قبر میں دفن کر دینا چاہیے۔ حضرت عائشہ رضی اللہ عنہا سے روایت ہے کہ رسول اللہ ﷺ نے فرمایا:

”مردہ کی ہڈی کا توڑنا ایسا ہے جیسے زندہ شخص کی ہڈی کا توڑنا۔“^(۲)

مردے کو لحد میں رکھنے کے لیے بقدر ضرورت دو یا تین یا چار آدمی قبر میں داخل ہوں۔ رسول اللہ ﷺ کی قبر میں چار آدمی داخل ہوئے تھے۔ عورت کی قبر میں اس کے محرم لوگ داخل ہوں۔ عورت کی قبر میں اس کا شوہر بھی داخل ہو سکتا ہے، اگر محرم یا شوہر موجود نہ ہوں تب غیر محرم داخل ہوں۔ حضرت انس رضی اللہ عنہ نے فرمایا کہ مردہ قبر کی پاؤں والی جانب سے قبر میں داخل کیا جائے۔^(۳)

میت اگر عورت ہے تو قبر میں داخل کرنے کے وقت قبر پر پردہ کرنا چاہیے اور اگر مرد ہے تو پردہ نہیں کرنا چاہیے، اس بارے میں کئی روایتیں آئی ہیں۔ میت کو جب قبر میں

① التلخیص (۲/ ۱۲۷) الدرایۃ (۱/ ۲۳۹) رقم الحدیث (۳۰۹)

② سنن أبي داود، رقم الحدیث (۳۲۰۷)

③ مصنف ابن أبي شيبة (۳/ ۱۷) رقم الحدیث (۱۱۶۷۷)

داخل کریں تو کہیں:

«بِسْمِ اللّٰهِ وَ عَلٰی مِلَّةِ رَسُوْلِ اللّٰهِ ﷺ»

’اللہ کے نام سے اور رسول ﷺ کی ملت پر۔‘

حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا:

”جب تم لوگ مردوں کو قبر میں رکھو تو کہو:

«بِسْمِ اللّٰهِ وَ عَلٰی مِلَّةِ رَسُوْلِ اللّٰهِ ﷺ»^①

پھر اس کے سر اور پیر کی گرہ کھول دینا چاہیے۔^②

پھر کچی اینٹوں کو کھڑی کر کے لحد کو بند کریں، اسی طرح رسول اللہ ﷺ کی لحد کچی

اینٹوں سے بند کی گئی تھی۔^③

امام نووی نے مسلم کی شرح (۱/ ۳۱۱) میں لکھا ہے کہ رسول اللہ ﷺ کی لحد نو

اینٹوں سے بند کی گئی تھی۔ جب لحد بند ہو جائے تو عورت کی قبر سے پردہ ہٹالیں اور آہستہ

آہستہ مٹی گرائیں اور سب لوگ دونوں ہاتھوں سے تین تین بار مٹی ڈالیں۔

حضرت عامر بن ربیعہ رضی اللہ عنہ سے روایت ہے کہ رسول اللہ ﷺ نے حضرت عثمان بن

مظعون رضی اللہ عنہ کے جنازے کی نماز پڑھی اور ان کی قبر پر آئے اور تین بار دونوں ہاتھوں سے

کھڑے ہو کر مٹی ڈالی۔^④

صحیح بخاری (رقم الحدیث: ۱۳۹۰) میں سفیان تمار سے روایت ہے کہ انھوں نے

رسول اللہ ﷺ کی قبر کو مسنم یعنی کوہان شتر کی طرح بنائی ہوئی دیکھا تھا۔ پھر قبر پر پانی

چھڑکیں۔ حضرت جابر رضی اللہ عنہ سے روایت ہے کہ رسول اللہ ﷺ کی قبر پر ایک مشکیزہ پانی

① سبل السلام (۱۵۴/۲) التلخیص (۱۲۹/۲) نیل الأوطار (۸۱۰/۴)

② شرح معانی الآثار للطحاوی (۵۰۷/۱)

③ صحیح مسلم، رقم الحدیث (۹۶۶)

④ سنن الدارقطنی (۷۶/۱)

چھڑکا گیا تھا اور جس نے پانی چھڑکا تھا وہ حضرت بلال رضی اللہ عنہ تھے۔ سر کی طرف سے شروع کر کے پیر تک پہنچایا۔^(۱)

قبر پر پانی چھڑکنے کے بارے میں کئی حدیثیں آئی ہیں۔ پھر سب لوگوں کو چاہیے کہ قبر کے پاس کھڑے ہو کر میت کے لیے دعا کریں کہ اللہ تعالیٰ اس کی مغفرت کرے اور اس کو منکر نکیر کے سوال کے جواب میں ثابت قدم رکھے۔

سنن ابو داؤد (رقم الحدیث: ۳۲۲۱) اور مستدرک حاکم میں حضرت عثمان رضی اللہ عنہ سے روایت ہے کہ رسول اللہ صلی اللہ علیہ وسلم جب میت کے دفن سے فارغ ہوتے تو وہاں ٹھہرتے اور لوگوں سے فرماتے کہ اپنے بھائی کے لیے دعائے مغفرت کرو اور اس کے لیے ثابت قدم رہنے کا اللہ تعالیٰ سے سوال کرو، اس لیے کہ اس وقت اس سے سوال ہو رہا ہے۔ (امام حاکم نے اس حدیث کو صحیح کہا ہے)

قبر کے پہچاننے کے لیے قبر کے سرہانے کوئی بھاری پتھر رکھ دینا یا گاڑ دینا جائز و درست ہے۔ رسول اللہ صلی اللہ علیہ وسلم نے اسی غرض سے حضرت عثمان بن مظعون رضی اللہ عنہ کی قبر کے سرہانے ایک بھاری پتھر رکھ دیا تھا۔^(۲)

قبر کو پکی کرنا، اس پر عمارت بنانا، اس پر چراغ جلانا، اس پر مجاور بن کر بیٹھنا، اس پر ٹیک لگانا، اس پر چلنا، اس پر لکھنا، اس کی طرف نماز پڑھنا، یہ سب باتیں ممنوع و ناجائز ہیں، احادیث صحیحہ سے ان باتوں کی ممانعت ثابت ہے۔

بہت سے لوگ جو بیری کی شاخ یا انار کی شاخ قبر میں گاڑتے ہیں اس کا کوئی ثبوت نہیں ہے۔ ڈھیلوں پر سورت اخلاص وغیرہ پڑھ کر قبر میں رکھنا یا قرآن مجید کی کوئی آیت یا کوئی دعا لکھ کر قبر میں رکھنا یا کعبہ شریف کا غلاف یا کسی بزرگ کا کوئی کپڑا یا اس کی کوئی اور چیز تبرکاً قبر میں رکھنا جائز نہیں ہے یہ کام ناواقف اور جاہل لوگوں کا ہے۔ ایسے

(۱) دلائل النبوة للبيهقي (۷/ ۲۶۴)

(۲) سنن أبي داود، رقم الحديث (۳۱۶۲)

کاموں سے احتراز و اجتناب لازم ہے۔ قبر کو زیادہ اونچا نہیں بنانا چاہیے۔ رسول اللہ ﷺ کی قبر زمین سے ایک بالشت اونچی بنائی گئی تھی۔^①

دوسری زندگی کا پہلا گھر:

قبر دنیا کا آخری گھر اور آخرت کا پہلا دروازہ ہے۔ موت کے بعد اسے قبر میں دفنانے کا حکم اس لیے دیا گیا ہے تاکہ اس کا احترام برقرار رہے ورنہ درندے اور پرندے اس کی لاش نوچ نوچ کر کھاتے، جس سے اس کی بے حرمتی ہوتی۔ رسول اکرم ﷺ نے فرمایا ہے: ”قبریں آخرت کی یاد تازہ کرتی ہیں۔“^②

حضرت براء بن عازب رضی اللہ عنہما فرماتے ہیں:

ہم نبی رحمت ﷺ کے ساتھ ایک جنازے میں شریک ہوئے تو آپ ﷺ قبر کے کنارے پر بیٹھ گئے اور اتاروئے کہ زمین کی مٹی (آنسوؤں سے) تر ہوگئی، پھر فرمایا:

”میرے بھائیو! اس جیسے گھر کی تیاری کرو۔“

قبر کا ساتھی:

مرنے والے کا اچھا عمل اچھی انسانی صورت میں قبر میں اس کے ساتھ رہے گا اور بُرا عمل بُری انسانی شکل میں اس کے پاس رہے گا اور اس کے لیے مزید اذیت کا سبب بنے گا۔^③

ایک اور حدیث کے مطابق تین چیزیں انسان کی ساتھی ہیں:

- ① پہلا ساتھی مال و اسباب جو مرتے ہی اس کا ساتھ چھوڑ دیتا ہے۔
- ② دوسرا ساتھی، کنبہ، قبیلہ اور حلقہ احباب جو تدفین تک ساتھ دیتے ہیں، پھر واپس چلے جاتے ہیں۔

③ تیسرا ساتھی، عمل جو قبر میں داخل ہونے اور وہاں سے اٹھنے تک ساتھ بھاتا ہے۔

① صحیح مسلم، رقم الحدیث (۹۶۹)

② مسند أحمد (۲۳/۳)

③ مسند أحمد (۴/۲۸۷، ۲۸۸)

تینوں ساتھیوں میں سے یہی تیسرا میت کا سچا دوست ہے۔ علامہ اقبال نے فرمایا ہے

عمل سے زندگی بنتی ہے جنت بھی جہنم بھی
یہ خاکی اپنی فطرت میں نوری ہے نہ ناری

اہلِ میت کے ہاں کھانا بھیجنا:

حضرت عبد اللہ بن جعفر رضی اللہ عنہ سے روایت ہے کہ جب حضرت جعفر طیار رضی اللہ عنہ کے شہید ہونے کی خبر آئی تو رسول اللہ صلی اللہ علیہ وسلم نے فرمایا کہ جعفر رضی اللہ عنہ کے اہل و عیال کے لیے کھانا بناؤ۔ اس لیے کہ ان کو ایسی خبر ملی ہے جو ان کو کھانا بنانے سے روکتی ہے۔^①

اس حدیث سے معلوم ہوا کہ قرابت داروں اور پڑوسیوں کو چاہیے کہ موت کے دن کھانا پکا کر اہلِ میت کے گھر بھیجیں۔

تعزیت:

مصیبت والوں کی تعزیت کرنا یعنی ان کو صبر کی تلقین کرنا اور تسلی دینا سنت ہے۔ تعزیت سے اہلِ مصیبت کے مغموم دلوں کو تسلی ہوتی ہے اور ان کو صبر و سکون حاصل ہوتا ہے اور تعزیت کرنے والوں کو ثواب ملتا ہے۔ رسول اللہ صلی اللہ علیہ وسلم نے فرمایا: ”جو مسلمان اپنے کسی بھائی کی مصیبت میں اس کی تعزیت کرے تو اللہ تعالیٰ اس کو قیامت کے دن عزت و وقار کا حلہ پہنائے گا۔“^②

تعزیت کی فضیلت میں کئی حدیثیں آئی ہیں، تعزیت کے لیے کوئی خاص الفاظ مقرر نہیں ہیں، ایسا مضمون ہونا چاہیے جس سے رنج و غم دور ہو اور صبر و تسلی حاصل ہو۔ تعزیت کے وقت میت کے لیے دعا کرنا بھی آیا ہے۔^③

① سنن أبي داود، رقم الحديث (۳۱۳۲) سنن الترمذي، رقم الحديث (۹۹۸) سنن ابن ماجه، رقم الحديث (۱۶۱۰)

② سنن ابن ماجه، رقم الحديث (۱۶۰۱)

③ سنن أبي داود، رقم الحديث (۳۱۲۳) سنن النسائي، رقم الحديث (۱۸۸۱)

رسول اللہ ﷺ نے اپنی ایک صاحبزادی سے جبکہ ان کا ایک لڑکا وفات پا گیا تھا، اس طرح تعزیت فرمائی ہے:

«إِنَّا لِلَّهِ مَا أَخَذَ وَلَهُ مَا أَعْطَىٰ وَكُلُّ شَيْءٍ عِنْدَهُ بِأَجَلٍ مُّسَمًّى»

”اللہ تعالیٰ ہی کا تھا، جو اس نے لے لیا اور اسی کا ہے جو اس نے دیا اور اس

کے نزدیک ہر چیز کا ایک وقت مقرر ہے۔“

«فَلْتَصَبِّرْ وَالتَّحْتَسِبْ»^(۱) ”پس صبر کرو اور اللہ سے اجر کی امید رکھو۔“

اسی طرح رسول اللہ ﷺ کے زمانے میں ایک صحابی کا ایک چھوٹا لڑکا فوت ہو گیا۔

آپ ﷺ نے اس کی تعزیت کی اور ایک حدیث سنائی، اس حدیث کو یاد کر لینا چاہیے:

سنن نسائی (رقم الحدیث: ۲۰۹۰) اور مسند احمد بن حنبل (۳/۴۳۶ و ۵/۳۴،

۳۵) میں قرہ مزنی سے روایت ہے کہ رسول اللہ ﷺ جب بیٹھتے تھے تو آپ ﷺ کے حضور میں صحابہ رضی اللہ عنہم کی ایک جماعت بھی بیٹھا کرتی تھی، جماعت صحابہ رضی اللہ عنہم میں ایک شخص تھا اور اس کا ایک چھوٹا لڑکا تھا، جب وہ حضور نبوی میں آتا تو اپنے ساتھ اپنے اس چھوٹے بچے کو بھی لاتا اور حلقہ صحابہ رضی اللہ عنہم میں اس کو اپنے آگے بٹھالیتا، ایک روز رسول اللہ ﷺ نے اس شخص سے کہا:

تم اپنے اس بچے سے بہت محبت کرتے ہو [کہ ہر وقت اس کو اپنے ساتھ رکھتے ہو]؟

اس شخص نے کہا: یا رسول اللہ ﷺ! جس قدر میں اپنے اس بچے سے محبت رکھتا

ہوں اسی قدر اللہ تعالیٰ آپ ﷺ سے محبت رکھے۔ اتفاق یہ کہ وہ لڑکا فوت ہو گیا۔ اس شخص

نے حضور نبوی میں آنا ترک کر دیا کہ حلقہ صحابہ رضی اللہ عنہم بیٹھوں گا اور اپنے آگے بچے کو نہ

دیکھوں گا تو بہت قلق ہوگا، رسول اللہ ﷺ نے جب اس شخص کو حلقہ صحابہ رضی اللہ عنہم میں نہیں

دیکھا تو فرمایا: کیا بات ہے کہ فلاں شخص کو نہیں دیکھتا ہوں؟

لوگوں نے کہا: یا رسول اللہ ﷺ! اس کا وہ چھوٹا پیارا بچہ فوت ہو گیا ہے۔ پس

{1} صحیح البخاری، رقم الحدیث (۱۲۸۴) صحیح مسلم، رقم الحدیث (۹۲۳)

رسول اللہ ﷺ نے اس سے ملاقات کی اور اس کی تعزیت کی اور تسلی و تشفی دی اور فرمایا: اے فلاں! کیا تمہیں یہ پسند ہے کہ تم [دنیا میں] اپنی عمر بھر اپنے بچے سے فائدہ اٹھاؤ یا یہ پسند ہے کہ کل [قیامت کے دن] جنت کے جس دروازے پر تم پہنچو تمہارا وہ بچہ تمہارے لیے جنت کا دروازہ کھولنے کے لیے پہلے سے موجود رہے؟ اس شخص نے کہا: یا رسول اللہ ﷺ! مجھے یہی پسند ہے کہ میرا بچہ جنت کے دروازے پر پہلے سے موجود رہے کہ میرے لیے دروازہ کھول دے۔ آپ ﷺ نے فرمایا: سو تمہارے لیے ایسا ہی ہوگا۔

کسی نے کہا: یا رسول اللہ ﷺ! یہ بات خاص اسی شخص کے لیے ہے یا سب لوگوں کے لیے ہے؟ آپ ﷺ نے فرمایا: تم سب لوگوں کے لیے ہے۔

زیارتِ قبور:

قبرستان کی زیارت کرنا مردوں کے لیے سنت ہے اور عورتوں کے لیے بعض حدیثوں سے جائز معلوم ہوتا ہے اور بعض سے ناجائز۔ تاہم کبھی کبھار ہوتو الگ بات ہے، کثرت سے عورتوں کے لیے زیارت کی اجازت نہیں ہے۔

قبر کی زیارت اس غرض سے مشروع ہوئی ہے کہ مردوں کے لیے استغفار و دعا کی جائے، قبروں کو دیکھ کر عبرت حاصل ہو اور اپنی موت اور آخرت یاد آئے، دنیا سے دل کا تعلق کم ہو، آخرت کے سامان کا خیال و فکر پیدا ہو، پس اسی غرض کے حصول کے لیے قبروں کی زیارت کرنا چاہیے۔

زیارتِ قبر کے لیے کوئی خاص دن یا کوئی خاص وقت مقرر نہیں ہے، جب اور جس وقت چاہے دن کو یا رات کو زیارتِ قبر کے لیے قبرستان میں جائے۔ ہاں جمعہ کے روز قبروں کی زیارت کرنا بہ نسبت اور دونوں سے افضل ہے۔ حضرت عائشہ رضی اللہ عنہا سے روایت ہے کہ رسول اللہ ﷺ میری ہر باری کی رات کو آخر شب میں جنت البقیع میں تشریف لے جاتے تھے اور کہتے تھے:

«السَّلَامُ عَلَيْكُمْ دَارَ قَوْمٍ مُؤْمِنِينَ وَ اتَاكُمْ مَا تُوْعَدُونَ غَدًا»

مُوجِّلُونَ وَإِنَّا إِن شَاءَ اللَّهُ بِكُمْ لَا حِقُونَ اللَّهُمَّ اغْفِرْ لِأَهْلِ بَقِيعِ
الْغُرَقَدِ^①

”اے قبروں میں رہنے والی ایمان والی قوم! تم پر سلام اور تمہارے پاس وہ چیز آگئی ہے جس کا تم سے وعدہ کیا جاتا تھا کل تک [یعنی قیامت تک] تم مہلت دیے گئے ہو اور ہم بھی ان شاء اللہ تم سے ملنے والے ہیں، اے اللہ! بقیع الغرقد میں رہنے والوں کو بخش دے۔“

حضرت ابن عباس رضی اللہ عنہما سے روایت ہے کہ رسول اللہ ﷺ مدینے کی قبروں پر گزرے تو اپنے روئے رخ مبارک کو قبروں کی طرف کیا اور کہا:

«السَّلَامُ عَلَيْكُمْ يَا أَهْلَ الْقُبُورِ يَغْفِرُ اللَّهُ لَنَا وَلَكُمْ أَنْتُمْ سَأَلْنَا وَنَحْنُ بِالْآثَرِ^②»

”قبروں کے رہنے والو! تم پر سلام ہو اللہ تعالیٰ ہم کو اور تم کو بخشے، تم ہم سے پہلے گزر گئے اور ہم بھی پیچھے پہنچنے والے ہیں۔“

زیارتِ قبور کے وقت قبر کو سجدہ کرنا، اس کو بوسہ دینا، اس سے معاف کرنا، اس کا طواف کرنا، اس کے سامنے جھکنا، اس پر چادر یا غلاف چڑھانا، مردوں سے مرادیں اور حاجتیں مانگنا؟ یہ سب باتیں حرام و ناجائز ہیں۔ ثواب رسائی کے لیے شریعت سے نہ کوئی خاص دن مقرر ہے اور نہ کوئی خاص وقت، جب اور جس وقت چاہے مردوں کے لیے صدقہ کرے اور ان کے لیے دعا و استغفار کرے۔ ایصالِ ثواب کے لیے تیسرے دن، ساتویں، دسویں، چالیسویں دن کو یا کسی اور دن کوئی مخصوص کام کرنا ناجائز ہے۔

یہ حدیث جو مشہور ہے کہ مومنین کی روحیں جمعہ کی شب کو اور عیدین اور شبِ برات کو چھوٹی ہیں اور پہلے اپنی قبروں کو اور پھر اپنے گھروں کو آتی ہیں، پھر نرم آواز سے اپنے اقربا کو

① صحیح مسلم (۱۰۲/۹۷۴)

② سنن الترمذی، رقم الحدیث (۱۰۵۳) امام ترمذی نے اس حدیث کو حسن کہا ہے۔

ڈکارتی ہیں کہ ہمارے لیے کچھ صدقات خیرات کرو۔ پس اگر وہ کچھ صدقات و خیرات کرتے ہیں تو دعا دے جاتی ہیں، ورنہ ناخوش ہو کر چلی جاتی ہیں۔ یہ حدیث بالکل بے اصل و من گھڑت ہے، ہرگز اعتبار کے لائق نہیں۔

میت کے ساتھ قبر پر کھانا یا غلہ یا نقدی لے جانا اور وہاں فقرا و مساکین کو تقسیم کرنا شریعت سے ثابت نہیں، اس سے بچنا چاہیے۔

کچھ لوگ اجرت دے کر میت کے لیے قرآن پڑھاتے ہیں، سو اس صورت میں میت کو ثواب نہیں پہنچتا ہے۔ بلکہ یہ دونوں پڑھنے والے اور پڑھانے والے گناہگار ہوتے ہیں۔ حضرت عبداللہ بن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

”قبر کے اندر میت کی مثال ایسی ہے جیسے کوئی ڈوب رہا ہو اور فریاد کر رہا ہو، میت منتظر رہتی ہے کہ اس کے باپ یا ماں یا بھائی یا کسی دوست کی طرف سے کوئی دعا اس کو پہنچے، پس جب کوئی دعا اس کو پہنچتی ہے تو وہ دعا اس کو دنیا و ما فیہا سے زیادہ محبوب ہوتی ہے اور اللہ تعالیٰ زمین والوں کی دعا سے قبر والوں پر پہاڑوں کے مانند [ثواب، رحمت اور مغفرت] داخل کرتا ہے اور زند ہ لوگوں کا تحفہ مردوں کی طرف یہ ہے کہ ان کے لیے استغفار کیا جائے۔“^(۱)

اس حدیث سے معلوم ہوا کہ ہمارے مُردے ہماری دعا اور استغفار کے بہت محتاج ہیں، پس مردوں کے لیے کثرت سے دعا اور استغفار کرنا چاہیے نہ کہ ان سے کچھ مانگنا چاہیے۔

﴿ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا

لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ ﴾ [الحشر: ۱۰]

﴿ رَبِّ اغْفِرْ لِي وَلِوَالِدَيَّ ﴾ [نوح: ۲۸] ﴿ رَبِّ ارْحَمْهُمَا كَمَا رَحِمْتَنِي صَغِيرًا ﴾

[الإسراء: ۲۴]

(۱) شعب الإيمان للبيهقي (۶/ ۲۰۳، رقم الحديث: ۷۹۰۵) و (۷/ ۱۶، رقم الحديث: ۹۲۹۵) مشكاة المصابيح، رقم الحديث (۲۳۵۵)

وَصَلَّى اللّٰهُ عَلٰى خَيْرِ خَلْقِهِ مُحَمَّدٍ وَّ اٰلِهِ وَاَصْحَابِهِ اَجْمَعِينَ، وَاٰخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِينَ۔

مراجعہ درس

- 1 مقالاتِ محدث مبارکپوری رحمۃ اللہ علیہ۔
- 2 نمازِ جنازہ۔ تالیف: فضیلۃ الشیخ مولانا محمد منیر قمر رحمۃ اللہ علیہ۔
- 3 دنیا کے اے مسافر۔ تالیف: محترمہ ام منیب

قیامت کی چھوٹی نشانیاں ①

(۲۲-۱)

حمد و ثنا اور خطبہ مسنونہ کے بعد:

سورة الحشر (آیت: ۱۸) میں فرمانِ الہی ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِغَدٍ ۗ وَاتَّقُوا اللَّهَ ۚ إِنَّ اللَّهَ خَبِيرٌ بِمَا تَعْمَلُونَ﴾

”مسلمانو! اللہ تعالیٰ سے ڈرو اور ہر شخص کو یہ سوچنا چاہیے کہ اس نے کل قیامت کے لیے کیا (سامان) آگے بھیجا ہے اور خدا کا خوف رکھو، بے شک اللہ تعالیٰ کو تمہارے (سب) کاموں کی خبر ہے۔“

اللہ تعالیٰ کی وحدانیت کے بعد دارِ آخرت میں اٹھائے جانے کا قضیہ ہی وہ قضیہ ہے جس پر عقیدہ کی بنیاد کھڑی ہے۔ یومِ آخرت میں پیش آنے والی چیزیں اور اس کی علامات پر ایمان رکھنا ایمان بالغیب کا حصہ ہے۔ اس کا ادراک عقل کے ذریعے نہیں کیا جاسکتا، اور نہ وحی کی نصوص کے سوا اس کی معرفت کا کوئی ذریعہ ہے۔ نئی رات ایمان بالغیب کے معنی یہ ہیں کہ ہر اس چیز پر کامل ایمان ولیقین رکھا جائے، جس کے بارے میں اللہ تعالیٰ نے یا اس کے رسول ﷺ نے خبر دی ہو اور وہ خبر صحیح طریق سے آپ ﷺ سے منقول ہو، چاہے اس کا مشاہدہ ہم نے کیا ہو یا نہ کیا ہو۔ ہم اس بات کا یقین رکھیں کہ یہ بات سچ اور حق ہے۔ انھی چیزوں میں سے علامات قیامت بھی ہیں، مثلاً: خروجِ دجال، نزولِ عیسیٰ ابن مریم ﷺ، یا جوج و ماجوج کا نکلنا، خروجِ داہہ (ایک عجیب الخلق جانور کا

نکلنا) مغرب سے طلوع آفتاب اور اسی طرح کی دیگر علامات جو صحیح دلائل سے ثابت ہیں۔

علاماتِ قیامت کے بارے میں جاننے کا ایک بہت بڑا فائدہ یہ ہے کہ آدمی اپنے نفس کو مسلسل اللہ تعالیٰ کی اطاعت پر آمادہ کرتا ہے اور روزِ قیامت کے لیے اپنے آپ کو تیار کرتا ہے۔ ان کے ذکر سے غافل لوگ بیدار اور توبہ پر آمادہ ہوتے ہیں، یہ چیز انھیں دنیا کی طرف مائل نہیں ہونے دیتی۔ علاماتِ قیامت کے بارے میں معلومات حاصل کرنے میں ایک بڑا فائدہ یہ بھی ہے کہ ہم جان لیتے ہیں کہ ان واقعات کا سامنا شرعی طریقے سے کیسے کرنا ہے؟ اس طرح معاملے کے خلطِ ملط ہونے کا امکان نہیں رہتا، مثلاً: ہمیں دجال کے بارے میں تفصیل کے ساتھ خبر دی گئی ہے حتیٰ کہ اس کی آنکھوں، اس کی پیشانی اور ان چیزوں کے بارے میں بھی جو اس کے پاس ہوں گی، آگاہ کر دیا گیا ہے کہ وہ کیسی ہوں گی؟ تاکہ ہم کسی فتنے میں مبتلا نہ ہوں اور اسے پہچان لیں کہ یہ دجال ہے۔ ہم مستقبل میں پیش آمدہ واقعات کا سامنا کرنے کے لیے ذہنی طور پر تیار رہیں گے، کیونکہ اگر کوئی چیز اچانک سامنے آجائے تو آدمی فطری طور پر گھبرا جاتا ہے اور حیرت و استعجاب کا شکار ہو جاتا ہے۔ علاماتِ قیامت پر ایمان رکھنے سے آدمی کا عقیدہ مضبوط ہوتا ہے، ایمان و یقین میں اضافہ ہوتا ہے اور جب کبھی ان میں سے کوئی علامت ظاہر ہوتی ہے، تو جس دین پر آپ چل رہے ہیں، اس کی صداقت و حقانیت آپ پر مزید روشن اور واضح ہو جاتی ہے۔

علاوہ ازیں کچھ دیگر ثمرات و فوائد بھی علاماتِ قیامت کے اس علم میں موجود ہیں، جن کے ہماری عملی زندگی پر گہرے اثرات مرتب ہوتے ہیں۔ رسول اللہ ﷺ نے قیامت کی جو نشانیاں بیان فرمائیں، ان میں سے کئی نشانیاں اپنے ظہور کے بعد اوراقِ تاریخ پر نقوشِ مثبت کر گئیں اور کئی نشانیاں سامنے نظر آرہی ہیں اور کئی مستقبل کے پردے سے جھانک رہی ہیں۔

قیامت کا قرب:

اللہ تعالیٰ نے قیامت کے قریب آنے اور دنیا کے خالی ہونے اور اس کے ختم ہو جانے کی خبر دی ہے، جیسا کہ سورۃ الانبیاء (آیت: ۱) میں ارشادِ باری تعالیٰ ہے:

﴿اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ﴾

”لوگوں کے لیے ان کا (وقتِ) حساب نزدیک آ پہنچا ہے جبکہ وہ غفلت میں پڑے اعراض کرنے والے ہیں۔“

سورت معارج (آیت: ۶، ۷) میں اللہ تعالیٰ کا ارشاد ہے:

﴿إِنَّهُمْ يَرَوْنَهُ بَعِيدًا ۝۱ وَنَرَاهُ قَرِيبًا﴾

”وہ ان لوگوں کی نگاہ میں دُور ہے اور ہماری نظر میں نزدیک۔“

اس کے بارے میں بہت سی احادیثِ مبارکہ بھی موجود ہیں۔ حافظ ابو بکر بزار نے حضرت انس رضی اللہ عنہ سے روایت کیا ہے کہ رسول اللہ ﷺ نے ایک دن صحابہ کرام رضی اللہ عنہم کو خطبہ دیتے ہوئے ارشاد فرمایا اور اس وقت سورج غروب ہونے کے قریب تھا، بلکہ صرف تھوڑا ہی سا غروب ہونے سے باقی رہ گیا تھا۔ آپ ﷺ نے فرمایا:

”اس ذاتِ پاک کی قسم جس کے ہاتھ میں میری جان ہے! گزری ہوئی دنیا کے مقابلے میں دنیا صرف اتنی باقی رہ گئی ہے جتنا تمہارے آج کے گزرے ہوئے دن کے مقابلے میں یہ تھوڑا سا دن باقی رہ گیا ہے۔“ اس وقت ہم سورج کا تھوڑا سا حصہ دیکھ رہے تھے۔^①

ایک اور حدیث جو سابقہ حدیث کی تائید و تفسیر ہے، اسے امام احمد رضی اللہ عنہ نے ابن عمر رضی اللہ عنہ سے روایت کیا ہے کہ ہم نبی اکرم ﷺ کے پاس بیٹھے ہوئے تھے اور اس وقت سورج عصر کے بعد حقیقان پر تھا۔ آپ ﷺ نے فرمایا: سابقہ لوگوں کے مقابلے میں تمہاری عمریں اتنی ہیں جتنا گزرے ہوئے دن کے مقابلے میں آج کا باقی دن ہے۔^②

قرآن کریم کی آیات اور صحیح احادیث اس بات پر دلالت کرتی ہیں کہ قیامت قریب اور نزدیک ہے، کیونکہ قیامت کی اکثر نشانیوں کا ظہور اس کے قرب کی دلیل ہے اور

① سنن الترمذی، رقم الحدیث (۲۱۹۱)

② مسند أحمد (۲/۱۱۵، ۱۱۶)

اس بات کی بھی دلیل ہے کہ ہم دنیا کے آخری ایام میں زندگی گزار رہے ہیں۔

علاماتِ قیامت کی دو قسمیں:

① اشراطِ صغریٰ [چھوٹی علامتیں]: یہی وہ نشانیاں ہیں جو قیامت سے پہلے مختلف زمانوں میں رونما ہوں گی اور عادی و معمولی قسم کی ہوں گی جیسے علم کا اٹھ جانا، جہالت کا دور دورہ ہونا، کثرت سے شراب نوشی، عمارتوں کے سلسلے میں فخر و مباہات، قتل و خونریزی کی کثرت، دیانت داری کا انسانی قلوب سے خاتمہ، خاص خاص لوگوں کو سلام کہنا، سیٹلائٹ چینلز کی بھرمار، جھوٹی گواہی دنیا، سچی گواہی کو چھپانا، طاقتور کمزور کو کھٹا جائے گا، اللہ کی نازل کردہ شریعت کے مطابق فیصلے نہ کرنا، ایسی بارش جس میں مٹی اور پتھر کے گھر بچ نہ سکیں گے، سب سے ذلیل شخص قوم کا سربراہ ہوگا اور اسی طرح کی دیگر بہت سی علامتیں ہیں۔

② اشراطِ کبریٰ [بڑی علامتیں]: یہ وہ بڑے بڑے امور ہیں جو قربِ قیامت کے وقت ظاہر ہوں گے اور غیر عادی و غیر معمولی قسم کے ہوں گے جن کے ظاہر ہونے کے بعد جلد ہی قیامت قائم ہو جائے گی۔ یہ دس (۱۰) نشانیاں ہیں اور تاحال ان میں سے کوئی ایک نشانی بھی ظاہر نہیں ہوئی۔ حضرت حدیفہ بن اسید رضی اللہ عنہ بیان کرتے ہیں کہ ہم ایک مرتبہ آپس میں بات چیت کر رہے تھے کہ نبی کریم صلی اللہ علیہ وسلم ہمارے پاس تشریف لائے، آپ صلی اللہ علیہ وسلم نے فرمایا: تم لوگ کس بارے میں بات چیت کر رہے ہو؟ ہم نے عرض کی: اللہ کے رسول! ہم قیامت کے بارے میں گفتگو کر رہے ہیں، تو رسول اللہ نے فرمایا: سنو! قیامت اس وقت تک قائم نہیں ہوگی، جب تک اس سے قبل تم دس نشانیاں نہ دیکھ لو، پھر آپ صلی اللہ علیہ وسلم نے ان علامات کا ذکر فرمایا:

① دخان یعنی دھواں۔ ② دجال کا ظہور۔ ③ عیسیٰ علیہ السلام کا نزول۔ ④ یاجوج و ماجوج

کا خروج۔ ⑤ سورج کا مغرب سے طلوع ہونا۔ ⑥ خروجِ دابہ (عجیب الخلق جانور کا ظہور)۔

تین جگہ زمین کے دھسنے کے واقعات رونما ہوں گے:

④ مشرق میں زمین کا دھنس جانا۔ ⑤ مغرب میں زمین کا دھنس جانا۔ ⑥ جزیرۃ العرب میں زمین کا دھنس جانا۔ ⑦ سب سے آخر میں جو علامت ظاہر ہوگی وہ یہ ہے کہ یمن سے ایک آگ نکلے گی جو لوگوں کو میدانِ محشر کی طرف ہانک کر لے جائے گی۔^① بعض دیگر احادیث میں کچھ اور علامات کا ذکر بھی آیا ہے، ان میں امام مہدی کا ظاہر ہونا، کعبہ کا گرایا جانا، قرآنِ کریم کا زمین سے اٹھا لیا جانا شامل ہیں۔ بعض علما نے ظہور کے اعتبار سے علاماتِ قیامت کو تین قسموں میں تقسیم کیا ہے:

- ① ایک قسم جو ظاہر ہوئی اور گزر چکی ہے۔ مثلاً نبی کریم ﷺ کی بعثت، چاند کا دو ٹکڑے ہونا اور مدینہ منورہ میں ایک ہولناک آگ کا ظاہر ہونا۔
- ② جو ظاہر ہوئی اور مستمر ہے اور بڑھتی ہی جا رہی ہے۔
- ③ جو ابھی تک ظاہر نہیں ہوئی۔

پہلی دونوں قسمیں تو قیامت کی چھوٹی علامات میں داخل ہیں اور تیسری قسم علاماتِ صغریٰ و کبریٰ اور بعض علاماتِ صغریٰ و کبریٰ کے درمیان مشترک ہیں۔

قیامت کی علاماتِ صغریٰ:

پہلی قسم: وہ علامات جو واقع ہو چکی ہیں اور ان میں سب سے پہلی ہمارے پیارے نبی ﷺ کی بعثت ہے۔

① بعثتِ مصطفیٰ ﷺ:

حضرت انس رضی اللہ عنہ سے روایت ہے کہ رسول اللہ ﷺ نے فرمایا:

”مجھے اور قیامت کو ان دونوں کی طرح بھیجا گیا ہے۔“ فرماتے ہیں کہ

آپ ﷺ نے شہادت کی انگلی اور درمیان والی انگلی کو آپس میں ملا دیا۔^②

① صحیح مسلم، رقم الحدیث (۲۹۰۱)

② صحیح مسلم مع شرح النووی (۸/۸۹، ۹۰)

لہذا قیامت کی پہلی نشانی حضرت محمد مصطفیٰ ﷺ کی بعثت ہے، چنانچہ آپ ﷺ آخری نبی ہیں، آپ ﷺ کے بعد کوئی نبی نہیں آنے والا۔ آپ ﷺ کے بعد قیامت ہی آنے والی ہے اور اس پر ترمذی کی روایت دلیل ہے۔ امام قرطبی فرماتے ہیں: قیامت کی پہلی علامت نبی اکرم ﷺ ہیں، کیونکہ وہ نبی آخر الزماں ہیں اور اس طرح انھیں مبعوث کیا گیا ہے کہ ان کے درمیان اور قیامت کے درمیان کوئی نبی نہیں ہے۔^①

سورة الاحزاب (آیت: ۴۰) میں اللہ تعالیٰ کا ارشاد ہے:

﴿ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ۗ وَكَانَ اللَّهُ بِكُلِّ شَيْءٍ عَلِيمًا ۝ ﴾

”لوگو! محمد تمہارے مردوں میں سے کسی کے والد نہیں ہیں بلکہ اللہ کے پیغمبر اور نبیوں (کی نبوت) کی مہر (اس کو ختم کر دینے والے) ہیں اور اللہ ہر چیز سے واقف ہے۔“

② نبی اکرم ﷺ کی وفات:

نبی اکرم ﷺ کی وفات بھی قیامت کی نشانیوں میں سے ہے، چنانچہ حضرت عوف بن مالک رضی اللہ عنہ سے مروی ہے کہ رسول اللہ ﷺ نے فرمایا:

”قیامت سے پہلے چھ نشانیوں کو شمار کر لو: میری موت....“^②

نبی اکرم ﷺ کی موت مسلمانوں پر واقع ہونے والی سب سے بڑی مصیبت تھی۔ جب نبی کریم ﷺ کی وفات ہوئی تو صحابہ رضی اللہ عنہم کی نگاہوں میں دنیا تاریک ہو چکی تھی۔ حضرت انس بن مالک رضی اللہ عنہ فرماتے ہیں:

”جس دن رسول اللہ ﷺ مدینے میں داخل ہوئے اس کی ہر چیز روشن ہو گئی

① التذكرة في أحوال الموتى وأمر الآخرة (ص: ۶۲۶)

② صحيح البخاري مع الفتح (۶/ ۲۷۷)

اور جس دن آپ ﷺ کی وفات ہوئی اس کی ہر چیز تاریکی کی پلیٹ میں آگئی، ہم نے رسول اللہ ﷺ کی مٹی بھی نہیں جھاڑی تھی اور ہم ان کے دفن میں لگے ہوئے تھے کہ ہمارے دل بدل گئے۔“

حافظ ابن حجر رحمۃ اللہ علیہ فرماتے ہیں:

”اس سے مراد یہ ہے کہ نبی اکرم ﷺ کے زمانے میں جو خلوص و محبت اور نرمی پاتے تھے ان کی کیفیت بدل گئی، کیوں کہ آپ ﷺ کی طرف سے جو تعلیم و تربیت ان کو ملتی تھی وہ ختم ہو گئی۔“^(۱)

نبی اکرم ﷺ کی موت کی وجہ سے آسمان سے وحی کا سلسلہ ختم ہو گیا۔ نبی اکرم ﷺ کی وفات بھی اسی طرح ہوئی جس طرح لوگوں کی وفات ہوتی رہتی ہے۔ اللہ تعالیٰ نے کسی مخلوق کے لیے اس دنیاوی زندگی میں خلود [دوام] نہیں لکھا ہے، بلکہ یہ دنیا ایک گزرگاہ ہے، جائے قرار نہیں۔ اللہ تبارک و تعالیٰ کا ارشادِ گرامی ہے:

﴿وَمَا جَعَلْنَا لِبَشَرٍ مِّن قَبْلِكَ الْخُلْدَ ۗ أَفَأَنتَ مَتَّ فَهُمُ الْخَالِدُونَ ﴿۳۲﴾
كُلُّ نَفْسٍ ذَائِقَةُ الْمَوْتِ ۗ وَنَبِّئُوهُمْ بِالشَّرِّ وَالْخَيْرِ فِتْنَةً ۗ وَإِلَيْنَا تُرْجَعُونَ﴾ [الأنبياء: ۳۴، ۳۵]

”اور (اے پیغمبر!) ہم نے تم سے پہلے کسی آدمی کو بقائے دوام نہیں بخشا، بھلا اگر تم فوت ہو جاؤ تو کیا یہ لوگ ہمیشہ رہیں گے؟ ہر تنفس کو موت کا مزہ چکھنا ہے اور ہم تم لوگوں کو سختی اور آسودگی میں آزمائش کے طور پر مبتلا کرتے ہیں اور تم ہماری ہی طرف لوٹ کر آؤ گے۔“

یہ آیات اس بات کو واضح کرتی ہیں کہ موت حق ہے اور ہر نفس کو موت کا مزہ چکھنا ہے، خواہ وہ مخلوقات کے سردار اور متقیوں کے امام حضرت محمد ﷺ ہی کیوں نہ ہوں۔

آپ ﷺ کی موت جیسا کہ امام قرطبی رحمۃ اللہ علیہ نے فرمایا: پہلا امر تھی جو اسلام پر

مصیبت بن کر طاری ہوئی... پھر اس کے بعد حضرت عمر رضی اللہ عنہ کی موت۔ نبی اکرم ﷺ کی موت سے وحی کا سلسلہ منقطع ہو گیا اور نبوت ختم ہو گئی اور عربوں کے ارتداد سے شرکی ابتدا ہو گئی اس کے علاوہ بھی بہت سی چیزیں ہیں۔ آپ ﷺ کی موت انقطاع خیر کا پہلا زینہ تھی اور وہیں سے خیر کے گھٹنے کی ابتدا ہو گئی۔

حضرت ابو بکر رضی اللہ عنہ فرماتے ہیں:

آپ کے بعد ایسے حوادث وجود میں آئے جو جسم و جان کے لیے ناقابل برداشت ہوئے۔

﴿3﴾ چاند کا دو ٹکڑے ہو جانا:

اللہ تعالیٰ اپنی مقدس کتاب کی سورۃ القمر (آیت: ۲۱) میں فرماتے ہیں:

﴿اِقْرَبَتْ السَّاعَةُ وَانْشَقَّ الْقَمَرُ ۗ ۱۱ وَانْ يَدْرُوا آيَةً يُعْرَضُوا وَيَقُولُوا

سِحْرٌ مُّسْتَمِرٌّ﴾

”قیامت قریب آگئی اور چاند پھٹ گیا اور اگر یہ کوئی معجزہ دیکھتے ہیں تو منہ

پھیر لیتے ہیں اور کہتے ہیں: یہ تو پہلے سے چلا آنے والا جادو ہے۔“

حافظ ابن کثیر رضی اللہ عنہ ان آیات کی تفسیر میں فرماتے ہیں کہ انشقاقِ قمر کا یہ واقعہ رسول

اللہ ﷺ کی حیات مبارکہ میں پیش آیا تھا، جیسا کہ صحیح سند سے ثابت متواتر احادیث میں

اس کا ذکر موجود ہے۔ علمائے امت کا اس بات پر اتفاق ہے کہ یہ واقعہ نبی کریم ﷺ کے

عہد میں پیش آیا تھا اور یہ آپ ﷺ کے حیرت انگیز معجزات میں سے ایک ہے۔

حضرت انس بن مالک رضی اللہ عنہ بیان کرتے ہیں:

”اہل مکہ نے نبی کریم ﷺ سے یہ مطالبہ کیا کہ آپ انھیں کوئی نشانی دکھائیں

تو آپ ﷺ نے انھیں چاند کا دو ٹکڑوں میں بٹ جانا دکھلایا۔“^①

حضرت عبد اللہ بن مسعود رضی اللہ عنہ فرماتے ہیں:

① صحیح البخاری، رقم الحدیث (۳۶۳۷) صحیح مسلم، رقم الحدیث (۲۸۰۲)

”ایک مرتبہ ہم منیٰ میں نبی کریم ﷺ کے ساتھ تھے کہ اچانک چاند پھٹا اور وہ دو ٹکڑوں میں بٹ گیا۔ ایک ٹکڑا پہاڑ کے پیچھے جاگرا اور دوسرا آگے۔ رسول اللہ ﷺ نے ہم سے فرمایا: ”گواہ رہنا“^①

مشرکین مکہ نے پھر بھی آپ ﷺ کی نبوت کو تسلیم نہ کیا۔ لہذا یہ مشرکین کی سرکشی اور ہٹ دھرمی ہے۔ ارشادِ باری تعالیٰ ہے: ﴿وَإِنْ يَرَوْا آيَةً﴾ ”اور اگر وہ (کافر) کوئی نشانی دیکھتے ہیں۔“ نشانی سے مراد دلیل، حجت اور برہان ہے تو ﴿يَعْرِضُوا﴾ ”وہ اعراض کر لیتے ہیں۔“ کہ اسے تسلیم نہیں کرتے، بلکہ اعراض کرتے ہوئے اسے پس پشت ڈال دیتے ہیں۔ ﴿وَيَقُولُوا بِحُجْرٍ مُّسْتَبِينَةٍ﴾ ”اور کہتے ہیں: یہ ایک ہمیشہ کا جادو ہے۔“ یعنی کہتے ہیں کہ یہ دلائل و براہین جو ہم نے دیکھے ہیں، یہ تو جادو ہے جو ہم پر کیا گیا ہے۔ انہی کے متعلق اللہ تعالیٰ فرماتے ہیں:

﴿وَكَذَّبُوا وَاتَّبَعُوا أَهْوَاءَهُمْ﴾ [القمر: ۳]

”اور انھوں نے جھٹلایا اور اپنی خواہشوں کی پیروی کی۔“

جب حق ان کے پاس آ گیا تو انھوں نے اس کی تکذیب کی اور ازراہِ جہالت و حماقت جس کا ان کے ارادوں اور ان کی خواہشوں نے انھیں حکم دیا تھا، اس کی پیروی کی۔ پس ایسے لوگوں کو تنبیہات فائدہ نہیں دیتیں، یعنی جس کے مقدر ہی میں اللہ تعالیٰ نے بدبختی لکھ دی ہو تو اس کے بعد اسے کون ہدایت دے سکتا ہے؟ اللہ تعالیٰ کی نشانیاں اور ڈراوے ان لوگوں کے کچھ کام نہیں آتے جو لوگ ایمان نہیں رکھتے۔

④ صحابہ کرام رضی اللہ عنہم کا دنیا سے چلے جانا:

نبی کریم ﷺ کی ذاتِ گرامی کے بعد صحابہ کرام رضی اللہ عنہم اس امت کے افضل ترین لوگ ہیں۔ حضرت ابو موسیٰ اشعری رضی اللہ عنہ کی حدیث ہے کہ نبی کریم ﷺ نے فرمایا:

”آسمان کے ستارے آسمان کے لیے امن و سلامتی (کی ضمانت) ہیں۔ جب

① صحیح البخاری، رقم الحدیث (۳۶۳۶) صحیح مسلم، رقم الحدیث (۲۸۰۰)

ستارے ختم ہو جائیں گے تو وہ (قیامت) آجائے گی جس کا وعدہ کیا گیا ہے اور میں اپنے صحابہ کے لیے امن و سلامتی ہوں، جب میں چلا جاؤں گا تو صحابہ پر وہ حالت آجائے گی جس کا ان سے وعدہ کیا گیا ہے اور میرے صحابہ امت کے لیے امن و سلامتی کی ضمانت ہیں۔ جب صحابہ چلے جائیں گے تو امت کو وہ (اختلاف و انتشار) پیش آجائے گا جس کا ان سے وعدہ کیا گیا ہے۔^①

⑤ فتح بیت المقدس:

بیت المقدس کا فتح ہونا علاماتِ قیامت سے ہے۔ جب نبی کریم ﷺ کی بعثت ہوئی تو اس وقت بیت المقدس پر سلطنتِ روم کے عیسائیوں کا قبضہ تھا۔ سلطنتِ روم اس وقت بہت طاقتور اور باختیار حکومت تھی۔ انہی حالات میں نبی کریم ﷺ نے مسلمانوں کے ہاتھوں بیت المقدس کے فتح ہونے کی خوشخبری سنائی اور اسے قیامت کی نشانیوں میں شمار کیا، جیسا کہ حضرت عوف بن مالک رضی اللہ عنہ کی حدیث میں ہے کہ نبی کریم ﷺ نے فرمایا:

”چھ نشانیاں قیامت سے پہلے شمار کر لو۔“ ان میں سے ایک نشانی آپ ﷺ نے فتح بیت المقدس کو قرار دیا۔^②

بیت المقدس حضرت عمر بن خطاب رضی اللہ عنہ کے عہدِ خلافت (۱۶ ہجری = ۶۳۷ء) میں فتح ہوا، آپ نے اسے کفر سے پاک کر دیا اور اس میں ایک مسجد بنا دی۔ بیت المقدس دوبار فتح ہوا، ایک بار حضرت عمر بن خطاب رضی اللہ عنہ کے عہدِ خلافت میں اور دوسری بار سلطان صلاح الدین ایوبی کے عہدِ حکومت (۵۸۳ھ/ ۱۱۷۸ء) میں اور ایک بار پھر اللہ کے حکم سے یہ ایک مومن جماعت کے ہاتھوں فتح ہوگا، حتیٰ کہ درخت اور پتھر بھی بول کر کہیں گے:

”اے مسلمان! اے اللہ کے بندے! یہ ایک یہودی میرے پیچھے چھپا ہوا ہے۔ آؤ اسے جلدی سے قتل کر ڈالو۔“^③

① صحیح مسلم، فضائل الصحابة، رقم الحدیث (۲۵۳۱)

② صحیح البخاری، رقم الحدیث (۳۱۷۶)

③ صحیح مسلم، رقم الحدیث (۲۹۲۱)

6 طاعون کا وائرس:

بکریوں کی قُصاصی جیسی بیماری سے لوگوں کی بکثرت موت واقع ہوگی، یہ بھی علاماتِ قیامت میں سے ہے۔ حافظ ابن حجر فرماتے ہیں: کہا جاتا ہے کہ حضرت عمر رضی اللہ عنہ کی خلافت کے دور میں طاعونِ عمواس کے وقت یہ نشانی ظاہر ہو چکی ہے اور طاعونِ عمواس فتحِ بیت المقدس کے بعد واقع ہوا ہے۔^①

اس وبا میں بہت سے صحابہ رضی اللہ عنہم کی بڑی جماعت موت سے ہم کنار ہوئی۔ کہا گیا ہے کہ مسلمانوں میں سے مرنے والوں کی تعداد پچیس ہزار تک جا پہنچی تھی اور اس وبا میں مشاہیر میں سے اس امت کے امین حضرت ابو عبیدہ عامر بن جراح رضی اللہ عنہ اس جہانِ فانی سے رخصت ہو گئے۔^②

7 مال کی بہتات اور صدقے سے استغنا:

حضرت ابو موسیٰ اشعری رضی اللہ عنہ نبی اکرم صلی اللہ علیہ وسلم سے روایت کرتے ہیں کہ آپ صلی اللہ علیہ وسلم

نے فرمایا:

”لوگوں پر ایک زمانہ ایسا آئے گا کہ اس میں آدمی سونے کا صدقہ لے کر گھومے گا مگر کوئی بھی اسے لینے والا نہیں ملے گا۔“^③

آخری زمانے میں مال اس قدر عام ہو جائے گا کہ آدمی اپنا مال جس شخص کے سامنے بھی پیش کرے گا وہ جواب دے گا مجھے اس کی کوئی حاجت نہیں ہے اور یہ [واللہ اعلم] اشارہ ہے اس چیز کی جانب جو امام مہدی و حضرت عیسیٰ علیہ السلام کے زمانے میں واقع ہوگی اور مال کی کثرت اس قدر ہوگی کہ زمین اپنے خزانوں اور برکتوں کو نکال دے گی۔

① فتح الباری (۶/۲۷۸)

② البداية و النهاية (۷/۹۴)

③ صحیح مسلم (۷/۹۶)

8 فتنوں کا اظہار:

نبی اکرم ﷺ نے خبر دی ہے کہ قیامت کی نشانیوں میں سے ان بڑے فتنوں کا ظاہر ہونا ہے جن میں حق اور باطل خلط ملط ہو جائیں گے، چنانچہ ایمان متزلزل ہو جائے گا۔ یہاں تک کہ آدمی صبح مومن ہوگا اور شام کو کافر ہو جائے گا، شام کو مومن گا اور صبح کافر ہو جائے گا، جیسے جیسے فتنے ظاہر ہوتے جائیں گے مومن کہے گا کہ اسی میں میری ہلاکت ہے، پھر جب ایک فتنہ ختم ہوگا اور دوسرا ظاہر ہوگا تو وہ کہے گا یہی ہے یہی ہے۔ مجھے ہلاک کرنے والا فتنوں کی حدیثیں بڑی کثرت کے ساتھ آئی ہیں۔ نبی مکرم ﷺ نے اپنی امت کو فتنوں سے ڈرایا ہے اور فرمایا ہے:

”ظاہری اور باطنی دونوں قسم کے فتنوں سے اللہ تعالیٰ کی پناہ مانگو،“¹

جن فتنوں سے نبی اکرم ﷺ نے پناہ مانگنے کے لیے کہا ہے، ان کی دو قسمیں ہیں: ظاہری اور باطنی۔ ظاہری فتنہ وہ ہے جس کا تعلق ایمان و عمل سے، جبکہ باطنی کا تعلق دل و دماغ سے ہے جس کا ادراک نظریں نہیں کر پاتیں، مثلاً: نفاق، حسد، بغض، کینہ، نفرت، غیظ و غصہ اور اسی طرح کے کئی اور فتنے ہیں جن کا تعلق باطن کے ساتھ ہے۔ اللہ تعالیٰ سے دعا ہے کہ وہ ہمارے ظاہر اور باطن کو ہر قسم کے فتنوں سے محفوظ فرمائے۔ آمین

9 نبی اکرم ﷺ کی جنگِ صفین کے بارے میں پیشین گوئی:

علاماتِ قیامت میں وہ جنگیں اور معرکے بھی شامل ہیں جن کے بارے میں نبی اکرم ﷺ نے خبر دی ہے، خواہ یہ جنگیں مسلمانوں اور کفار کے درمیان ہوں یا خود مسلمانوں ہی کے درمیان ہوں۔ مسلمانوں کے مابین معرکوں میں سے ایک جنگِ صفین بھی ہے، جو حضرت عثمان رضی اللہ عنہ کی شہادت کے بعد حضرت علی رضی اللہ عنہ اور حضرت امیر معاویہ رضی اللہ عنہما کی فوجوں کے درمیان ۳۶ھ میں ہوئی۔

1 صحیح مسلم (۱۷/۲۰۳)

حضرت ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:
 ”قیامت اس وقت تک قائم نہ ہوگی جب تک دو عظیم جماعتیں آپس میں لڑائی
 نہ کر لیں۔ ان کے درمیان قتل و خون ریزی کا ایک عظیم معرکہ برپا ہوگا، حالانکہ
 دونوں کا دعویٰ ایک ہی ہوگا۔“^①

تنبیہ:

صحابہ کرام رضی اللہ عنہم کے درمیان پیدا ہونے والے فتنے کے بارے میں اہل سنت کا
 موقف یہ ہے کہ نبی کریم صلی اللہ علیہ وسلم کے صحابہ کرام رضی اللہ عنہم بھی عام بشر تھے، چنانچہ صحابہ رضی اللہ عنہم کے
 ہاں بھی وہ سب کچھ ہوا جو دیگر عام انسانوں کے ہاں ہوتا ہے۔ وہ اجتہاد بھی کرتے تھے،
 ان سے خطا بھی واقع ہو جاتی تھی، آپس میں چپقلش بھی ہو جاتی تھی، بلکہ کبھی نوبت جنگوں
 تک بھی پہنچ جاتی تھی۔ تمام اہل سنت کا اس امر پر مکمل اور قطعی اتفاق ہے کہ رسول اللہ صلی اللہ علیہ وسلم
 کے صحابہ کرام رضی اللہ عنہم تمام لوگوں سے بڑھ کر نیک، صالح اور نبی کریم صلی اللہ علیہ وسلم کی سیرت و سنت
 سے قریب ترین تھے۔ صحابہ کرام رضی اللہ عنہم کے درمیان جو اختلافات واقع ہوئے، ان کے
 بارے میں اہل سنت کا منفقہ موقف یہ ہے کہ مشاجرات صحابہ رضی اللہ عنہم پر مکمل خاموشی اختیار کی
 جائے۔ ان میں سے کسی کے بارے میں لب کشائی نہ کی جائے۔ ان کے باہمی جھگڑوں کو
 موضوع بحث نہ بنایا جائے، بلکہ ان سے صرف نظر کی جائے اور اختلافات کی نشر و اشاعت نہ کی
 جائے۔ ان جھگڑوں کو عوام الناس کے درمیان اُچھالنا امت کے درمیان فتنوں کے سر
 اٹھانے کا باعث بنتا ہے اور لوگوں کے دلوں میں صحابہ کرام رضی اللہ عنہم کے بارے میں سوئے ظن
 پیدا ہوتا ہے۔ نجات یافتہ گروہ اہل سنت کا مسلک یہی ہے کہ صحابہ کرام رضی اللہ عنہم کے بارے
 میں زبانی بند رکھی جائیں اور سب کا احترام کیا جائے۔

⑩ مشرق سے فتنوں کا ظہور:

امت میں ظاہر ہونے والے اکثر فتنوں کا منبع مشرق رہا ہے، جہاں شیطان کے

① صحیح البخاری، رقم الحدیث (۷۱۲۱) صحیح مسلم، رقم الحدیث (۱۵۷)

سینگ طلوع ہوتے ہیں اور یہ چیز نبی رحمت ﷺ کی دی ہوئی خبروں کے مطابق ہے۔

11} گذشتہ امتوں کے طور طریقوں کی پیروی:

یہود و نصاریٰ کے طور طریقوں کی پیروی اور ان کی تقلید بڑے فتنوں میں سے ہے، جبکہ بعض مسلمانوں نے کفار کی تقلید کی، ان کی مشابہت اختیار کی، ان کے اخلاق کو اپنایا اور انہیں کی روش کو پسند کیا۔ یہ چیز بھی نبی اکرم ﷺ کی دی ہوئی خبر کے عین مطابق ہے۔ چنانچہ حدیث میں حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”قیامت اس وقت تک قائم نہ ہوگی جب تک میری امت سابقہ امتوں کے طور طریقوں کو نہ اپنالے۔ کہا گیا: اے اللہ کے رسول ﷺ! جیسے فارس اور روم؟ تو آپ ﷺ نے فرمایا: ان کے علاوہ اور کون لوگ ہیں! ¹“

حضرت ابو بکر صدیق رضی اللہ عنہ کے عہدِ خلافت میں واقع ہونے والے مشہور معرکہ یمامہ میں صحابہ رضی اللہ عنہم نے اس کا خاتمہ کر دیا تھا، لیکن اب پھر مسلمانوں نے انہی طور طریقوں کو اپنا لیا ہے اور ان کے اخلاق کو پسند بھی کرتے ہیں۔

12} جھوٹی نبوت کا دعویٰ کرنا:

ان میں سے بنو حنیفہ کا سردار مسیلہ کذاب تھا اور اسود عنسی نامی پیدا ہوا۔ طلحہ بن خویلد اسدی نے بھی نبوت کا دعویٰ کیا۔ پھر محنتا ربن عبید ثقفی کا ظہور ہوا اور اس نے بھی نبوت کا دعویٰ کر دیا اور کہنے لگا کہ حضرت جبریل علیہ السلام مجھ پر نازل ہوتے ہیں۔ ²

انہیں میں سے ایک حارث کذاب ہے جو عبد الملک بن مروان کی خلافت کے زمانے میں تھا اور اس نے بھی نبوت کا دعویٰ کیا تھا اور اسے قتل کر دیا گیا۔ بنو عباس کے عہدِ خلافت میں اس طرح کی ایک جماعت نکلی تھی۔ عصرِ جدید میں ہندوستان میں مرزا غلام احمد قادیانی پیدا ہوا اور اس نے نبوت کا دعویٰ کیا۔ یکے بعد دیگرے ان جھوٹوں کا

1} صحیح البخاری مع فتح الباری (۱۳/۳۰۰)

2} فتح الباری (۶/۶۱۷)

خروج جاری ہے، یہاں تک کہ ان میں سے آخری دجال ظاہر ہوگا۔ چنانچہ امام احمد نے حضرت حذیفہ رضی اللہ عنہ سے روایت بیان کی ہے کہ نبی اکرم صلی اللہ علیہ وسلم نے فرمایا:

”میری امت میں جھوٹے ستائیس دجال ہوں گے اور ان میں سے چار عورتیں ہوں گی اور فرمایا: میں خاتم النبیین ہوں میرے بعد کوئی نبی نہیں ہے۔“^(۱)

کئی احادیث میں ۳۰ دجالوں کا ذکر آیا ہے۔^(۲)

13] امانت کا ضیاع:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”جب امانت ضائع کی جائے لگے تو قیامت کا انتظار کرو، صحابہ رضی اللہ عنہم نے دریافت کیا: اے اللہ کے رسول صلی اللہ علیہ وسلم! اس کا ضائع کرنا کس طرح ہوگا؟ فرمایا: جب ذمہ داری (عہدہ) نا اہل لوگوں کے سپرد کی جائے تو قیامت کا انتظار کرو۔“^(۳)

نبی اکرم صلی اللہ علیہ وسلم نے یہ بھی بیان فرمایا ہے کہ امانت کس طرح دلوں سے اٹھائی جائے گی اور اس کی نشانی کے سوا کچھ بھی دل میں باقی نہیں رہ جائے گا۔ نبی اکرم صلی اللہ علیہ وسلم نے یہ خبر بھی دے رکھی ہے کہ کچھ سال ایسے آنے والے ہیں جو دھوکا دینے والے ہوں گے، جن میں معاملات الٹ پلٹ ہو جائیں گے، ان میں سچے کو جھٹلایا جائے گا اور جھوٹے کو سچا مانا جائے گا، امانت دار کو خائن سمجھا جائے گا اور خائن کو امانت دار۔ لیکن ایک مسلمان کی زندگی میں اسلام کے بنیادی اصول و قوانین پر عمل کرنے کی بڑی اہمیت ہے، یہی بندہ مسلم کا مطلوب و مقصود ہے اور یہ گوہر مقصود اسی وقت ہمیں حاصل ہو سکتا ہے جب ہم صفتِ امانت سے متصف ہوں۔ جب ہم یہ صفت کھودیں گے اور اللہ کے حقوق اور بندوں کے حقوق کا پاس و لحاظ نہیں رکھیں گے تو خیانت کا ارتکاب کریں گے اور امانت ہمارے دلوں سے نکل جائے گی۔

1] مسند أحمد (۳۹۶/۵) رقم الحدیث (۲۴۵۳۷) یہ حدیث صحیح ہے۔

2] مسند أحمد، رقم الحدیث (۸۱۹۱، ۷۲۸۲، ۹۹۷۲، ۱۰۹۵۳)

3] صحیح البخاری مع فتح الباری (۱۱/۳۳۳)

﴿14﴾ علم کا اٹھ جانا اور جہالت کا عام ہونا:

قیامت کی نشانیوں میں سے علم کا اٹھ جانا اور جہالت کا پھیل جانا بھی ہے، چنانچہ صحیحین میں حضرت انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”قیامت کی نشانیوں میں سے علم کا اٹھا لیا جانا ہے، یعنی علم کم ہو جائے گا اور جہالت بڑھ جائے گی۔“^①

صحیح مسلم کی ایک روایت میں حضرت ابو ہریرہ رضی اللہ عنہ کا بیان ہے کہ رسول اللہ صلی اللہ علیہ وسلم نے فرمایا ہے:

”زمانہ قریب قریب ہو جائے گا، علم کو قبض کر لیا جائے گا، فتنے ظاہر ہوں گے، حرص و بخل ڈال دیا جائے گا اور قتل کثرت سے ہوں گے۔“^②

حضرت عبداللہ بن عمر رضی اللہ عنہما سے روایت ہے کہ میں نے رسول اللہ صلی اللہ علیہ وسلم کو فرماتے ہوئے سنا:

”اللہ تعالیٰ علم کو اس طرح نہیں قبض کرے گا کہ اسے بندوں سے یک بیک کھینچ لے گا بلکہ علما کو اٹھا کر علم کو قبض فرمائے گا، یہاں تک کہ جب کوئی عالم باقی نہیں رہے گا تو لوگ جاہلوں کو پیشوا بنا لیں گے، پھر ان سے سوال کیا جائے گا تو وہ علم کے بغیر فتویٰ دیں گے، لہذا خود بھی گمراہ ہوں گے اور دوسروں کو بھی گمراہ کریں گے۔“^③

یہاں علم سے مراد کتاب و سنت کا علم ہے، وہ علم جو انبیاء صلی اللہ علیہم وسلم کی میراث ہے کیونکہ علما ہی انبیاء کے وارث ہوتے ہیں۔ ان کے اٹھ جانے سے علم اٹھ جاتا ہے، سنئیں مردہ ہو جاتی ہیں اور بدعتوں کا ظہور ہوتا ہے جس کی وجہ سے جہالت عام ہو جاتی ہے۔ یہاں

① صحیح البخاری مع فتح الباری (۱/۱۷۸) صحیح مسلم مع شرح النووی (۱۶/۲۲۲)

② صحیح مسلم (۶۱/۲۲۲، ۲۲۳)

③ صحیح البخاری (۱/۱۹۴)

تک کہ لوگوں کو اسلام کے فرائض تک کا پتا نہیں ہوتا۔ حضرت حذیفہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”اسلام اس طرح مٹ جائے گا جس طرح کپڑے کے نقش و نگار مٹ جاتے ہیں، یہاں تک کہ یہ بھی پتا نہیں ہوگا کہ نماز روزے کیا ہیں؟ حج اور صدقہ کیا ہے؟ راتوں رات کتاب اللہ کو اٹھا لیا جائے گا، یہاں تک کہ اس کی ایک بھی آیت زمین پر باقی نہیں رہ جائے گی۔ لوگوں کے کچھ گروہ بچ رہیں گے، بوڑھے اور بوڑھیاں، وہ لوگ کہیں گے: ہم نے اپنے باپ داداؤں کو اسی کلمہ پر پایا ہے، وہ کہا کرتے تھے: ”لَا إِلَهَ إِلَّا اللَّهُ“، لہذا ہم بھی اسی کے قائل ہیں“^①۔

اس سے بھی بڑی بات تو یہ ہے کہ زمین میں اللہ کا نام لینے والا کوئی نہ ہوگا، جیسا کہ ایک حدیث میں حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”قیامت قائم نہ ہوگی یہاں تک کہ [یہ صورتِ حال نہ پیدا ہو جائے کہ] زمین پر اللہ، اللہ [بھی] نہ کہا جائے گا“^②۔

⑮ قیامت سے پہلے حرام اور سود کا غلبہ ہو جائے گا:

صحیح بخاری میں حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”لوگوں پر ایک زمانہ ایسا آئے گا کہ آدمی کو اس بات کی کوئی پروا نہ ہوگی کہ اس نے مال کو کیسے حاصل کیا ہے؟ آیا کہ یہ مال میں نے حلال کے ذریعے حاصل کیا ہے یا حرام کے؟“^③

جبکہ سورت آل عمران (آیت: ۱۳۰) میں ارشادِ الہی ہے:

﴿يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً ۖ وَاتَّقُوا اللَّهَ

① سنن ابن ماجہ (۲/۱۳۴۴، ۱۳۴۵)

② صحیح مسلم (۲/۱۷۸)

③ صحیح البخاری (۴/۳۱۳)

لَعَلَّكُمْ تُفْلِحُونَ ﴿﴾

”اے ایمان والو! دُگنا چوکننا سود نہ کھاؤ اور اللہ سے ڈرو، تاکہ نجات حاصل کرو۔“

اس آیتِ کریمہ میں اللہ تعالیٰ نے مال و دنیا کے لالچ کے سبب کی گئی نافرمانی، جو سب سے زیادہ بھیانک شکل میں ہے، سے منع فرمایا ہے۔ ”بڑھا چڑھا کر سود نہ کھاؤ“ کا یہ مطلب نہیں کہ بڑھا چڑھا کرنے ہو تو سود جائز ہے۔ بلکہ سود کم ہو یا زیادہ مفرد ہو یا مرکب، مطلقاً حرام ہے یعنی سود کی اس وقت جو صورت حال تھی، اس کا بیان و اظہار ہے۔ زمانہ جاہلیت میں سود کا یہ رواج عام تھا کہ جب ادا کرنے کی مدت آجاتی اور ادائیگی ممکن نہ ہوتی تو مدت میں اضافے کے ساتھ سود میں بھی اضافہ ہوتا چلا جاتا جس کی وجہ سے تھوڑی سی رقم بھی بڑھ چڑھ کر کہیں سے کہیں پہنچ جاتی اور ایک عام آدمی کے لیے اس کو ادا کرنا ناممکن ہو جاتا۔ اللہ تعالیٰ نے فرمایا کہ اللہ سے ڈرو اور اس آگ سے ڈرو جو کافروں کے لیے تیار کی گئی ہے جس سے یہ تشبیہ مقصود ہے کہ سود خوری سے باز نہ آئے تو یہ فعلِ حرام تمہیں کفر تک پہنچا سکتا ہے، کیونکہ یہ اللہ و رسول ﷺ سے جنگ ہے۔ مال و دولتِ دنیا کے پیچھے لگ کر آخرت تباہ کرنے کے بجائے اللہ و رسول کی اطاعت اور اللہ کی مغفرت اور اس کی جنت کا راستہ اختیار کریں، جو متقین کے لیے اللہ نے تیار کی ہے۔

﴿۱۶﴾ مسخ ﴿۱۷﴾ حسف ﴿۱۸﴾ اور قذف کا ظاہر ہونا:

① ”مسخ“ کا مطلب ہے کسی چیز کی شکل اور جسمانی ہیئت تبدیل کر کے اسے کوئی دوسری چیز بنا دینا، جیسا کہ اللہ تعالیٰ نے بنو اسرائیل کے ایک گروہ کو سزا کے طور پر بندر اور خنزیر بنا دیا تھا۔

سورة الاعراف (آیت: ۱۶۶) میں ارشادِ باری تعالیٰ ہے:

﴿فَلَمَّا عَتَوْا عَنْ مَآئِهِمْ وَعَنْهُ قُلْنَا لَهُمْ كُونُوا قِرَدَةً خَاسِئِينَ﴾

”پھر جب انھوں نے اس معاملے میں سرکشی کی جس سے انھیں روکا گیا تھا تو

ہم نے ان سے کہا: ذیل بندر بن جاؤ۔“

اسی طرح سورۃ المائدہ (آیت: ۶۰) میں ارشاد فرمایا:

﴿وَجَعَلْ مِنْهُمْ الْقِرَدَةَ وَالْخَنَازِيرَ﴾ ”اور ان میں سے بعض کو بندر اور

سور بنا دیا۔“

② ”خسف“ کا مطلب ہے زمین کا پھٹنا اور جو کچھ اس کے اوپر ہو اس کو نگل لینا،

حضرت قعقاع بن ابی حدرد رضی اللہ عنہ کی اہلیہ بقیہ رضی اللہ عنہا بیان کرتی ہیں: میں نے رسول اللہ صلی اللہ علیہ وسلم کو منبر پر خطبے میں یہ فرماتے ہوئے سنا:

”جب تم سنو کہ ایک لشکر کو قریب ہی زمین میں دھنسا دیا گیا ہے تو اس وقت سمجھ لینا کہ قیامت بہت قریب آ چکی ہے۔“^①

قریب ہی دھنسا دیے جانے کا مطلب یہ ہے کہ اس لشکر کو سر زمینِ مدینہ کے قریب ہی زمین میں دھنسا دیا جائے گا۔

③ ”قذف“ کا معنی ہے آسمان سے پتھروں کی بارش ہونا، جیسا کہ حضرت لوط علیہ السلام

کی قوم اہل سدوم کے ساتھ ہوا کہ اللہ نے ان کو سزا دی تو آسمان سے ان پر پتھر برسائے گئے، جیسا کہ حضرت سہل بن سعد رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”آخری زمانے میں اس امت کے بعض لوگوں پر پتھروں کی بارش ہوگی اور بعض کو زمین میں دھنسا دیا جائے گا اور بعض کی شکلیں مسخ کر دی جائیں گی۔

مسلمانوں میں سے کسی نے سوال کیا: اے اللہ کے رسول صلی اللہ علیہ وسلم! ایسا کب ہوگا؟ جواب میں نبی اکرم صلی اللہ علیہ وسلم نے فرمایا: جب گانے بجانے کے آلات اور گانے

والیوں کا ظہور ہوگا۔“^②

یعنی جب گانے والیاں اور آلاتِ موسیقی بہت ہو جائیں گے اور لوگ امر بالمعروف

① مسند أحمد (۶/۳۷۸) سلسلۃ الأحادیث الصحیحۃ (۳/۳۴۰) رقم الحدیث (۱۳۵۵)

② سنن ابن ماجہ (۲/۱۵۰) سنن الترمذی، رقم الحدیث (۲۲۱۲)

اور نہی عن المنکر کا فریضہ ترک کر دیں گے تو نتیجہ یہ ہوگا کہ گناہوں کی کثرت ہو جائے گی اور عقوباتِ الہیہ قریب آجائیں گی۔ حضرت عائشہ رضی اللہ عنہا بیان کرتی ہیں کہ رسول اللہ صلی اللہ علیہ وسلم نے فرمایا:

”آخری زمانے میں اس امت میں نحس، مسخ اور قذف کے واقعات ہوں گے۔ میں نے عرض کی: اللہ کے رسول صلی اللہ علیہ وسلم! کیا نیک لوگوں کی موجودگی میں بھی انھیں ہلاک کر دیا جائے گا؟ آپ صلی اللہ علیہ وسلم نے فرمایا: ہاں، جب فسق و فجور کی کثرت ہو جائے گی۔“^①

یہ وہ سزائیں ہیں جو آخری زمانے میں بعض لوگوں پر مسلط کی جائیں گی اور یہ علاماتِ قیامت میں سے ہیں۔ اس سلسلے کی آخری بات کہ یہ سزائیں اللہ تعالیٰ کے نافرمانوں پر نازل ہوں گی اور ان پر بھی جو ان کے گناہ دیکھ کر خاموش رہیں گے۔ لہذا ہر مسلمان شخص کو اس امر سے ہوشیار رہنا چاہیے۔ ان علاماتِ قیامت میں سے کچھ تو سابقہ زمانوں میں ظاہر ہو چکی ہیں، مگر آج تو یہ چیزیں مزید پھیل چکی ہیں۔

①۹ زنا ①۲ ریشم ②۱ اور شراب نوشی کو حلال سمجھنا:

ایسے واضح حرام کام جن کی حرمت سے کوئی بھی مسلمان بے خبر نہیں، وہ زنا، شراب نوشی، بے ہودہ آلات موسیقی اور مردوں کے لیے ریشم کا استعمال ہیں۔ نبی کریم صلی اللہ علیہ وسلم نے خبر دی ہے کہ میری امت کا ایک گروہ آخری زمانے میں ان حرام چیزوں کو حلال کر لے گا اور آپ صلی اللہ علیہ وسلم نے اسے قرب قیامت کی علامات میں شمار کیا ہے۔ ان محرمات کو حلال کر لینے کی دو ممکنہ صورتیں ہیں:

- ① ان چیزوں کے بارے میں یہ اعتقاد رکھنا کہ یہ حلال ہیں نہ کہ حرام۔
- ② لوگوں میں حرام اشیا کا استعمال اس قدر زیادہ ہو جانا کہ کوئی بھی زبان یا دل سے انھیں برا نہ کہے۔ لوگ ان اشیا کو بے دھڑک استعمال کریں اور ان کی حرمت کا احساس تک نہ کریں۔

① سنن الترمذی، رقم الحدیث (۲۸۵)

حضرت ابو عامر یا ابو مالک اشعری رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”میری امت میں کچھ ایسے لوگ بھی ہوں گے جو زنا، ریشم، شراب اور آلاتِ موسیقی کو حلال سمجھیں گے۔ کچھ لوگ اپنی بکریوں کو لے کر ستانے کے لیے ایک بلند پہاڑ کے دامن میں ٹھہریں گے۔ اسی دوران میں ان کے پاس ایک حاجت مند شخص آ کر کچھ مانگے گا۔ یہ کہیں گے: ہمارے پاس کل آنا، مگر رات ہی میں اللہ تعالیٰ کا عذاب انہیں آپکڑے گا۔ پہاڑ ان کے اوپر آگرے گا اور (کچھ تو ہلاک ہو جائیں گے اور جو باقی بچیں گے) انہیں قیامت تک کے لیے بند اور خنزیر بنا دیا جائے گا۔“^①

آج کل شراب خانہ خراب کی خرید و فروخت تو دن کے اجالے میں علی الاعلان ہو رہی ہے۔ کئی عربی و اسلامی ممالک نے اپنی منڈیوں میں شراب کی مارکیٹنگ کا اعتراف کیا ہے۔ حضرت ابو مالک اشعری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”میری امت کے کچھ لوگ شراب پیئیں گے اور اس کو کسی دوسرے نام سے موسوم کریں گے۔ ان کے سروں پر گانے والی عورتیں آلاتِ موسیقی کے ساتھ گیت گائیں گی۔ اللہ تعالیٰ انہیں زمین میں دھنسا دے گا اور بعض کو بندر اور خنزیر بنا دے گا۔“^②

آج کے زمانے میں خطرناک ترین گناہ، جس نے لوگوں کی ایک عظیم اکثریت کو اپنی لپیٹ میں لے رکھا ہے، موسیقی کے آلات کا بے تحاشا استعمال اور گانے سننا ہے۔ یہ گانا بجانا دل کے امراض پیدا کرنے، اللہ کے ذکر اور نماز سے غافل کرنے اور قرآن مجید کے سننے اور اس سے فائدہ اٹھانے سے روکنے کا سب سے بڑا ذریعہ ہے۔ ارشادِ باری تعالیٰ ہے:

﴿أُولَٰئِكَ لَهُمْ عَذَابٌ مُّهِينٌ﴾ [لقمان: ۶]

”یہی لوگ ہیں جن کے لیے رسوا کرنے والا عذاب ہے۔“

① صحیح البخاری، کتاب الأُشربة، رقم الحدیث (۵۵۹۰)

② سنن ابن ماجہ، الفتن، رقم الحدیث (۴۰۲۰) صححہ ابن القیم.

اہل علم نے ”لہو الحدیث“ کی تفسیر میں کہا ہے کہ اس سے مراد گانا اور آلاتِ موسیقی ہیں۔ نبی کریم ﷺ نے گانا سننے کو زنا اور شراب نوشی کے ساتھ ملا کر ذکر کیا ہے۔ آپ ﷺ نے فرمایا:

”میری امت میں کچھ ایسے لوگ بھی ہوں گے جو زنا، ریشم، شراب اور موسیقی کو جائز کر لیں گے۔“

عصرِ حاضر میں موسیقی کی بیماری اس قدر عام ہو چکی ہے کہ اس کے لیے سپیشل ٹی وی چینلز بنائے گئے ہیں، جن کا کام صرف انواع و اقسام کے گانے پیش کرنا ہے۔ حضرت عبداللہ بن مسعود رضی اللہ عنہ فرماتے ہیں:

”گانا اس طرح دل میں نفاق پیدا کرتا ہے جس طرح پانی سے کھیتی اگتی ہے۔“^①

③۲ مساجد کی آرائش و زیبائش اور اس پر فخر کرنا:

حضرت انس رضی اللہ عنہ سے مروی ایک حدیث میں رسول اللہ ﷺ نے فرمایا:

”قیامت نہ قائم ہوگی یہاں تک کہ لوگ مساجد کے متعلق فخر و مباہات کریں۔“^②

حضرت انس رضی اللہ عنہ فرماتے ہیں:

”لوگ ان پر فخر کریں گے اور ان کو آباد نہیں کریں گے مگر تھوڑا“ ان پر فخر کرنے کا مطلب یہ ہوتا ہے کہ ان کی آرائش و زیبائش کا اہتمام کریں گے۔ حضرت ابن عباس رضی اللہ عنہما فرماتے ہیں:

”تم لوگ ان کی آرائش و زیبائش اسی طرح کرو گے جس طرح یہود و نصاریٰ نے سجایا سنوارا۔“^③

① السنن الكبرى للبيهقي (۲۲۳ / ۱۰)

② مسند أحمد (۱۳۴ / ۳)

③ صحيح البخاري (۵۳۹ / ۱)

مراجعِ درس

1 تفسیر ابن کثیر۔

2 تفسیر احسن البیان۔ فضیلۃ الشیخ حافظ صلاح الدین یوسف

3 قیامت کی نشانیاں۔ تالیف: فضیلۃ الشیخ مولانا محمد یوسف بن عبداللہ یوسف

الوابل

ترجمہ: مولانا محمد مقیم بن حامد علی

4 مناظرِ قیامت۔ تالیف: مولانا محمد خورشید سلفی

5 جب دنیا ریزہ ریزہ ہو جائے گی۔ تالیف: ڈاکٹر محمد بن عبدالرحمن العریفی

ترجمہ: قاری محمد اقبال عبدالعزیز

6 سنہرے نقوش۔ تالیف: مولانا عبدالملک مجاہد

قیامت کی چھوٹی نشانیاں ② (۲۳-۴۶)

بڑی نشانیاں ① (۴۷-۵۰) امام مہدی، دجال، جساسہ

حمد و ثنا اور خطبہ مسنونہ کے بعد:

قیامت کی نشانیوں کا تذکرہ کیا جا رہا ہے جن میں سے ”عمارتوں پر فخر کرنا“ بھی ہے۔ سورۃ الانبیاء (آیت: ۱) میں ارشاد باری تعالیٰ ہے:

﴿اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ﴾

”لوگوں کے لیے ان کا (وقت) حساب نزدیک آ پہنچا ہے جبکہ وہ غفلت میں پڑے اعراض کرنے والے ہیں۔“

23- عمارتوں پر فخر کرنا:

صحیحین میں حضرت ابو ہریرہ رضی اللہ عنہ سے روایت ہے کہ نبی اکرم صلی اللہ علیہ وسلم نے اس وقت جبریل علیہ السلام سے فرمایا تھا، جب انھوں نے ان سے قیامت کے وقت کے بارے میں سوال کیا تھا: ”لیکن میں تم سے اس کی نشانیاں بیان کروں گا،... (انھیں میں بیان فرمایا): جب بکریوں کے چرواہے بڑی بڑی عمارتوں پر فخر کریں گے“^① تو یہ بھی قیامت کی نشانیوں میں سے ہے۔

24- لونڈی کا اپنے آقا کو جننا:

علاماتِ قیامت میں سے یہ بھی ہے کہ لونڈی اپنے آقا کو جنم دے گی۔ یہ اس طرح

① صحیح البخاری (۱/۱۱۴)

ہوگا کہ جب کوئی آزاد شخص اپنی لونڈی سے جماع کرے گا تو وہ اس سے حاملہ جائے گی اور ایک بچے کو جنم دے گی جو بڑا ہو کر ایک آزاد نوجوان بنے گا، جس کا والد زندہ ہوگا، مگر اس کی والدہ بدستور لونڈی (ام الولد) ہی ہوگی۔ چنانچہ وہ نوجوان اپنی ماں کے مالک کی حیثیت اختیار کر لے گا۔

حدیثِ جبریل علیہ السلام میں ہے کہ جب انھوں نے قیامت کے وقت کے بارے میں سوال کیا تو نبی کریم صلی اللہ علیہ وسلم نے فرمایا:

”میں تمھیں اس کی نشانیوں کے بارے میں بتلاؤں گا۔ جب لونڈی اپنی مالکہ کو جنم دے گی تو یہ قربِ قیامت کی علامت ہوگی۔“^①

اس کے معنی یہ بھی بیان کیے گئے ہیں کہ بادشاہ لونڈیوں کے بطن سے پیدا ہوں گے، اس طرح بیٹا بادشاہ ہوگا، جبکہ اس کی ماں اس کی رعایا (بلکہ کنیزوں) میں شامل ہوگی۔

25- امتِ اسلامیہ پر دوسری امتوں کا ہجوم:

نبی اکرم صلی اللہ علیہ وسلم کا ارشاد ہے:

”قریب ہے کہ دوسری قومیں تم پر ٹوٹ پڑیں گی جس طرح بھوکے لوگ کھانے کے برتن پر ٹوٹ پڑتے ہیں۔“^②

26- لوگوں کا موت کی تمنا کرنا:

نبی کریم صلی اللہ علیہ وسلم نے اس بات کی بھی خبر دی ہے کہ ایک ایسا وقت آجائے گا جس میں ظلم، فتنوں اور مصیبتوں کی کثرت ہوگی، حتیٰ کہ ایک شخص اپنے ساتھی کی قبر کے پاس سے گزرے گا تو تمنا کرے گا کہ کاش! اس قبر میں اپنے ساتھی کے بجائے وہ مدفون ہوتا، کیونکہ جس قسم کی تکلیف، پریشانیوں اور مصیبتوں میں سے وہ گزر رہا ہوگا اور جس کرب و الم کا اسے

① صحیح البخاری، کتاب التفسیر، رقم الحدیث (۴۷۷۷)

② سنن أبي داود، مسند أحمد، صحیح الجامع، رقم الحدیث (۸۱۸۳)

سامنا ہوگا، وہ موت سے کہیں زیادہ تکلیف دہ ہوں گے۔ حضرت ابو ہریرہ رضی اللہ عنہ بیان کرتے ہیں کہ نبی اکرم صلی اللہ علیہ وسلم نے فرمایا ہے:

”قیامت اس وقت تک قائم نہیں ہوگی جب تک یہ صورتِ حال نہ ہو جائے کہ ایک شخص اپنے بھائی کی قبر کے پاس سے گزرے گا تو آرزو کرے گا کہ کاش! میں اس کی جگہ [قبر] میں ہوتا“^①

حضرت عبداللہ بن مسعود رضی اللہ عنہ فرماتے ہیں:

”تم پر ایک زمانہ ایسا بھی آئے گا کہ اگر تم میں سے کسی کو موت فروخت ہوتی مل جائے تو وہ اسے بھی خریدنے کے لیے تیار ہو جائے گا۔“^②

یہ حدیث ان احادیث سے معارض نہیں ہے جن میں موت کی تمنا کرنے سے منع فرمایا گیا ہے، جیسا کہ نبی کریم صلی اللہ علیہ وسلم کا فرمان ہے:

”تم میں سے کوئی شخص مصیبت کے نازل ہونے کی وجہ سے موت کی تمنا نہ کرے۔“^③

نبی کریم صلی اللہ علیہ وسلم نے جس بات کی پیش گوئی فرمائی ہے وہ آخری زمانے میں واقع ہوگی۔ وہ موت کی واضح دعا اور تمنا نہیں ہوگی، بلکہ وہ ایک شخص کے نہاں خانہ دل سے اٹھنے والی یہ خواہش ہوگی کہ کاش! وہ ان برائیوں اور فتنوں والے تکلیف دہ اور پریشان کن حالات سے کسی طرح چھٹکارا حاصل کر لے، چاہے یہ موت کے ذریعے ہی کیوں نہ ہو۔ یہ بھی ضروری نہیں کہ قربِ قیامت موت کی یہ تمنا ہر مسلم کے دل میں پائی جائے، بلکہ یہ مختلف ملکوں کے حالات و واقعات کے مطابق ہوگی۔

① صحیح مسلم (۲۲۳۱/۴)

② السنن الواردة في الفتن للداني (۵۴۲/۳)

③ صحیح البخاری، الدعوات، رقم الحدیث (۶۳۵) و صحیح مسلم، الذکر والدعا، رقم

الحدیث (۲۶۸۰)

27- کثرتِ قتل:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”قیامت قائم نہ ہوگی یہاں تک کہ ”ہرج بڑھ جائے۔“ لوگوں نے پوچھا: اے اللہ کے رسول صلی اللہ علیہ وسلم! ”ہرج“ کیا ہے؟ آپ صلی اللہ علیہ وسلم نے فرمایا: ”قتل، قتل“^①

نبی اکرم صلی اللہ علیہ وسلم نے فرمایا:

”قسم ہے مجھے اس کی جس کے ہاتھ میں میری جان ہے! لوگوں پر ایک زمانہ ایسا آئے گا کہ قاتل کو یہ بات سمجھ میں نہیں آئے گی کہ اس نے کیوں قتل کیا؟ اور مقتول بھی یہ سمجھنے سے قاصر رہے گا کہ اسے کیوں قتل کیا گیا؟“^②

اس خون ریزی کی ابتدا حضرت عثمان رضی اللہ عنہ کے قتل سے ہوئی۔ اس کے ساتھ ہی ایسی لڑائیوں کا آغاز ہو گیا جن کے لیے کوئی معقول جواز نہ تھا۔ اور ان جنگوں میں ہزاروں قیمتی جانوں کا ضیاع ہوا۔ مرور ایام کے ساتھ ساتھ جدید تباہ کن اسلحہ کی بھی بھرمار ہو گئی ہے جو آج کل کی ہلاکت خیز جنگوں میں استعمال ہو رہا ہے۔

28- زمانے کا قریب قریب ہو جانا:

اس سے مراد زمانے میں برکت کا کم ہونا ہے اور وہ اس طرح کہ پہلے دور کے لوگ جو کام ایک گھنٹے میں کر لیتے تھے بعد کے دور والے وہ کام کئی گھنٹوں میں بھی نہ کر سکیں گے۔ (حافظ ابن حجر رحمۃ اللہ علیہ) فرماتے ہیں: یہ صورت حال ہمارے زمانے میں واقع ہو چکی ہے۔ ہم دیکھتے ہیں کہ دن رات ایسی تیزی سے گزر رہے ہیں کہ پہلے زمانے میں اس طرح نہ تھا۔^③

حضرت ابو ہریرہ رضی اللہ عنہ سے روایت ہے، کہ رسول اللہ صلی اللہ علیہ وسلم نے فرمایا:

”قیامت نہ قائم ہوگی یہاں تک کہ... زمانے قریب ہو جائیں۔“

① صحیح مسلم (۱۳/۱۸)

② صحیح مسلم، رقم الحدیث (۲۹۰۸)

③ فتح الباری شرح صحیح البخاری (۲۲/۱۳)

چنانچہ سال کی طرح ہو جائے گا اور ماہ جمعہ کی طرح اور جمعہ دن کی طرح اور دن گھنٹے کی طرح اور گھنٹہ شاخِ خرما (کھجور کی ٹہنی) کے جلنے کی مقدار کی طرح ہو جائے گا، جیسے آگ کا شعلہ لپک کر بجھ جاتا ہے۔^①

29- فحاشی 30- قطع رحمی 31- پڑوسیوں کے ساتھ برے سلوک کا عام ہونا:

نبی کریم ﷺ کا فرمانِ عالی شان ہے:

”قیامت نہ قائم ہوگی یہاں تک کہ فحش (بد کلامی) بے حیائی، قطع رحمی (رشتے

کاٹنا) اور پڑوسیوں کے ساتھ برا سلوک کرنا عام نہ ہو جائے،“^②

فحاشی سے مراد عریاں لباس کا استعمال اور ایسے الفاظ بولنا ہے جن میں بے حیائی کا عنصر پایا جائے۔ اسی طرح ایک دوسرے کو گالی دینا اور لعن طعن کرنا بھی فحش میں شامل ہے، رسول اللہ ﷺ فحش گو تھے، گالی گلوچ اور نہ کسی کو لعن طعن کرتے تھے۔

نبی کریم ﷺ نے جس چیز کی خبر دی تھی، وہ واقع ہو چکی ہے۔ ہم بہت سے لوگوں میں جھگڑا اور فساد دیکھ رہے ہیں۔ اسی طرح ان کے درمیان قطع رحمی اور پڑوسی سے برا سلوک ہمارے دیکھنے میں آتا ہے۔ لوگوں کے درمیان محبت، صلہ رحمی اور الفت کی جگہ بغض و نفرت اور عداوت پیدا ہو چکی ہے۔ ایسا وقت آ گیا ہے کہ لوگ اپنے پڑوسی سے ناواقف ہیں۔ آدمی اپنے رشتے داروں کے بارے میں نہیں جانتا کہ ان میں سے کتنے لوگ زندہ ہیں اور کتنے فوت ہو چکے ہیں۔ اللہ تعالیٰ ہمیں ہر قسم کے حقوق ادا کرنے کی توفیق عطا فرمائے۔

32- لباس پہننے کے باجودنگی عورتوں کا ظہور:

عورتوں کی بے پردگی اور زینت کا بے جا اظہار بھی علاماتِ قیامت میں سے ہے۔ یعنی عورتوں کا ایسے تنگ لباس پہن کر گھروں سے نکلنا جس سے ان کے جسمانی نشیب و فراز

① صحیح البخاری (۱۳/۸۱، ۸۲) مسند أحمد (۲/۵۳۸)

② مسند أحمد (۲/۱۶۲)

نمایاں ہوتے ہوں اور ایسے شفاف باریک کپڑے پہن کر نکلتا جن کے باعث بیٹھتے اور چلتے وقت ان کے اعضائے جسمانی واضح ہو کر سامنے آتے ہوں۔ ایسی عورتیں بظاہر تو کپڑوں میں ہوتی ہیں، مگر درحقیقت وہ تنگ کپڑوں، اعضائے جسمانی کی نمائش اور جسم کے پرفتن حصوں کو ظاہر کرنے کی وجہ سے تنگی ہی ہوتی ہیں۔

حضرت ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

”دو ایسے جہنمی گروہ ہیں جنہیں میں نے ابھی تک نہیں دیکھا: ایک تو وہ (ظالم) لوگ جن کے ہاتھوں میں گائے کی دم جیسے کوڑے ہوں گے، ان سے وہ لوگوں کو ماریں گے۔ دوسری وہ عورتیں جو کپڑے پہن کر بھی تنگی ہی نظر آئیں گی، لوگوں کو اپنی طرف مائل کرنے والی اور خود بھی لوگوں کی طرف مائل ہونے والی، ان کے سر (کے بال) بختی اونٹوں کی کوبانوں کی مانند ایک جانب کو ڈھلکے ہوئے ہوں گے۔ یہ جنت میں داخل ہوں گی اور نہ اس کی خوشبو پائیں گی، حالانکہ اس کی خوشبو اتنے اور اتنے فاصلے سے رہی ہوگی۔“^①

یعنی وہ اپنے سر کے بالوں کو اس طرح باندھیں گی کہ بال اوپر اٹھ جائیں گے جس طرح اونٹ کی کوبان نمایاں ہوتی ہے۔ نیز ان عورتوں کے بال ایک طرف اس طرح جھکے ہوں گے، جس طرح بختی اونٹوں کی کوبانیں ایک جانب کو ڈھلکی ہوئی ہوتی ہیں۔

33- بوڑھوں کا جوان بننا:

حضرت ابن عباس رضی اللہ عنہما سے روایت ہے، کہ رسول اللہ صلی اللہ علیہ وسلم نے فرمایا:

”کچھ لوگ ہوں گے جو آخری زمانے میں اس طرح کالا خضاب لگائیں گے جس سے ان کے سر اور ڈاڑھی کبوتروں کے پوٹوں کی مانند ہو گے، انہیں جنت کی خوشبو تک نہ ملے گی۔“^②

① صحیح مسلم، رقم الحدیث (۲۲۸)

② مسند أحمد (۱۵۶/۴) رقم الحدیث (۲۴۷)

اس حدیث میں جو بات بیان کی گئی ہے، وہ اس زمانے میں واقع ہو چکی ہے، کیونکہ مردوں کے درمیان دائرہ داری اور سر کے بالوں کا کالے خضاب سے رنگنا عام ہو چکا ہے۔

34- کثرتِ تجارت:

انہیں نشانوں میں سے تجارت کی کثرت اور اس کا لوگوں کے درمیان پھیل جانا ہے، یہاں تک کہ مردوں کے ساتھ ساتھ ان کی عورتیں بھی ان کی تجارت میں شریک ہو جائیں گی۔^①

35- زلزلوں کی کثرت:

حضرت ابو ہریرہ رضی اللہ عنہ سے روایت ہے، وہ بیان کرتے ہیں کہ رسول اللہ صلی اللہ علیہ وسلم نے فرمایا: ”قیامت نہ قائم ہوگی یہاں تک کہ زلزلوں کی کثرت ہو جائے،“^②
اب یہ خبریں آپ اکثر سنتے رہتے ہیں۔

36- نیک لوگوں کا فوت ہو جانا:

قیامت کی نشانیوں میں سے یہ بھی ہے کہ نیک لوگ گزر جائیں گے، اختیار کی کمی ہوگی اور اشرار کی کثرت ہوگی، یہاں تک کہ صرف برے لوگ ہی باقی رہ جائیں گے اور انہیں پر قیامت قائم ہوگی۔^③

37- سلام جان پہچان کی بنیاد پر ہوگا:

رسول اللہ صلی اللہ علیہ وسلم نے فرمایا:
”یقیناً یہ قیامت کی نشانیوں میں سے ہے کہ ایک شخص دوسرے شخص کو صرف واقفیت کی بنیاد پر سلام کرے گا۔“^④
جبکہ سلام کرنے کی ترغیب دی گئی ہے۔

① مسند أحمد (۵/۱۳۳)

② صحیح البخاری (۱۳/۸۱، ۸۲)

③ مسند أحمد (۱۱/۱۸۱، ۱۸۲) مستدرک الحاکم (۴/۴۳۵)

④ مسند أحمد (۵/۳۲۶)

38- ان سنتوں سے بے پرواہی اور بے رغبتی جن کی اسلام نے ترغیب دی ہے:

حضرت ابن مسعود رضی اللہ عنہ بیان کرتے ہیں کہ میں نے رسول اللہ صلی اللہ علیہ وسلم کو یہ فرماتے

ہوئے سنا:

”پیشک قیامت کی نشانیوں میں سے یہ ہے کہ آدمی کا گزر مسجد سے ہوگا (مگر)

وہ اس میں دو رکعتیں نہیں پڑھے گا۔“

حضرت انس رضی اللہ عنہ ہی سے روایت ہے، وہ فرماتے ہیں:

”قیامت کی نشانیوں میں سے یہ ہے کہ مساجد کو راستہ بنا لیا جائے گا۔“

یہ جائز نہیں ہے، کیونکہ مساجد کی تعظیم اللہ تعالیٰ کے شعائر کی تعظیم کا حصہ ہے اور ایمان و تقویٰ کی علامت ہے، جیسا کہ سورۃ الحج (آیت: ۳۲) میں اللہ تعالیٰ کا ارشاد ہے:

﴿ذٰلِكَ ۙ وَ مَنۢ يُعۡظِمْۙ شَعۡآۙرَ اللّٰهِۙ فَاِنَّهَاۙ مِنْۢ تَقۡوٰی الْقُلُوۡبِۙ﴾

”یہ (ہمارا حکم ہے) اور جو شخص ادب کی چیزوں کی جو اللہ نے مقرر کی ہیں،

عظمت رکھے تو یہ (نفل) دلوں کی پرہیزگاری میں سے ہے۔“

39- جھوٹ کی کثرت اور بلا تحقیق خبروں کو نقل کر دینا:

حضرت عبد اللہ بن عمرو بن العاص رضی اللہ عنہما بیان کرتے ہیں کہ سمندر میں کچھ

شیاطین قید ہیں جنہیں حضرت سلیمان علیہ السلام نے باندھ رکھا ہے، قریب ہے کہ وہ نکل آئیں

گے اور لوگوں پر قرآن پڑھیں گے۔^(۱)

امام نووی رحمۃ اللہ علیہ فرماتے ہیں:

”یعنی وہ کوئی چیز پڑھیں گے اور لوگوں کو یہ باور کروائیں گے کہ یہ قرآن ہے،

حالانکہ وہ قرآن نہیں ہوگا۔“^(۲)

(۱) صحیح مسلم (۱/۷۹، ۸۰)

(۲) شرح صحیح مسلم للنووی (۱/۸۰)

40- عورتوں کی کثرت اور مردوں کی قلت:

حضرت انس رضی اللہ عنہ فرماتے ہیں کہ میں تم سے ایسی حدیث بیان کروں گا جو میرے بعد تم سے کوئی بیان نہیں کرے گا، میں نے رسول اللہ صلی اللہ علیہ وسلم کو فرماتے ہوئے سنا:

”قیامت کی نشانیوں میں سے یہ ہے کہ علم کم ہو جائے گا، جہالت پھیل جائے گی، زنا عام ہو جائے گا، عورتیں زیادہ ہو جائیں گی اور مرد کم ہو جائیں گے، یہاں تک کہ پچاس عورتوں کا ایک ہی لگراں ہوگا۔“⁽¹⁾

کہا گیا ہے کہ اس کا سبب فتنوں کی کثرت ہوگی جس کی وجہ سے مردوں میں قتل بڑھ جائے گا، کیونکہ جنگ کرنے والے یہی ہوتے ہیں عورتیں نہیں ہوتی ہیں۔⁽²⁾

اگر آج کوئی دنیا میں پیدا ہونے والے بچوں میں لڑکوں اور لڑکیوں کی تعداد پر غور کرے اور ان عالمی مصدقہ رپورٹوں کا جائزہ لے جن میں لڑکوں اور لڑکیوں کی تعداد کا فرق بتلایا گیا ہے تو وہ اس نتیجے پر پہنچے گا کہ یہ علامت ہمارے اس دور میں ظاہر ہو کر رہتی ہے۔

41- فحاشی و عریانی کا ظہور اور اس کا اعلانیہ ارتکاب:

یہ دراصل دو علامتیں ہیں۔ ایک تو یہ کہ زنا عام ہو جائے گا اور چار سو پھیل جائے گا، دوسری یہ کہ زنا علی الاعلان کیا جائے گا اور اسے دوسروں سے چھپانے کی کوئی کوشش نہیں کی جائے گی۔ حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”قیامت اس وقت تک قائم نہ ہوگی جب تک یہ صورتِ حال نہ پیدا ہو جائے کہ زمین پر کوئی بھی ایسا شخص نہ رہے گا جس کی اللہ کو ضرورت ہو، نوبت

(1) صحیح البخاری، رقم الحدیث (۸۱) صحیح مسلم (۹/۲۶۷۱)

(2) شرح صحیح مسلم للنووی (۷/۹۶، ۹۷) فتح الباری (۱/۱۷۹)

یہاں تک پہنچ جائے گی کہ دن کی روشنی میں علی الاعلان راستے کے عین بیچ میں ایک عورت سے زنا کیا جائے گا اور کوئی شخص اس پر اعتراض کرے گا اور نہ اسے ہٹانے کی کوشش کرے گا۔ اس دن معاشرے کا بہترین شخص وہ ہوگا جو اس زانی مرد سے کہے گا: تم نے اس راستے سے تھوڑا سا ہٹ ہی لیا ہوتا! یہ بات کہنے والے کی اس دور میں وہی حیثیت ہوگی جو آج تمہارے درمیان ابو بکر و عمر رضی اللہ عنہما کی ہے۔^[۱]

اس حدیث کی تائید اس فرمانِ رسول ﷺ سے بھی ہوتی ہے جس میں آپ ﷺ فرماتے ہیں ”قیامت کی نشانیوں میں سے ہے کہ علم اٹھا لیا جائے گا، جہالت پھیل جائے گی، زنا عام ہو جائے گا اور شراب پی جائے گی...“^[۲]

اور ایک دوسری روایت کے الفاظ یہ ہیں:

”... زنا عام ہو جائے گا، مردوں کی قلت اور عورتوں کی کثرت ہو جائے گی...“^[۳]

یہ دونوں علامتیں ہمارے زمانے میں ظاہر ہو چکی ہیں۔ بعض ٹی وی چینل جس طریقے سے فحاشی پھیلا رہے ہیں اور حیا باختہ مناظر نشر کر رہے ہیں۔ انٹرنیٹ پر ایسی تصاویر اور ویڈیو نشر کی جا رہی ہیں جن کی طرف دیکھنے سے ایک مومن کی آنکھ شرماتی ہے۔ مومن مردوں اور خواتین کے لیے ضروری ہے کہ وہ اپنے نفس کی حفاظت کریں، نگاہیں نیچی رکھیں، شرم گاہوں کی حفاظت کریں، اہل فسق و فجور سے بچ کر رہیں اور اللہ تعالیٰ سے ہر وقت عصمت و پاک دامنی کی دعا مانگتے رہیں۔

[۱] المستدرک للحاکم (۴/ ۵۴۱) و صححہ، و سلسلۃ الأحادیث الضعیفۃ (۳/ ۴۱۰)، رقم

الحديث: ۱۲۵۴

[۲] صحیح مسلم، کتاب العلم (۹/ ۲۷۱)

[۳] صحیح البخاری، کتاب العلم، رقم الحدیث (۸۱)

42- ناگہانی موت کی کثرت:

حضرت انس بن مالک رضی اللہ عنہ کی نبی اکرم صلی اللہ علیہ وسلم سے مرفوعاً روایت ہے: ”بے شک قیامت کی نشانیوں میں سے ہے کہ اچانک آنے والی موت پھیل جائے گی۔“^①

یہی وہ چیز ہے جسے موجودہ زمانے میں لوگ (ہارٹ اٹیک) کہتے ہیں، جو اچانک دل کا دورہ پڑنے یا رگوں میں خون جم جانے سے رونما ہوتا ہے، یا اچانک گاڑی کے حادثے یا اسی نوعیت کے دیگر حوادث واقع ہوتے ہی رہتے ہیں۔ لہذا عقل مند انسان کو اپنے متعلق ہوشیار رہنا چاہیے اور اچانک موت کے آجانے سے پہلے پہلے اللہ تعالیٰ کی طرف رجوع کر کے توبہ کر لینا چاہیے۔ امام بخاری رحمۃ اللہ علیہ فرماتے ہیں:

”صحت و فراغت کی حالت میں اللہ تعالیٰ کے سامنے جھکنے کی فرصت کو غنیمت جانو۔ عین ممکن ہے تمہاری موت اچانک واقع ہو جائے۔ میں نے کتنے ہی صحت مندوں کو دیکھا ہے کہ وہ کسی بیماری کے بغیر اچانک اس دارِ فانی سے کوچ کر گئے۔“^②

43- بارش کی کثرت اور فصلوں پودوں کی قلت:

حضرت انس رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: ”قیامت قائم نہ ہوگی یہاں تک کہ لوگوں پر عام بارش ہوگی اور زمین کچھ نہ اگائے گی۔“^③

44- لوگوں میں موٹاپے کی کثرت:

حضرت عمران بن حصین رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

① فتح الباری لابن حجر العسقلانی (ص: ۶۷۴)

② ہدی الساری مقدمة فتح الباری لابن حجر العسقلانی (ص: ۶۷۴)

③ مسند أحمد (۳/۱۴۰)

”میرا زمانہ سب سے بہترین زمانہ ہے، پھر ان لوگوں کا دور عمدہ ہوگا جو ان کے بعد آئیں گے اور پھر وہ جو ان کے بعد آئیں گے، پھر ایسے لوگ ظاہر ہوں گے جو گواہی طلب کیے جانے کے بغیر ہی گواہی دینے کے لیے تیار ہوں گے، وہ خیانت کریں گے اور ان پر اعتماد نہیں کیا جائے گا۔ وہ نذر تو مائیں گے، مگر اس کو پورا نہیں کریں گے اور ان میں موٹا یا ظاہر ہو جائے گا۔“^①

غالباً آخری زمانے میں موٹاپے کی وجہ مالی خوشحالی، آرام دہ زندگی، ہوٹلوں، قہوہ خانوں میں مزید رکھانوں اور مٹھائیوں کی کثرت ہوگی۔ ہمارے اس دور میں لوگوں کی جسمانی حرکت بے حد کم ہوگئی ہے۔ انسان کی ہر نوع کی خدمت کے لیے مشینیں اور آلات موجود ہیں۔ وہ پیدل نہیں چلتے اور بدنی حرکت برائے نام رہ گئی ہے۔ نتیجہ یہ ہوا کہ جھوٹے بڑے سب موٹاپے کا شکار ہو گئے ہیں۔ صورت حال اس حد تک خراب ہو چکی ہے کہ عالمی اعداد و شمار کے مطابق دنیا کی آبادی کا تقریباً چھٹا حصہ وزن میں اضافے کے مسئلے کا شکار ہے۔ یہی وجہ ہے کہ آج ایسی دواؤں کی بہت کثرت ہوگئی ہے جو وزن گھٹانے، موٹاپے کے علاج اور معدے کی کارکردگی میں معاون ہوتی ہیں۔

45- مومن کا خواب سچ ہونا:

حالت خواب میں انسان جو کچھ دیکھتا ہے اس کے کچھ معانی اور احکام ہوتے ہیں۔ بعض خواب تو بالکل طلوع صبح کی مانند سچے ہوتے ہیں، بعض جھوٹے بھی ہوتے ہیں اور بعض خواب محض پریشان خیالی اور حدیثِ نفس پر مبنی ہوتے ہیں جن کی کوئی خاص تعبیر نہیں ہوتی۔ نبی کریم ﷺ نے خوابوں کے بارے میں بعض ایسی خبریں دی ہیں جو علاماتِ قیامت اور اس کے آثار سے تعلق رکھتی ہیں۔ مثلاً سچا خواب نبوت کا چھبالیسواں حصہ ہوتا ہے۔ ام المؤمنین عائشہ رضی اللہ عنہا بیان کرتی ہیں کہ رسول اللہ ﷺ نے فرمایا:

① صحیح البخاری، رقم الحدیث (۶۴۲۸) صحیح مسلم، رقم الحدیث (۲۵۳۵)

”میرے بعد نبوت سے کوئی چیز باقی نہ رہے گی سوائے ”مبشرات“ کے صحابہ کرام رضی اللہ عنہم نے عرض کی: اللہ کے رسول ﷺ! ”مبشرات“ کیا ہیں؟ تو آپ ﷺ نے فرمایا: وہ اچھا خواب جو ایک مومن دیکھتا ہے یا اس کے لیے کسی کو دکھایا جاتا ہے۔“^①

خواب کا سچا اور اس کا مومن کے لیے بشارت ہونا قربِ قیامت اور کائنات کے خاتمے کی علامت ہے۔ مومن کا خواب قربِ قیامت زیادہ سچا اور امرِ واقع کے مطابق ہوگا اور مومن زیادہ نیک اور لوگوں میں زیادہ اجنبی ہوگا۔ ان حالات میں سچا خواب مومن کی تنہائی اور اجنبیت کو دور کرے گا، اس کا انیس و غم خوار بنے گا اور اس کا خواب کم ہی جھوٹا ہوگا۔ ارشادِ نبوی ﷺ ہے:

”جب قیامت کا زمانہ قریب آجائے گا تو مسلمان کا خواب کم ہی جھوٹا ہوگا۔ جس کا خواب زیادہ سچا ہوگا وہ بات میں بھی زیادہ سچا ہوگا۔ مومن کا خواب نبوت کا پینتالیسواں حصہ ہوتا ہے۔ خواب تین قسم کا ہوتا ہے۔ ایک سچا خواب جو اللہ کی طرف سے خوشخبری ہوتا ہے۔ دوسرا غم ناک خواب جو شیطان کی طرف سے ہوتا ہے اور تیسرا خواب جس میں انسان اپنے آپ سے باتیں کرتا ہے۔ اگر تم میں سے کوئی ناپسندیدہ خواب دیکھے تو اسے چاہیے کہ وہ کھڑا ہو جائے، نماز پڑھے اور لوگوں سے یہ خواب بیان نہ کرے۔ میں خواب میں بیڑی کو پسند اور طوق کو ناپسند کرتا ہوں۔ کیونکہ خواب میں بیڑی کی تعبیر دین پر استقامت اور ثابت قدمی ہے۔“^②

حافظ ابن حجر رحمہ اللہ، امام ابن ابی جمرہ رحمہ اللہ سے نقل فرماتے ہیں:

”نبی کریم ﷺ کا یہ فرمانا کہ ”آخری زمانے میں مومن کا خواب جھوٹا نہیں

① صحیح البخاری، رقم الحدیث (۶۹۹۰)

② مسند أحمد (۲/۵۰۷) صحیح مسلم، کتاب الرؤیا، رقم الحدیث (۲۲۶۳)

ہوگا۔“ اس کا مطلب یہ ہے کہ مومن کا خواب ایسی واضح شکل میں ہوگا جو کسی حجت کا محتاج نہیں ہوگا، لہذا اس میں جھوٹ کے داخل ہونے کی گنجائش نہیں ہوگی۔ یہ خواب سچا ہوگا اور جھوٹ سے خالی ہوگا کیونکہ یہ امر واقع کے عین مطابق ہوگا۔ اس کے برعکس دیگر خوابوں کی تعبیر مخفی ہوتی ہے۔ تعبیر بتلانے والا اس کی تعبیر بتلاتا ہے، مگر وہ واقع نہیں ہوتی۔ اس لیے ایسا خواب جھوٹا ہوتا ہے، سچا نہیں ہوتا۔

اس بات کو آخری زمانے سے خاص کرنے میں حکمت یہ ہے کہ مومن اس دور میں اجنبی ہوگا، جیسا کہ حدیث پاک میں آتا ہے کہ ”اسلام اجنبیت میں شروع ہوا اور آخری زمانے میں بھی یہ غریب و نامانوس ہو جائے گا۔“ ان حالات میں ایک مومن کے مونس اور غم خوار بہت کم ہو جائیں گے تو اللہ تعالیٰ اس کو سچے خواب سے عزت عطا فرمائے گا جو اسے حق پر ثابت قدم رکھے گا اور اس کے لیے باعث بشارت ہوگا۔^①

مومن کے سچے خواب والے زمانے کی تعیین کے بارے میں دو احتمال ہیں:

① یہ وہ زمانہ ہوگا جب علم دنیا سے اٹھا لیا جائے گا۔ فتنوں اور لڑائیوں کی وجہ سے علامات شریعت غائب ہو جائیں گی۔ اس وقت مومن لوگوں کے درمیان بالکل ایک نامانوس اجنبی شخص کی طرح ہوگا۔ اس دشوار صورت حال میں اللہ تعالیٰ سچے خوابوں کے ذریعے مومن کی نصرت فرمائے گا۔ حافظ ابن حجر رحمۃ اللہ علیہ نے اسی بات کی طرف اشارہ کیا ہے۔^②

② یہ واقعات حضرت عیسیٰ علیہ السلام کے زمانے میں ہوں گے، اس لیے کہ ان کے نزول کا زمانہ امت میں عہد صحابہ رضی اللہ عنہم کے بعد بہترین اور اقوال و احوال کے اعتبار سے سب سے سچا زمانہ ہوگا اور اس زمانے میں مومن کا خواب کم ہی جھوٹا ہوگا۔^③

① فتح الباری شرح صحیح البخاری (۱۲/ ۵۰۷ و ۱۹/ ۴۵۱)

② فتح الباری شرح صحیح البخاری (۱۲/ ۵۰۷)

③ فتح الباری شرح صحیح البخاری (۱۲/ ۵۰۷)

46- دریائے فرات سے سونے کا پہاڑ ظاہر ہونا:

دریائے فرات عراق کا ایک مشہور دریا ہے۔ اس میں پانی کی فراوانی ہوتی ہے۔ نبی کریم ﷺ نے خبر دی ہے کہ علاماتِ قیامت میں سے یہ بھی ہے کہ یہ اپنا رخ بدلے گا اور اس سے سونے کا ایک پہاڑ ظاہر ہوگا۔ لوگ اس سونے کی خاطر لڑیں گے اور ان کی بڑی تعداد اس میں قتل ہو جائے گی۔ نبی کریم ﷺ نے خبردار کیا ہے کہ جو کوئی اس موقع پر حاضر ہو، وہ اس مال کو لینے سے محتاط رہے۔ کہیں وہ فتنے میں مبتلا نہ ہو جائے یا اس کی وجہ سے کوئی لڑائی نہ شروع ہو جائے۔

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”قیامت اس وقت تک قائم نہ ہوگی جب تک فرات سے سونے کا ایک پہاڑ ظاہر نہ ہو جائے۔ لوگ اس سونے کے لیے جنگ کریں گے۔ اس کے نتیجے میں ننانوے فیصد لوگ قتل ہو جائیں گے۔ ان میں ہر شخص کو یہ توقع ہوگی کہ شاید وہی زندہ بچ جائے۔“⁽¹⁾

ایک روایت میں یہ بھی ہے:

”جو اس موقع پر موجود ہو، اسے چاہیے کہ وہ اس میں سے کوئی چیز نہ لے تاکہ وہ فتنے اور خون ریزی سے بچ سکے۔“⁽²⁾

یہ فتنہ ابھی ظاہر نہیں ہوا اور اللہ تعالیٰ ہی جانتا ہے کہ کب واقع ہوگا۔ عہدِ حاضر میں ترکی اور شام کے ممالک دریائے فرات پر بند تعمیر کر رہے ہیں اور اس کے قریب مختلف فیکٹریاں لگا رہے ہیں، اس وجہ سے دریا میں پانی کی قلت واقع ہو رہی ہے۔ عین ممکن ہے کہ یہ سونے کے اس پہاڑ کے ظہور کا پیش خیمہ ہو۔ اللہ تعالیٰ سے دعا ہے کہ وہ ہماری اور ہمارے دین و ایمان کی حفاظت فرمائے اور ہمیں ہر قسم کے فتنوں سے محفوظ رکھے اور نیک اعمال کی توفیق سے نوازے۔ آمین

(1) صحیح مسلم، رقم الحدیث (۲۸۸۴)

(2) صحیح البخاری، رقم الحدیث (۷۱۱۹) صحیح مسلم، رقم الحدیث (۲۸۹۴)

47- قیامت کی بڑی نشانیاں ②

امام مہدی کا ظہور:

آخری زمانے میں شر و فساد کی کثرت ہوگی۔ ظلم بہت پھیل جائے گا۔ طاقتور کمزور کا حق کھا جائے گا۔ برے لوگوں کا معاشرے میں غلبہ اور کنٹرول ہوگا، مگر اس کے باوجود مسلمان ایک ایسی صبحِ جدید کے طلوع ہونے کے منتظر ہیں گے جو زمین پر پھیلے ہوئے ظلم و ستم کا خاتمہ کر دے گی۔ اللہ تبارک و تعالیٰ امام محمد بن عبد اللہ حسنی، علوی، مہدی کے ظہور کا فیصلہ فرمائے گا۔ وہ سات سال تک بادشاہت کریں گے اور زمین جس طرح ظلم و زیادتی سے بھر گئی ہوگی، اسی طرح اسے عدل سے بھر دیں گے۔ امت ان کے عہد حکومت میں ایسی خوشحالی اور آسودگی کی زندگی گزارے گی جیسی کبھی بھی میسر نہ آئی ہوگی۔ آخری زمانے میں ان کا ظہور قیامت کی نشانیوں میں سے ایک نشانی ہے۔^①

امام مہدی کے ظہور کا سبب:

آخری زمانے میں جب فساد بڑھ جائے گا، برائیوں کی کثرت ہو جائے گی، ظلم پھیل جائے گا اور عدل مفقود ہو جائے گا تو ان حالات میں ایک نیک شخص ظاہر ہوگا جس کے ہاتھوں اللہ تعالیٰ اس امت کے حالات کی اصلاح فرمادے گا۔ اس شخص کو اہل سنت ”مہدی“ کے نام سے پہچانتے ہیں۔ اس کے پیروکار جمع ہو جائیں گے اور وہ بہت سے معرکوں میں مسلمانوں کی قیادت کرے گا۔ وہ صرف مذہبی پیشوا ہی نہیں قائد اور حاکم بھی ہوگا۔

حضرت ابو سعید خدری رضی اللہ عنہ سے روایت ہے، کہ رسول اللہ صلی اللہ علیہ وسلم نے فرمایا:

”میں تمہیں مہدی کی بشارت دیتا ہوں، وہ لوگوں کے اختلاف اور زلزلوں

کے وقت بھیجے جائیں گے، تب وہ زمین کو ویسے ہی عدل و انصاف سے بھر دیں

① تفصیل کے لیے دیکھیں: ظہورِ امام مہدی، از ابو عدنان محمد منیر قر۔

گے جیسے وہ ظلم و زیادتی سے بھرپکی ہوگی۔ ساکنانِ سما اور ساکنانِ ارض (زمین و آسمان کے رہنے والے) ان سے خوش ہو جائیں گے۔ وہ مال کو مساوات کے ساتھ تقسیم کریں گے۔^①

نام اور صفات:

ان کا نام نبی اکرم ﷺ کے نام پر اور ان کے والد کا نام نبی اکرم ﷺ کے والد کے نام پر ہوگا۔ چنانچہ ان کا نام محمد یا احمد بن عبد اللہ ہوگا وہ حضرت فاطمہ رضی اللہ عنہا بنت رسول اللہ ﷺ کی ذریت میں سے ہوں گے اور حضرت حسن بن علی رضی اللہ عنہما کی اولاد میں سے ہوں گے۔ حضرت علی رضی اللہ عنہ سے روایت ہے، کہ رسول اللہ ﷺ نے فرمایا: مہدی ہم اہل بیت میں سے ہے، اللہ تعالیٰ اسے ایک ہی رات میں تیار کر دے گا۔^②

امام ابن کثیر رضی اللہ عنہ فرماتے ہیں:

مطلب یہ ہے کہ اس کی توبہ قبول کر لے گا، اسے توفیق دے گا اور اسے الہام کرے گا اور اسے رشد عطا فرمائے گا، جبکہ اس سے پہلے اس کی یہ حالت نہ رہی ہوگی۔ حضرت ابوسعید خدری رضی اللہ عنہ سے روایت ہے، کہ رسول اللہ ﷺ نے فرمایا:

”مہدی مجھ ہی (میری ہی نسل) سے ہوگا۔“

یہ تو ان کا نسب ہوا۔ پھر آپ ﷺ نے ان کی جسمانی صفات بیان کیں اور فرمایا:

”روشن اور خوبصورت چہرے والا ہوگا جس کی پیشانی کے اگلے حصے کے بال کم ہوں گے ان کی ناک لمبی اور پتلی ہوگی اور درمیان سے اونچی ہوگی۔ وہ زمین کو ویسے ہی عدل و انصاف سے بھر دے گا جیسے وہ ظلم و زیادتی سے بھر گئی تھی، پھر وہ سات سال تک بادشاہت کرے گا۔“^③

① مسند أحمد (۳/ ۳۷)

② مسند أحمد (۲/ ۵۸) سنن ابن ماجہ (۲/ ۱۳۶۷)

③ سنن أبي داود مع العون، كتاب المهدي (۱۱/ ۳۷۵) رقم الحديث (۴۶۶۵)

حضرت ام سلمہ رضی اللہ عنہا سے روایت ہے، کہ میں نے رسول اللہ صلی اللہ علیہ وسلم کو فرماتے ہوئے سنا: ”مہدی میری نسل سے فاطمہ کی اولاد میں سے ہوگا۔“^①

علامہ ابن کثیر رحمۃ اللہ علیہ فرماتے ہیں:

”امام مہدی کی تائید کے لیے مشرق سے کچھ لوگ آئیں گے جو اس کی مدد کریں گے، اس کی سلطنت قائم کریں گے اور اس کے ہاتھ مضبوط کریں گے۔ ان کے جھنڈوں کا رنگ کالا ہوگا، کیونکہ اس رنگ میں رعب و وقار پایا جاتا ہے اور رسول اللہ صلی اللہ علیہ وسلم کا جھنڈا بھی میدان جنگ میں سیاہ ہوتا تھا، جسے ”عقاب“ کہا جاتا تھا۔“^②

حضرت ابو سعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”میری امت کے آخری زمانے میں مہدی کا ظہور ہوگا۔ اللہ تعالیٰ اس کے دور میں خوب بارشیں برسائے گا۔ زمین خوب اپنی پیداوار نکالے گی۔ وہ لوگوں میں برابری کی بنیاد پر مال تقسیم کرے گا۔ مال مویشی کی کثرت ہو جائے گی اور امت اسلام عظیم امت بن جائے گی۔ وہ سات یا آٹھ برس زندہ رہے گا۔“^③

ایک اور روایت میں ہے:

”پھر اس کے چلے جانے کے بعد زندگی میں کوئی خیر و بھلائی نہ رہے گی۔“^④

یہ اور دیگر علامات اس لیے بیان کی گئی ہیں تاکہ مسلمانوں کو فرحت اور صبر و ثبات حاصل ہو اور انھیں یہ خوش خبری بھی سنائی جائے کہ اللہ تعالیٰ کا دین محفوظ رہے گا اور اس کی مدد کی جائے گی۔ اس کے ساتھ ساتھ ہم وہ عمل کریں گے جس کا شرع نے عمومی حکم دیا ہے

① سنن أبي داود، مع العون (۱۱/۳۷۳) سنن ابن ماجه (۲/۱۳۶۸)

② النہایۃ فی الفتن والملاحم (ص: ۲۷)

③ المستدرک للحاکم (۴/۵۵۸) بسند صحیح.

④ مسند أحمد (۳/۷۳)

کہ دین کی مدد کی جائے، مسلمان ملکوں کا دفاع کیا جائے، جہاد فی سبیل اللہ کو قائم کیا جائے اور پرچمِ اسلام کی سر بلندی کے لیے قتال کیا جائے۔

ہم اس انتظار میں بیٹھے نہیں رہیں گے کہ آسمان سے مدد نازل ہوگی، ہماری کسی کوشش اور محنت کے بغیر ہی زمین سب کچھ اگانا شروع کر دے گی۔ آج بھی مسلمانوں پر فرض ہے کہ وہ یہودیوں سے قتال کے لیے اور قابض عیسائیوں کو مسلمانوں کے ممالک سے نکالنے کے لیے بھرپور تیاری کریں اور قیامت کے لیے خروجِ مہدی کے انتظار میں ذلیل و رسوار ہو کر نہ بیٹھے رہیں، بلکہ ہم سب کو متفق و متحد ہو کر اپنے دین اور اگر امام مہدی تشریف لے آئیں، تو ان کی مدد کرنی چاہیے۔

48- خروجِ دجال سے قبل پیش آنے والے چند دیگر واقعات:

حضرت ابو امامہ باہلی رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”خروجِ دجال سے قبل تین برس بہت سختی اور شدت کے ہوں گے، لوگ ان سالوں میں خوراک کی شدید قلت کا شکار ہوں گے۔ پہلے برس اللہ تعالیٰ آسمان کو حکم دے گا وہ اپنی ایک تہائی بارش روک لے اور زمین کو حکم دے گا کہ وہ اپنی ایک تہائی پیداوار روک لے، پھر اگلے برس آسمان کو حکم ہوگا کہ وہ اپنی دو تہائی بارش روک لے اور زمین کو حکم ہوگا کہ وہ اپنی دو تہائی پیداوار روک لے۔“

”تیسرے سال اللہ تعالیٰ آسمان کو حکم دے گا کہ وہ اپنی تمام بارش روک لے اور زمین کو حکم دے گا کہ وہ اپنی ساری پیداوار روک لے۔ نتیجہ یہ ہوگا کہ آسمان سے پانی کا ایک قطرہ تک نہ گرے گا اور زمین سے کوئی نبات پیدا نہ ہوگی۔ روے زمین پر جتنے سایہ دار درخت ہوں گے، وہ تباہ و برباد ہو جائیں گے، مگر جس کو اللہ چاہے گا وہ بچ جائے گا۔“ (یعنی ایک قلیل تعداد کے سوا سب درخت مر جھا کر سوکھ جائیں گے)۔“

”لوگوں نے سوال کیا: اے اللہ کے رسول! اس صورت حال میں لوگوں کا ذریعہ معاش کیا ہوگا؟ آپ ﷺ نے فرمایا: وہ ”لَا إِلَهَ إِلَّا اللَّهُ، اللَّهُ أَكْبَرُ“ اور الْحَمْدُ لِلَّهِ، کثرت سے پڑھیں گے اور یہی ذکر ان کے لیے خوراک کا کام دے گا۔“^①

49- دجال کی جسمانی علامات:

دجال کی نشانی بیان کرتے ہوئے نبی اکرم ﷺ نے ارشاد فرمایا ہے: ”اس کا قد چھوٹا ہوگا اور پنڈلیوں کے درمیان دوری ہونے کے باعث اس کی چال عیب دار ہوگی، اس کی جلد کا رنگ سفید اور پیشانی چوڑی ہوگی، دجال مسموح العین [خراب مٹی ہوئی آنکھ والا] ہوگا۔“^②

حضرت حذیفہ رضی اللہ عنہ کی حدیث میں ہے کہ رسول اللہ ﷺ نے فرمایا: ”دجال کی دونوں آنکھیں عیب دار ہوں گی، دائیں آنکھ پھولے ہوئے انگور کی مانند ہوگی اور بائیں آنکھ کافی ہوگی، بہت گھنے بالوں والا ہوگا، اس کے بال نرم اور سیدھے نہ ہوں گے۔“ (بلکہ گھنگریالے ہوں گے)۔^③

حضرت انس رضی اللہ عنہ کی حدیث میں کہ رسول اللہ ﷺ نے فرمایا: ”اس کی آنکھوں کے درمیان کافر لکھا ہوگا۔“ ”ک، ا، ف، ر“ اسے ہر پڑھا لکھا اور ان پڑھ مومن اچھی طرح پڑھ لے گا اور وہ لاولد ہوگا، اس کی کوئی اولاد نہ ہوگی۔“^④

① سنن ابن ماجہ، رقم الحدیث (۴۰۷۷) وفي سندہ مقال.

② صحیح البخاری مع فتح الباری (۹۰/۱۳) صحیح مسلم (۶۱/۱۸)

③ صحیح مسلم مع شرح النووي (۶۱، ۶۰ / ۱۸)

④ صحیح البخاری مع فتح الباری (۹۱/۱۳)

دجال کا معنی:

دجال کو دجال اس لیے کہا جاتا ہے کہ وہ حق کو باطل کے ذریعے ڈھانپ دے گا یا اس وجہ سے کہ وہ اپنے جھوٹ اور شاطرانہ چالوں کی وجہ سے اپنے کفر کو لوگوں سے چھپالے گا۔ واللہ اعلم

دجال کی صفت اور اس سلسلے میں وارد احادیث:

دجال اولادِ آدم میں سے ہے، اس کی بہت سی صفات اور نشانیاں ہیں جو احادیث میں مذکور ہیں، تاکہ لوگ اسے پہچان لیں اور اس کے فتنے کا شکار نہ ہوں، بلکہ ان صفات سے آگاہ رہیں جن کی نبی اکرم ﷺ نے خبر دے رکھی ہے۔ انھیں صفات میں سے یہ ہے کہ اللہ تعالیٰ اسے کچھ ایسی طاقتیں دے گا جو اس کے سوا نوح بشر میں کسی کو حاصل نہیں ہوئیں۔ اللہ تعالیٰ لوگوں کی آزمائش و امتحان کے لیے اسے یہ طاقتیں عطا فرمائے گا۔ نیز آپ ﷺ نے ہمیں اس کی جسمانی اور اخلاقی علامات سے بھی آگاہ فرمایا ہے۔ اس کی صفات میں سے یہ بھی ہے کہ وہ بہت جھوٹ بولنے والا اور بہت بڑا متکبر ہوگا۔

حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا:

”میں سوتے ہوئے کعبۃ اللہ کا طواف کر رہا ہوں [پھر فرمایا کہ انھوں نے عیسیٰ بن مریم علیہ السلام کو دیکھا، پھر دجال کو دیکھا، پھر اس کا وصف بیان فرمایا]، وہ ایک بھاری بھر کم جسامت والا ہوگا، سرخ ہے، گھونگریا لے بالوں والا ہے، کانا ہے، گویا اس کی آنکھ پچکا ہوا خراب انگور ہے۔ لوگوں نے کہا کہ اس دجال کے سب سے زیادہ مشابہ تو خزاعہ کا ایک شخص ابن قطن ہے۔“^①

50- جساسہ کا قصہ اور دجال:

امام عامر بن شراحیل شعمی کہتے ہیں کہ انھوں نے حضرت فاطمہ بنت قیس رضی اللہ عنہا سے کہا:

① صحیح البخاری مع فتح الباری (۱۳/۹۰)

”مجھے کوئی ایسی حدیث سنائیے جو آپ نے براہ راست رسول اللہ ﷺ سے سنی ہو، اسے اللہ کے رسول ﷺ کے سوا کسی اور کی طرف منسوب نہ کیجیے گا۔ انہوں نے کہا کہ اگر تم چاہتے ہو تو میں ایسا ہی کروں گی۔ عامر نے کہا: تو ٹھیک ہے، سنائیے۔ حضرت فاطمہ رضی اللہ عنہا گویا ہوئیں: ایک روز میں نے رسول اللہ ﷺ کے منادی کی آواز سنی، وہ اعلان کر رہا تھا: لوگو! نماز کھڑی ہونے والی ہے۔ یہ سن کر میں سوئے مسجد چل پڑی اور اللہ کے رسول ﷺ کے پیچھے نماز ادا کی۔ میں عورتوں کی اس صف میں تھی جو مردوں کے بالکل پیچھے تھی۔ جب رسول اللہ ﷺ نماز سے فارغ ہوئے تو منبر پر تشریف لائے اور آپ ﷺ نے ارشاد فرمایا: ہر شخص اپنی جگہ بیٹھا رہے، پھر دریافت فرمایا: جانتے ہو میں نے تمہیں بیٹھے رہنے کے لیے کیوں کہا ہے؟ صحابہ کرام رضی اللہ عنہم نے عرض کی: اللہ اور اس کے رسول ﷺ بہتر جانتے ہیں۔ فرمایا:

”میں نے تمہیں شوق دلانے یا ڈرانے کے لیے جمع نہیں کیا۔ تمہیں جمع کرنے کا مقصد یہ ہے کہ تمہیں داری رضی اللہ عنہم جو پہلے نصرانی تھا، اب اس نے آ کر اسلام قبول کر لیا ہے اور اس نے مجھ سے ایک ایسی بات بیان کی ہے جو میرے اس بیان کے مطابق ہے جو میں تم سے مسیح دجال کے بارے میں کیا کرتا تھا۔

پھر اللہ کے رسول ﷺ نے تمہیں داری رضی اللہ عنہم کی زبانی بیان کردہ بات سنانا شروع کر دی۔ کہتے ہیں: میں لُحْم اور جذام قبائل کے تیس آدمیوں کے ساتھ سمندر میں [چوہبی جہاز] پر سوار تھا، ایک بڑی موج آئی اور جہاز کو بہا کر لے گئی، سمندری طوفان میں ہمارا جہاز ایک مہینے تک ادھر ادھر لڑھکتا اور بھٹکتا رہا، پھر اس کا رخ ایک جزیرے کی طرف ہو گیا، یہاں تک کہ سورج غروب ہو گیا، جزیرے کے قریب پہنچ کر ہم ایک چھوٹی سی کشتی میں سوار ہو گئے۔ پھر جزیرے میں داخل ہوئے، ہم نے وہاں ایک گھنے اور کھدرے بالوں والا

چوپایہ دیکھا، بالوں کی بہتات کی وجہ سے اس کی اگلی اور پچھلی جانب کا کوئی پتا ہی نہ چلتا تھا۔ لوگوں نے اس سے پوچھا: تمہارے لیے بربادی ہو! تم کون ہو؟ وہ کہنے لگا: میں جساسہ ہوں۔ پوچھا: جساسہ کیا بلا ہے؟ وہ بولا: اے قوم! ایسا کرو، اس [سامنے والے] گرجا گھر میں ایک شخص رہتا ہے، اس کے پاس چلے جاؤ، وہ تمہیں بڑے شوق سے ساری بات بتائے گا اور [تمہاری بات بھی] سنے گا، وہ تمہارے بارے میں جاننے کا بہت مشتاق ہے۔ جب اس نے ہمیں متذکرہ آدمی کے بارے میں بتلایا تو ہمیں اس چوپائے کے بارے میں شیطان ہونے کا خوف ہوا۔ ہم لوگ جلدی سے اس آدمی کی طرف چل دیے اور گرجے میں داخل ہوئے۔ وہاں ایک آدمی تھا، وہ بہت لمبا تڑنگا تھا، اس کے دونوں ہاتھ گردن کے ساتھ اور دونوں زانو دونوں ٹخنوں تک لوہے کی زنجیر [سے جکڑے ہوئے تھے۔

ہم نے اتنی سختی سے جکڑا ہوا آدمی کبھی نہ دیکھا تھا۔ ہم نے پوچھا: ارے کم بخت! تم کیا چیز ہو؟ وہ بولا: تم لوگ اب میری خبر پر قابو پا ہی لو گے [اب تمہیں میرا حال معلوم ہو ہی جائے گا] پہلے تم بتاؤ کہ تم کون لوگ ہو؟ ہم نے کہا: ہم عرب ہیں، ہم ایک سمندری جہاز میں سوار ہوئے، سمندر کی موجیں ہم سے ایک مہینے تک کھیلتی رہیں اور ہم کسی نہ کسی طرح تیرے اس ٹاپو سے آگے، پھر ہم ایک چھوٹی سی کشتی میں بیٹھ کر ٹاپو میں داخل ہوئے۔

یہاں ہمیں ایک بھاری دم کا بہت گھنے بالوں والا جانور ملا، بالوں کی کثرت سے اس کے اگلے پچھلے حصے کی شناخت ہی نہیں ہو پارہی تھی، ہم نے پوچھا: ارے کم بخت! تم کیا چیز ہو؟ وہ بولا: میں جساسہ ہوں۔ ہم نے پوچھا: یہ جساسہ کیا ہے؟ اس نے جواب دیا: تم لوگ اس آدمی کے پاس چلے جاؤ جو گرجے کے اندر ہے، وہ تمہاری خبر کا بے حد مشتاق ہے۔ چنانچہ ہم لوگ تیزی سے

دوڑتے ہوئے تیرے پاس آ پہنچے اور ڈرے کہ مبادا تو کوئی بھوت پریت ہے۔ زنجیروں میں جکڑے ہوئے آدمی نے پوچھا: اچھا تم لوگ مجھے بیسان [فلسطین کی ایک بستی] کے نخلستان کے بارے میں تو بتاؤ؟ ہم نے کہا: تو اس نخلستان کے بارے میں کیا پوچھنا چاہتا ہے؟ وہ بولا: میں اس نخلستان کے بارے میں پوچھتا ہوں کہ کیا وہ پھلتا پھولتا ہے؟ ہم نے کہا: ہاں پھلتا پھولتا ہے۔ اس نے کہا: اب عنقریب وہ نہیں پھلے پھولے گا۔ پھر اس نے کہا: مجھے طبرستان کے سمندر [یہ سمندر فلسطین میں ہے جو فلسطین اور اردن کے درمیان حدِ فاصل ہے] کے بارے میں بتاؤ؟ ہم نے کہا: اس کے بارے میں تو کیا پوچھنا چاہتا ہے؟ اس نے سوال کیا: کیا اس میں پانی ہے؟ ہم نے کہا: ہاں، اس میں تو بہت زیادہ پانی ہے۔ وہ بولا: عنقریب اس کا پانی سوکھ جائے گا۔ پھر اس نے کہا: مجھے زغر [ملک شام کا ایک شہر] کے چشمے کے متعلق معلومات دو؟ ہم نے کہا: تو اس چشمے کے بارے میں کیا جاننا چاہتا ہے؟

کہنے لگا: کیا اس میں پانی ہے اور کیا وہاں کے لوگ اس کے پانی سے فائدہ اٹھاتے ہیں اور کھیتی باڑی کرتے ہیں؟ ہم نے بتایا: اس میں بہت پانی ہے۔ وہاں کے لوگ اس پانی سے فائدہ اٹھاتے ہیں اور کھیتی باڑی کرتے ہیں۔ وہ پوچھنے لگا: مجھے نبی امی ﷺ کے بارے میں بتاؤ کہ وہ کیا کر رہے ہیں؟ ہم نے کہا وہ مکہ مکرمہ سے ہجرت کر کے مدینہ منورہ تشریف لائے ہیں۔

اُس نے دریافت کیا: کیا ان سے عربوں نے لڑائی کی ہے؟ ہم نے کہا: ہاں۔ پوچھا: اس کا نتیجہ کیا نکلا؟ ہم نے کہا: انھوں نے قرب و جوار کے تمام عربوں پر قبضہ پالیا ہے اور عربوں نے ان کی اطاعت قبول کر لی ہے۔ کہنے لگا: کیا ایسا ہو گیا ہے؟ ہم نے کہا: ہاں۔ وہ کہنے لگا: یہ عربوں کے حق میں بہت اچھا ہے کہ اس کی اطاعت کریں۔ لو اب میں تمہیں اپنے بارے میں بتاتا ہوں:

میں مسیحِ دجال ہوں، اب وقت آیا ہی چاہتا ہے کہ مجھے یہاں سے نکلنے کی اجازت مل جائے گی۔ جب میں نکلوں گا تو ساری دنیا میں گھوموں گا۔ تمام چھوٹی بڑی بستیوں کا چالیس دنوں میں دورہ کر لوں گا۔ ہاں! میں مکہ مکرمہ اور مدینہ منورہ میں داخل نہیں ہو پاؤں گا، کیونکہ ان دونوں شہروں میں میرے لیے داخل ہونا حرام ہے۔

جب بھی میں ان دونوں شہروں یا ان میں سے کسی ایک میں داخل ہونے کی کوشش کروں گا ایک فرشتہ ننگی تلوار سونتے ہوئے میرا استقبال کرے گا اور مجھے شہر میں داخل ہونے سے روک دے گا، ان شہروں کے ہر راستے پر فرشتے ہیں جو ان کی حفاظت کرتے ہیں۔

اس حدیث کی راویہ حضرت فاطمہ بنت قیس رضی اللہ عنہا ہیں جو حضرت ضحاک بن قیس رضی اللہ عنہ کی بہن ہیں۔ وہ کہتی ہیں کہ اس موقع پر اللہ کے رسول صلی اللہ علیہ وسلم اپنے منبر پر کھڑے تھے، آپ صلی اللہ علیہ وسلم نے اپنے عصا سے منبر پر ٹیک لگائی اور فرمایا:

«هَذِهِ طَيْبَةٌ، هَذِهِ طَيْبَةٌ، هَذِهِ طَيْبَةٌ، يَعْنِي الْمَدِينَةَ»

”یہ طیبہ ہے، یہ طیبہ ہے، یہ طیبہ ہے۔ یعنی مدینہ۔“

پھر فرمایا: ”کیا میں نے تمہیں یہ باتیں نہیں بتائی تھیں؟“

لوگوں نے جواب دیا: بے شک بتائی تھیں۔ ارشاد ہوا: جب مجھ سے تم میں نے یہ اوپر والی باتیں بیان کیں تو یہ وہی باتیں تھیں جن کا میں تم سے ذکر کر چکا ہوں اور مکہ اور مدینے کے بارے میں بتا چکا ہوں۔

«أَلَا إِنَّهُ فِي بَحْرِ الشَّامِ أَوْ بَحْرِ الْيَمَنِ، لَا بَلْ مِنْ قِبَلِ الْمَشْرِقِ»

”آگاہ رہو! دجال بحرِ شام [بحیرہ روم] یا بحرِ یمن [بحیرہ عرب] میں نہیں بلکہ وہ مشرق [بحرِ ہند] کی جانب سے آئے گا۔“

پھر آپ صلی اللہ علیہ وسلم نے مشرق کی طرف اشارہ کیا۔ حضرت فاطمہ بنت قیس رضی اللہ عنہا

کہتی ہیں: میں نے یہ حدیث اللہ کے رسول ﷺ سے براہِ راست سنی اور یاد رکھی ہے۔^(۱)

حضرت عمران بن حصین رضی اللہ عنہ کی حدیث میں ہے کہ میں نے رسول اللہ ﷺ کو یہ فرماتے ہوئے سنا: ”آدم کی پیدائش سے لے کر قیامِ قیامت تک دجال سے بڑی (بصورتِ فتنہ) کوئی مخلوق نہیں ہے۔“^(۲)

دجال کے نکلنے کا مقام:

دجال مشرق کی جہت سے اصہبان کے یہودیوں کے درمیان سے سے خراسان کے مقام سے نکلے گا، پھر زمین کی سیر کرے گا، کوئی بھی بستی باقی نہیں چھوڑے گا، ہر جگہ داخل ہوگا، صرف مکہ اور مدینے میں داخل نہیں ہو سکے گا، کیونکہ فرشتے ان دونوں مقامات کی نگہبانی کر رہے ہوں گے۔ حضرت انس رضی اللہ عنہ سے روایت ہے، وہ بیان کرتے ہیں کہ رسول اللہ ﷺ نے فرمایا:

”دجال اصہبان (ایران) کے یہودیوں کے درمیان سے نکلے گا، اس کے ساتھ ستر ہزار یہودی ہوں گے۔“^(۳)
حافظ ابن حجر رضی اللہ عنہ فرماتے ہیں:

”رہی یہ بات کہ وہ کہاں سے نکلے گا؟ تو یہ بات یقینی ہے کہ وہ مشرق کی جانب سے نکلے گا۔“^(۴)

دجال کے پیروکار:

حضرت انس بن مالک رضی اللہ عنہ نے روایت کی ہے کہ رسول اللہ ﷺ نے فرمایا:

^(۱) صحیح مسلم، رقم الحدیث (۲۹۴۱)

^(۲) صحیح مسلم مع شرح النووي، کتاب الفتن (۸۶/۱۸، ۸۷)

^(۳) فتح الباری (۳۲۸/۱۳)

^(۴) فتح الباری (۹۱/۱۳)

”اصہبان کے یہودیوں میں سے ستر ہزار لوگ دجال کے ساتھی ہوں گے، ان پر سبز رنگ کی چادریں ہوں گی۔“^①

رہی یہ بات کہ اس کے اکثر ساتھی دیہاتیوں اور گنواروں میں سے ہوں گے تو اس کی وجہ یہ ہے کہ ان لوگوں پر جہالت کا غلبہ ہوتا ہے اور اس کی ایک وجہ حضرت ابو امامہ رضی اللہ عنہ کی لمبی حدیث میں بیان کی گئی ہے جس میں نبی اکرم ﷺ فرماتے ہیں:

”دجال کا ایک فتنہ یہ ہوگا کہ وہ اعرابی [دیہاتی] سے کہے گا کہ اگر میں تمہارے ماں باپ کو زندہ کر دوں تو کیا تم اس بات کی گواہی دو گے کہ میں تمہارا رب ہوں؟ وہ کہے گا: ہاں؟ پھر دو شیطان اس کے ماں باپ کی شکل دھار کر ظاہر ہوں گے اور کہیں گے: اے میرے بیٹے! تو اس کی پیروی کر، کیونکہ یہی تیرا رب ہے۔“^②

جبکہ عورتوں کا حال تو دیہاتیوں سے بھی بدتر ہوتا ہے، کیونکہ وہ بہت جلد متاثر ہو جاتی ہیں اور ان پر جہالت کا غلبہ بھی ہوتا ہے۔

دجال کے فتنے... آگ اور پانی:

امام نووی رحمۃ اللہ علیہ اپنی شرح میں لکھتے ہیں:

”قاضی عیاض کہتے ہیں کہ دجال کے قصے سے متعلق امام مسلم اور دوسرے اہل حق کا یہ کہنا ہے کہ دجال ایک شخص ہے جس کے ذریعے اللہ اپنے بندوں کو آزمائے گا اور اسے ایسی چیزوں پر قدرت عطا کی گئی ہے جو صرف اللہ تعالیٰ کے اختیار میں ہیں، جیسے مردے کو زندہ کرنا اور اس کے ساتھ دنیا کی رنگینی اور باغ و بہار ہوگی۔ اس کے ساتھ جنت اور جہنم ہوں گے اور اس کی جنت [درحقیقت] جہنم ہوگی اور اس کی جہنم [اصل میں] جنت ہوگی

① صحیح مسلم (۱/۸۵، ۸۶)

② سنن ابن ماجہ، کتاب المناقب (۲/۱۳۵۹-۱۳۶۳) یہ حدیث صحیح ہے۔

اور اس کے ساتھ پانی کی ندیاں ہوں گی، روئی کے پہاڑ ہوں گے۔ وہ آسمان کو بارش برسانے کا حکم دے گا تو آسمان بارش برسائے گا اور زمین کو سبزہ اگانے کا حکم دے گا تو وہ سبزہ اگائے گی، زمین کے خزانے اس کے پیچھے پیچھے چلیں گے، وہ بڑی ہی سرعت اور تیزی کے ساتھ زمین طے کر ڈالے گا۔^①

اس کی تیزی اس بارش کی مانند ہوگی جس کے پیچھے ہوا لگی ہوئی ہو، اس کے علاوہ بھی بہت سے خوارق [کرشموں] کا حامل ہوگا۔ یہ تمام باتیں صحیح احادیث میں موجود ہیں۔ حضرت حذیفہ رضی اللہ عنہ سے مروی ہے، کہ رسول اللہ صلی اللہ علیہ وسلم نے فرمایا:

”جو چیزیں دجال کے ساتھ ہوں گی میں انھیں اس سے زیادہ جانتا ہوں، اس کے ساتھ بہتی ہوئی دو نہریں ہوں گی۔ ایک دیکھنے میں سفید معلوم ہوگی اور دوسری دیکھنے میں بھرتی ہوئی آگ معلوم ہوگی، اگر تم میں سے کوئی انھیں پائے تو اس ندی پر آئے جو آگ معلوم ہوتی ہو اور آنکھیں بند کر لے، پھر اپنے سر کو جھکائے اور اس سے پی لے، کیونکہ وہ ٹھنڈا میٹھا اور عمدہ پانی ہوگا۔“^②

حضرت نواس بن سمعان رضی اللہ عنہ سے مروی حدیث میں آیا ہے کہ صحابہ رضی اللہ عنہم نے عرض کی: اے اللہ کے رسول صلی اللہ علیہ وسلم! وہ زمین میں کتنے دنوں تک رہے گا؟ آپ صلی اللہ علیہ وسلم نے فرمایا: چالیس دن، ایک دن سال کے برابر ہوگا اور باقی ایام عام دنوں کی مانند ہوں گے۔ صحابہ رضی اللہ عنہم نے پوچھا: زمین میں اس کی تیزی کتنی ہوگی؟ فرمایا: اس بارش جیسی جس کے پیچھے ہوا لگی ہوئی ہو، پھر وہ لوگوں کے پاس آئے گا اور دعوت دے گا، لوگ اس پر ایمان لائیں گے اور دعوت قبول کر لیں گے، پھر وہ آسمان کو بارش برسانے کا حکم دے گا تو وہ بارش برسائے گا اور زمین کو حکم دے گا اور وہ سبزہ اگائے گی، ان کے جانور جب ان کے پاس

① فتح الباری (۶/۱۰۳)

② صحیح مسلم (۶۱/۱۸)

لوٹیں گے تو ان کے کوہان بڑھ چکے ہوں گے اور تھن خوب بھرے ہوئے ہوں گے۔ پھر وہ ایک ایسے شخص کو بلائے گا جو بھری جوانی میں ہوگا اور اسے تلوار سے مارے گا تو اس کے دو ٹکڑے ایک نشانے کے فاصلے پر الگ الگ جا گریں گے۔ پھر وہ اسے بلائے گا تو وہ ہنستے ہوئے اس کی جانب اس طرح آئے گا کہ اس کا چہرہ کھلا ہوگا۔⁽¹⁾

صحیح بخاری کی روایت میں حضرت ابو سعید رضی اللہ عنہ سے مروی حدیث ہے کہ یہ شخص جسے دجال قتل کرے گا، بہترین لوگوں میں سے ہوگا۔ رسول اللہ ﷺ کے شہر کی جانب سے دجال کی طرف نکلے گا۔ پھر وہ دجال سے کہے گا: میں اس بات کی گواہی دیتا ہوں کہ تو وہی دجال ہے جس کی باتیں رسول اللہ ﷺ نے ہم سے بیان کی ہیں، تب دجال کہے گا: لوگو، بتاؤ! اگر میں اسے قتل کر دوں، پھر اسے زندہ کر دوں تو کیا تمہیں (میرے) معاملے میں کوئی شک رہ جائے گا؟ تو وہ کہیں گے: نہیں، چنانچہ قتل کر دے گا، پھر وہ اسے زندہ کر دے گا، تب وہ (وہی شخص) کہے گا: اللہ کی قسم! مجھے آج سے زیادہ کبھی تیرے بارے میں بصیرت حاصل نہیں تھی، چنانچہ دجال پھر اسے قتل کرنا چاہے گا تو اس پر قابو نہیں پائے گا۔⁽²⁾ ہم اللہ سے عافیت کے طلب گار اور فتنوں سے اس کی پناہ مانگتے ہیں۔

دجال کے فتنے سے حفاظت:

نبی اکرم ﷺ نے اپنی امت کی راہنمائی ان امور کی جانب فرمادی ہے جو اسے مسیح دجال کے فتنے سے محفوظ رکھیں گے۔ حقیقت یہ ہے کہ جن امور سے آپ ﷺ نے ڈرایا ہے، انہیں میں سے مسیح دجال کا فتنہ بھی ہے کیونکہ قیامت کے آنے تک امت کو جن فتنوں کا سامنا ہوگا، یہ ان میں سے سب سے بڑا فتنہ ہوگا اور ہر نبی اپنی امت کو کانے دجال سے ڈراتا رہا ہے اور حضرت محمد ﷺ کی خصوصیت یہ ہے کہ آپ ﷺ نے زیادہ اہتمام کے ساتھ اس سے ڈرایا۔ آگاہ کیا۔ اللہ تعالیٰ نے ان پر دجال کی بہت سی صفات کو واضح کر دیا

(1) صحیح مسلم (۱۸/۶۵، ۶۶)

(2) صحیح البخاری مع فتح الباری (۱۳/۱۰۱)

تھا تاکہ وہ اپنی امت کو آگاہ فرمادیں، کیونکہ وہ یقینی طور پر اسی امت میں نکلنے والا ہے کیونکہ یہی آخری امت ہے اور حضرت محمد ﷺ خاتم النبیین ہیں۔

رسول اللہ ﷺ نے دجال کے جو اوصاف بتائے ہیں اور اس کی جو علامتیں بیان کی ہیں، ان سے فتنہ دجال کی خطرناکی و بلا خیزی کی صحیح تصویر ابھر کر سامنے آ جاتی ہے۔ اس میں کوئی شبہ نہیں کہ ایک مومن کا دل احادیثِ فتنہ دجال پڑھتے وقت دہل اٹھتا ہے اور اس کا جگر شق ہو جاتا ہے، پھر ذرا اس گھڑی کا تصور کیجیے کہ کیا حال ہوگا جب اس کذاب و دجال کا سامنا ہوگا؟ اس وقت قلب و جگر کی کیا کیفیت ہوگی جب آنکھیں اس کے فتنوں کا مشاہدہ کریں گی؟ حدیث میں آیا ہے:

”میری موجودگی میں اگر نکل آیا تو میں تمہاری طرف سے نمٹ لوں گا اور اگر میری عدم موجودگی میں پہنچا تو ہر شخص اپنی ذات کے لیے اس سے برسرِ پیکار ہو جائے اور اللہ میرے پیچھے ہر مسلمان کا محافظ ہے۔“

البتہ وہ شخص جو اس سے ملاقات سے خائف ہو اور اس کی آزمائشوں اور فتنوں کو برداشت کرنے کی صلاحیت نہ رکھتا ہو اس کے بارے میں رسول اللہ ﷺ فرماتے ہیں کہ وہ جلد راہِ فرار اختیار کر لے۔ صحیح مسلم میں حضرت ام شریک رضی اللہ عنہا عرض کرتی ہیں کہ میں نے نبی اکرم ﷺ سے سنا:

”البتہ ضرور لوگ دجال کے ڈر سے بھاگ کر پہاڑوں میں چھپ جائیں گے۔“^①

علاوہ ازیں دجال اگر نکل آئے تو اس کے فتنے سے محفوظ و مامون رہنے کے لیے رسول اللہ ﷺ نے متعدد ہدایات فرمائی ہیں:

① دجال کے فتنے سے پناہ مانگنا:

حضرت صعّب بن جثامہ رضی اللہ عنہ بیان کرتے ہیں کہ رسول اللہ ﷺ نے فرمایا:

① صحیح مسلم، کتاب الفتن، باب فی بقیة أحادیث الدجال (۴/۲۲۶۶) رقم الحدیث (۲۹۴۴)

”دجال اس وقت تک نہیں نکلے گا جب تک لوگ اس کے ذکر سے غافل نہ ہو جائیں۔“^①

یعنی کوئی بھی شخص دجال کا ذکر کرے گا اور نہ اس کے بارے میں سوچے گا۔ جب لوگ اس کو بھول جائیں گے اس کی صفات ذہنوں سے نکل جائیں گی اور کثرتِ فتن کے باوجود لوگ اس کے بارے میں احتیاط ترک کر دیں گے تو اس وقت دجال ظاہر ہوگا۔ اس کا حکم صحیح حدیثوں میں آیا ہے۔ حضرت عائشہ رضی اللہ عنہا زوجہ رسول اللہ ﷺ بیان کرتی ہیں کہ نبی اکرم ﷺ اپنی نماز میں یہ دعا کیا کرتے تھے:

«اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ وَأَعُوذُ بِكَ مِنْ فِتْنَةِ الْمَسِيحِ
الدَّجَالِ»^②

”اے اللہ! میں عذابِ قبر سے تیری پناہ چاہتا ہوں اور مسیحِ دجال کے فتنے سے تیری پناہ چاہتا ہوں۔“

② سورت کہف کی آیات حفظ کرنا:

نبی اکرم ﷺ نے دجال پر سورت کہف کی ابتدائی آیات پڑھنے کا حکم دے رکھا ہے اور بعض روایات میں اس کی آخری آیتوں کے پڑھنے کا حکم ہے۔ امام مسلم نے حضرت ابو درداء رضی اللہ عنہ سے روایت بیان کی ہے کہ نبی اکرم ﷺ نے فرمایا:

”جو شخص سورت کہف کی ابتدا سے دس آیتیں یاد کر لے گا، وہ دجال سے محفوظ رہے گا یعنی اس کے فتنے سے محفوظ رہے گا۔“^③

دجال کی ہلاکت:

دجال کی ہلاکت حضرت عیسیٰ بن مریم علیہ السلام کے ہاتھوں ہوگی، جیسا کہ صحیح احادیث سے

① مسند أحمد (۷۱/۴)

② صحیح البخاری (۲/۳۱۷) صحیح مسلم (۵/۸۷)

③ صحیح مسلم (۶/۹۲، ۹۳)

ثابت ہوتا ہے اور اس کی مقبولیت کی صورت یہ ہو چکی ہوگی کہ دجال مکہ اور مدینہ کے سوا دنیا کی ہر سرزمین پر ظاہر ہوگا، اس کے پیروکاروں کی کثرت ہوگی اور اس کا فتنہ عام ہوگا، تھوڑے سے مومنوں کے سوا اور کوئی بھی اس سے بچ نہیں سکے گا۔ اللہ تعالیٰ فتنہ دجال سے محفوظ رکھے اور ہمارے ایمان کی حفاظت فرمائے۔ آمین

مراجع درس

- ① تفسیر ابن کثیر۔
- ② تفسیر احسن البیان۔ فضیلۃ الشیخ حافظ صلاح الدین یوسف
- ③ قیامت کی نشانیاں۔ تالیف: علامہ یوسف بن عبداللہ یوسف الوابل
- ④ مناظرِ قیامت۔ ترجمہ: مولانا محمد مقیم بن حامد علی
- ⑤ جب دنیا ریزہ ریزہ ہو جائے گی۔ تالیف: ڈاکٹر محمد بن عبدالرحمن العریفی
- ⑥ سنہرے نقوش۔ ترجمہ: قاری محمد اقبال عبدالعزیز
- تالیف: مولانا عبدالملک مجاہد

قیامت کی بڑی نشانیاں (۵۱-۶۳)

حمد و ثنا اور خطبہ مسنونہ کے بعد:

ارشادِ ربانی ہے:

﴿إِنَّهُمْ يَرَوْنَهُ بَعِيدًا ۖ وَكَرَهُ قَرِيبًا﴾ [المعارج: ۶، ۷]

”یہ لوگ قیامت کو دور از قیاس سمجھتے ہیں اور ہم جانتے ہیں کہ وہ نزدیک ہے۔“
قیامت کی نشانیوں کا ذکر چل رہا ہے جن میں سے نزولِ عیسیٰ علیہ السلام بھی ہے۔

51- حضرت عیسیٰ علیہ السلام کیسے اور کہاں نازل ہوں گے؟:

جب دجال نکل چکے آئے اور وہ زمین میں فساد برپا کر دے گا، تب اللہ تعالیٰ حضرت عیسیٰ علیہ السلام کو مبعوث فرمائے گا اور وہ زمین پر نازل ہوں گے۔ ان کا نزول ملکِ شام کے شہر دمشق کے مشرقی حصے میں ایک سفید مینار کے قریب ہوگا۔ وہ درس و زعفران سے رنگے ہوئے دو کپڑے زیب تن کیے ہوئے ہوں گے اور دو فرشتوں کے پروں پر اپنی ہتھیلیاں رکھے ہوئے تشریف لائیں گے۔

عیسیٰ علیہ السلام کی جسمانی صفات:

نبی کریم ﷺ نے حضرت عیسیٰ علیہ السلام کی مکمل صفات امت کے سامنے پیش کر دی ہیں اور ان حالات کا تعین بھی کر دیا ہے جن میں وہ تشریف لائیں گے، تا کہ ایک مسلمان کی معلومات میں ان کے متعلق کوئی شک و شبہ نہ رہے۔ آپ ﷺ نے فرمایا کہ وہ ایک ایسے شخص ہوں گے جو:

❁ درمیانے قد کے ہوں گے، یعنی بہت زیادہ لمبے نہ چھوئے۔

- ❁ ان کے چہرے کا رنگ سفید سرخی مائل ہوگا۔
- ❁ وہ چوڑے سینے والے ہوں گے۔
- ❁ ان کے بال سیدھے ہوں گے، یعنی گھنگھر یا لے نہ ہوں گے۔ جب وہ اپنے سر کو جھکائیں گے تو ان کے سر سے پانی کے قطرات ٹپکیں گے، گویا وہ موتی ہوں، مگر بال گیلے نہیں ہوں گے۔
- ❁ لوگوں میں عروہ بن مسعود رضی اللہ عنہ کی شکل کے ساتھ سب سے زیادہ ان کے ساتھ ملتی ہے۔

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”جس رات مجھے آسمانوں کی سیر کرائی گئی، میں حضرت موسیٰ علیہ السلام سے ملا اور حضرت عیسیٰ علیہ السلام سے بھی ملاقات ہوئی..... پھر آپ ﷺ نے ان کا حلیہ بیان کرتے ہوئے فرمایا: وہ درمیانے قد اور سرخ رنگ کے تھے، گویا کہ وہ حمام سے نکل کر آ رہے ہوں۔“^(۱)

حضرت ابن عباس رضی اللہ عنہما بیان کرتے ہیں کہ رسول اللہ ﷺ نے فرمایا:

”میں نے عیسیٰ، موسیٰ اور ابراہیم علیہم السلام کو دیکھا۔ عیسیٰ سرخی مائل، گھنگر یا لے بالوں والے اور چوڑے سینے والے تھے.....“^(۲)

کسی کافر کے لیے جو ان کی سانس کی خوشبو پائے گا مرنے کے سوا کوئی راستہ نہ ہوگا اور ان کی سانس منتہائے بھرتیک پہنچے گی۔

عیسیٰ علیہ السلام کن حالات میں نازل ہوں گے؟

مسلمان اس وقت بہت بڑے معرکے سے لوٹ رہے ہوں گے۔ انھوں نے شہر قسطنطنیہ کو فتح کر کے عیسائیوں کے قبضے سے آزاد کرا لیا ہوگا اور مسلمان قسطنطنیہ کو کسی ہتھیار

(۱) صحیح البخاری، کتاب أحادیث الأنبياء (۳۴۳۷) صحیح مسلم، کتاب الإیمان (۱۶۸)

(۲) صحیح البخاری، کتاب أحادیث الأنبياء، رقم الحدیث (۳۴۳۸)

کے ذریعے نہیں بلکہ تہلیل ”لَا إِلَهَ إِلَّا اللَّهُ“ اور تکبیر (اللہ اکبر) کے ذریعے سے فتح لیں گے۔ اچانک شیطان ان کے درمیان اعلان کر دے گا کہ دجال نکل آیا ہے۔ یہ سنتے ہی مسلمان قسطنطنیہ سے واپس دمشق کا رخ کریں گے، کیوں کہ مسلمانوں کا مرکز اس وقت دمشق ہی میں ہوگا اور اس کے بعد واقعی مسیح دجال نکل آئے گا۔ وہ پوری زمین میں گھومے گا اور ایک عظیم فتنہ برپا کرے گا۔

ایک دوسری مفصل روایت میں ہے کہ رسول اللہ ﷺ نے دجال کے بارے میں بات کرتے ہوئے فرمایا:

”دجال مدینے کی بنجر زمین میں وارد ہوگا۔ مدینے کے اندر داخل ہونا اس کے لیے ممنوع ہوگا۔ مدینہ اپنے رہنے والوں کو زلزلے کے ایک یا دو جھٹکے دے گا۔ اس کا اثر یہ ہوگا کہ تمام منافق مرد اور عورتیں مدینے سے نکل کر دجال کی طرف چلے جائیں گے، پھر دجال شام کی طرف رخ کر لے گا اور اس کے بعض پہاڑوں کے پاس ٹھہر کر ان کا محاصرہ کر لے گا، کچھ مسلمان جو شام کے ایک پہاڑ کی چوٹی پر موجود ہوں گے، دجال اس پہاڑ کے نیچے جا کر ان کا بھی محاصرہ کر لے گا۔ جب یہ محاصرہ طویل ہو جائے گا تو ایک مسلمان پکار کر ساتھیوں سے کہے گا: اے مسلمانو کی جماعت! تم کب تک اس حالت میں رہو گے؟ اللہ کا دشمن دجال تمہاری سرزمین پر ڈیرا بھا چکا ہے۔ اٹھو باہر نکلو، تم دو بھلائیوں میں سے ایک ضرور پا لو گے: اللہ تعالیٰ تمہیں شہادت نصیب فرمائے گا یا پھر تم اس پر غلبہ پا لو گے۔ وہ سب خلوص دل سے موت پر بیعت کر لیں گے، پھر ان پر ایسا اندھیرا چھا جائے گا کہ ایک انسان اپنی ہتھیلی تک کو نہیں دیکھ سکے گا۔ اسی دوران میں اچانک ابن مریم علیہ السلام تشریف لے آئیں گے۔ مومنوں کی آنکھوں سے ظلمت کے پردے ہٹ جائیں گے۔ حضرت عیسیٰ علیہ السلام ان کے درمیان موجود ہوں گے۔ انھوں نے زرہ پہن رکھی ہوگی۔“

(مطلب یہ ہے کہ جب مومن اس بات پر متفق ہو جائیں گے کہ وہ فجر کی نماز کے بعد دجال سے جہاد کے لیے نکل پڑیں گے تو نماز کے لیے اقامت کہی جائے گی۔ امام نماز پڑھانے کے لیے آگے بڑھ چکا ہوگا کہ اچانک تکبیر تحریمہ سے قبل ان پر اندھیرا اچھا جائے گا، اندھیرا چھٹے گا تو وہ حضرت عیسیٰ بن مریم ﷺ کو زہ پہنے اپنے درمیان موجود پائیں گے)

لوگ کہیں گے: اللہ کے بندے آپ کون ہیں؟ حضرت عیسیٰ ﷺ فرمائیں گے: میں اللہ کا بندہ، اس کا رسول، اس کی طرف سے روح اور اس کا کلمہ عیسیٰ بن مریم ہوں۔ اس موقع پر حضرت عیسیٰ ﷺ مومنوں سے فرمائیں گے: تم لوگ دجال سے نجات پانے کی تین صورتوں میں سے ایک کا انتخاب کر لو جو تمہیں زیادہ پسند ہو:

پہلی یہ کہ اللہ تعالیٰ دجال پر اور اس کے لشکروں پر آسمان سے کوئی عذاب نازل کر دے۔

① دوسری صورت یہ ہے کہ اللہ انھیں زمین میں دھنسا دے۔

② تیسری صورت یہ ہے کہ اللہ تمہارے ہتھیاروں کو ان پر مسلط کر دے اور ان کے ہتھیار تم سے روک لے۔

③ وہ کہیں گے: اے اللہ کے نبی! یہ تیسری صورت ہمارے لیے سب سے بڑھ کر اطمینان بخش ہے۔ رسول اللہ ﷺ نے اپنی بات جاری رکھتے ہوئے فرمایا:

”اس دن آپ دیکھیں گے کہ ایک عظیم الجثہ، لمبا تڑنگا، بہت زیادہ کھانے پینے والا یہودی اس حالت سے دو چار ہو جائے گا کہ کپکپاہٹ کی وجہ اس کا ہاتھ تلوار کو تھامنے سے قاصر رہے گا۔ اہل ایمان دجال کی طرف اٹھ کھڑے ہوں گے اور اس پر فتح پالیں گے۔“

پھر حضرت عیسیٰ سے بابِ لد پر جا پکڑیں گے، جب دجال اسے دیکھے گا تو

ایسے پکھلنے لگے گا جیسے پانی میں نمک پکھلتا ہے، حضرت عیسیٰ علیہ السلام اس سے کہیں گے: مجھ کو تجھے ایک ہی ایسی مار ایسی مارنی ہے جس سے تو میرے ہاتھوں بچ نہیں سکے گا۔ پھر حضرت عیسیٰ علیہ السلام اسے دبوچ لیں گے اور اپنے نیزے سے اسے قتل کر ڈالیں گئے اور اس کے پیرکاروں کو شکست سے دوچار ہونا پڑے گا، پھر مومن لوگ ان کا پیچھا کر کے انھیں قتل کر دیں گے، یہاں تک کہ شجر و حجر بھی کہنے لگیں گے: اے مسلم! اے اللہ کے بندے! یہ یہودی میرے پیچھے ہے، آ اور اسے قتل کر دے، صرف جھاؤ (الغرقہ) کا درخت ایسا نہیں کرے گا، کیونکہ وہ یہودیوں کا دوست ہے۔“

حضرت ابو ہریرہ رضی اللہ عنہ نے بیان کیا ہے کہ رسول اللہ ﷺ فرماتے ہیں:

”قسم ہے اس ذات کی جس کے ہاتھ میں میری جان ہے! قریب ہے کہ تم میں ابن مریم (علیہ السلام) حاکم عادل بن کر نازل ہوں گے، پھر وہ صلیب کو توڑ دیں گے، خنزیر کو قتل کر دیں گے اور جنگ کو ختم کر دیں گے۔“^①

اس ملعون کے قتل سے اس کا عظیم فتنہ ختم ہو جائے گا اور اللہ تعالیٰ ایمان والوں کو اس کے اور اس کے پیروکاروں کے شر سے روح اللہ اور کلمۃ اللہ عیسیٰ بن مریم علیہ السلام اور ان کے مومن پیروکاروں کے ہاتھوں نجات دے گا۔

52- یاجوج و ماجوج پر بنائی جانے والی دیوار اور اس کے گرنے کا قصہ:

یاجوج و ماجوج بنو آدم کے دو بڑے شریر قبیلے یا قومیں ہیں، جیسا کہ حدیث پاک میں نبی اکرم ﷺ سے ثابت ہے۔ وہ اولادِ آدم میں سے ہیں اور انسان ہیں۔ یہ لوگ ذوالقرنین کے زمانے میں ایک فسادی قوم کی صورت میں سامنے آئے، ان کے پڑوسیوں نے ذوالقرنین سے مطالبہ کیا کہ وہ ان کے اور یاجوج و ماجوج کے درمیان

① صحیح البخاری (۶/۴۹۰، ۴۹۱) صحیح مسلم (۲/۱۸۹ تا ۱۹۱)

ایک مضبوط دیوار بنا دیں، تاکہ وہ ان کے ضرر اور شر سے محفوظ رہ سکیں اور وہ لوگ زمین میں فساد نہ کر سکیں تو ذوالقرنین نے دیوار بنا دی۔ جیسا کہ اللہ تعالیٰ نے اپنی مقدس کتاب قرآن مجید میں ایک نیک بادشاہ ذوالقرنین کا قصہ بیان کرتے ہوئے فرمایا ہے:

”اور ہم کو خوب معلوم ہے جو سامان اس کے پاس تھا۔ پھر اس نے ایک سامان کیا۔ پھر (چلتے چلتے) دونوں پہاڑوں کے بیچ میں پہنچا۔ وہاں اس طرف پہاڑوں کے (ادھر) ایسے لوگوں کو دیکھا جو (دوسرے ملک والوں کی) بات ہی نہیں سمجھتے۔ وہ کہنے لگے: اے ذوالقرنین (اس گھاٹی کے پرے) یا جوج و ماجوج (دو قوموں کے لوگ) ملک میں فساد مچاتے ہیں (ہم کو آ کر لوٹنے اور ستاتے ہیں) تو کیا ہم تیرے لیے کچھ چندہ جمع کریں، اس شرط پر کہ ہمارے اور ان کے مابین تو ایک روک کر دے؟ ذوالقرنین نے کہا: مجھ کو جو میرے مالک نے مقدور دیا ہے وہ (تمہارے چندے سے) بڑھ کر ہے بہتر ہے (البتہ اگر تم میری مدد کرنا چاہتے ہو) تو محنت مزدوری سے میری مدد کرو۔ میں تم میں اور ان میں ایک مضبوط آڑ کر دوں گا۔ لوہے کے تختے مجھ کو لا دو جب دونوں کناروں تک دیوار کو برابر کر دیا تو (مزدوروں کو) حکم دیا: اب دھونکو (آگ پھونکو) جب وہ (دھونکتے دھونکتے لال) انگار ہو گئی تو یہ حکم دیا کہ اب تانبا لاؤ، پگھلا کر اس پر انڈیل دوں گا۔“ [الکہف: ۹۲، ۹۷]

53- ذوالقرنین کون تھا؟

اہل علم کے راجح قول کے مطابق وہ ایک نیک مومن بادشاہ تھا، نبی نہیں تھا۔ اسے ذوالقرنین اس لیے کہا جاتا ہے کہ وہ مشرق و مغرب کا سفر کر کے ایسی جگہوں پر پہنچا جہاں سورج شیطان کے دو سینگوں کے درمیان طلوع اور غروب ہوتا ہے۔ ذوالقرنین ”سکندر مقدونی“ نہیں بلکہ اس کے علاوہ اور شخصیت ہے، کیونکہ سکندر کافر تھا اور اس کا زمانہ ذوالقرنین سے دو ہزار سے کچھ زیادہ برس بعد کا ہے۔ واللہ اعلم

اللہ تعالیٰ نے اس کا قصہ سورت کہف میں بیان کرتے ہوئے فرمایا ہے کہ اس نے پوری زمین کا سفر کیا۔ ہم یہاں صرف ان آیات کا مطلب بیان کریں گے جو ذوالقرنین اور یاجوج و ماجوج کے قصے سے متعلق ہیں:

﴿ثُمَّ اتَّبَعَ سَبَبًا﴾ [الکہف: ۹۲] ”پھر وہ کچھ اور سامان ساتھ لے کر چلا۔“ یعنی وہ مشرق و مغرب کے درمیان ایک اور راستے پر چلا جو اسے بلند پہاڑوں والے شمالی علاقے میں لے گیا۔

﴿حَتَّىٰ إِذَا بَلَغَ بَيْنَ السَّدَّيْنِ﴾ [الکہف: ۹۳] ”یہاں تک کہ جب وہ دو پہاڑوں کے درمیان پہنچا۔“ یہاں تک کہ وہ ایک ایسے علاقے میں پہنچا جو ترکوں کی سر زمین میں آرمینیا اور آذربائیجان کی سرحد کے قریب واقع تھا۔

”السدان“ کے معنی ہیں: دو پہاڑ، ان کے درمیان خالی جگہ تھی، جہاں سے یاجوج و ماجوج نکل کر آتے تھے، وہ ترکوں کے علاقے میں فساد انگیزی کرتے اور کھیتی اور نسل کو تباہ کر دیتے تھے۔^①

جب ان ترکوں نے ذوالقرنین کے پاس قوت دیکھی تو انھوں نے اندازہ لگا لیا کہ یہ بادشاہ صاحب اختیار اور باصلاحیت ہے۔ انھوں نے اس سے درخواست کی کہ وہ ان کے اور یاجوج و ماجوج کے درمیان اس راستے کو بند کرنے کے لیے ایک دیوار کھڑی کر دے، تاکہ وہ ان پر حملہ نہ کر سکیں۔ اس کام کے عوض ترکوں نے بادشاہ کو مال کی پیشکش بھی کی، لیکن اس نیک بادشاہ نے کسی معاوضے کے بغیر محض بھلائی کے طور پر اور اللہ سے اجر و ثواب لینے کے لیے دیوار بنانے کا فیصلہ کیا اور وہ اس نتیجے پر پہنچا کہ اس مسئلے کا آسان ترین حل یہ ہے کہ دونوں پہاڑوں کے درمیان کی گزرگاہ کو ایک مضبوط دیوار سے بند کر دیا جائے، چنانچہ اس نے ترکوں سے کہا کہ وہ افرادی قوت سے اس کی مدد کریں:

① تفسیر ابن کثیر، سورة الکہف (۳/۱۴۲)

﴿فَاعْيَنُونِي بِقَوْلِهِ اجْعَلْ بَيْنَكُمْ وَبَيْنَهُمْ رَدْمًا﴾ [الكهف: ۹۵]

”اس لیے تم قوت کے ساتھ میری مدد کرو کہ میں تمہارے درمیان اور ان کے درمیان ایک موٹی دیوار بنا دوں۔“

بادشاہ نے لوہے کے بڑے بڑے ٹکڑے دونوں کے درمیان ترتیب سے کھڑے کر دیے اور پھر ان سے کہا:

﴿اُنْفِخُوا﴾ ”یعنی دھونکیوں سے ان پر آگ جلاؤ۔“

﴿حَتَّىٰ إِذَا جَعَلَهُ نَارًا﴾ ”یعنی جب لوہے کی وہ چادریں شدت حرارت سے آگ کی طرح سرخ ہو گئیں۔“

﴿قَالَ اتُّونِي أَفْرِغَ عَلَيْهِ قَطْرًا﴾ [الكهف: ۹۶]

”تو کہا: لاؤ میرے پاس کہ میں اس پر پگھلا ہوا تانبا انڈیل دوں۔“

تو اس نے کہا کہ اب مجھے پگھلا ہوا تانبا فراہم کرو، تاکہ میں اسے ان چادروں پر ڈال دوں۔ اس سے لوہے کے ٹکڑے آپس میں مضبوطی سے ایک دوسرے سے جڑ گئے اور ایک سخت پہاڑ کی طرح ناقابلِ تسخیر بن گئے۔ اس دیوار کی بلندی کے باعث یا جوج و ماجوج کے لیے اس پر چڑھنا یا اس کے اوپر سے جھانکنا ناممکن ہو گیا۔ دیوار کی مضبوطی اور موٹائی کے سبب اسے نیچے سے کھودنا یا اس میں سوارخ کرنا بھی ان کے لیے ممکن نہ رہا۔ اس مضبوط و مستحکم دیوار کے ذریعے سے ذوالقرنین نے یا جوج و ماجوج کے راستے کو بند کر دیا۔

54- یا جوج و ماجوج کون ہیں؟

یا جوج و ماجوج طالوت اور جالوت کی طرح عجمی نام ہیں۔ یہ حضرت آدم عليه السلام کی اولاد میں سے ہیں اور نوع بشر سے تعلق رکھتے ہیں۔ حافظ ابن حجر رحمته الله نے اس بات کو ترجیح دی ہے کہ وہ یافث بن نوح کی اولاد میں سے دو قبیلے ہیں۔^①

حضرت عمران بن حصین رضي الله عنه کی حدیث سے بھی اس کی تائید ہوتی ہے۔ انہوں نے

① فتح الباری شرح صحیح البخاری (۱۰۶/۱۳)

روایت کیا ہے کہ حضرت عبداللہ بن عمر رضی اللہ عنہما رسول اللہ صلی اللہ علیہ وسلم سے روایت کرتے ہیں:

”یا جوج و ماجوج حضرت آدم علیہ السلام کی اولاد میں سے ہیں یعنی یہ دونوں قبیلے نوح علیہ السلام کے بیٹے یافث کی اولاد ہیں اور اگر یہ لوگ آدمیوں کے درمیان بھیج دیے جائیں تو ان کی معیشت کو تباہ کر ڈالیں گے اور ان میں سے کوئی بھی اپنی ذریت میں سے ایک ہزار یا اس سے زیادہ چھوڑے بغیر نہیں مرے گا۔“

اللہ تعالیٰ نے شاہِ خوش اطوار جناب ذوالقرنین کو اس عظیم دیوار کی تعمیر کی خاطر مسخر فرما دیا تھا۔ تاکہ وہ عام لوگوں اور مفسد قوم یا جوج و ماجوج کے درمیان حائل ہو جائے، پھر جب وقت مقرر آچنچے گا اور قیامت قریب آجائے گی تو یہ بند ریزہ ریزہ ہو جائے گا اور یا جوج و ماجوج بہت بڑی تعداد میں اس قدر عظیم سرعت کے ساتھ نکل پڑیں گے کہ کوئی بھی فرد بشر ان کے سامنے ٹک نہیں سکے گا اور وہ لوگوں کے درمیان موجیں مار رہے ہوں گے اور زمین کو فساد سے بھر دیں گے۔

ان کے بارے میں مشہور ہے کہ وہ بڑی تعداد والی جماعت ہے۔ جب وہ نکلے گی تو پوری زمین بھر جائے گی اور جس راہ سے وہ گزرے گی وہاں کی زمین چٹیل میدان بن جائے گی۔

خروج یا جوج و ماجوج کے دلائل:

اللہ تعالیٰ کا ارشاد ہے:

﴿حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِنْ كُلِّ حَدَبٍ يَنْسِلُونَ ﴿٩٦﴾
وَاقْتَرَبَ الْوَعْدُ الْحَقِّ فَآذَاهُمْ شَاطِئَةُ ابْصَارِ الَّذِينَ كَفَرُوا ۗ يَوِيلُكُنَا
قَدْ كُنَّا فِي غَفْلَةٍ مِّنْ هَذَا بَلْ كُنَّا ظَالِمِينَ ﴿٩٧﴾﴾ [الأنبياء: ٩٦، ٩٧]

”یہاں تک کہ یا جوج اور ماجوج کھول دیئے جائیں اور وہ ہر بلندی سے دوڑ رہے ہوں اور (قیامت کا) سچا وعدہ قریب آجائے تو ناگہاں کافروں کی آنکھیں کھلی کی کھلی رہ جائیں (اور کہنے لگیں کہ) ہائے شامت! ہم اس (حال) سے غفلت میں رہے، بلکہ ہم (اپنے حق میں) ظالم تھے۔“

صحیحین میں حضرت ام حبیبہ بنت ابی سفیان رضی اللہ عنہا حضرت زینب بنت جحش رضی اللہ عنہا سے روایت کرتی ہیں کہ رسول اللہ صلی اللہ علیہ وسلم ایک دن ان کے پاس گھبرائے ہوئے آئے اور کہنے لگے: ”لا الہ الا اللہ“ بربادی ہے عرب کی اس شرکی وجہ سے جو قریب آچکا ہے، آج یا جوج و ماجوج کی دیوار سے اتنا کھل چکا ہے (اور آپ صلی اللہ علیہ وسلم نے اپنے انگوٹھے اور اس سے متصل انگشت کا حلقہ بنایا)۔

حضرت زینب بنت جحش رضی اللہ عنہا فرماتی ہیں: میں نے عرض کی: اے اللہ کے رسول صلی اللہ علیہ وسلم! کیا ہم اس صورت میں بھی ہلاک ہو جائیں گے جبکہ ہمارے درمیان نیکو کار لوگ ہوں گے؟ آپ صلی اللہ علیہ وسلم نے فرمایا: ”ہاں! جب برائی بڑھ جائے گی“^①

اشارتاً یہ بات گزر چکی ہے کہ یا جوج و ماجوج کا ظہور حضرت عیسیٰ بن مریم علیہ السلام کے نزول اور دجال کے قتل کردینے کے بعد ان کی موجودگی میں ہوگا، حضرت نواس بن سمران رضی اللہ عنہ کی لمبی حدیث ہے کہ رسول اللہ صلی اللہ علیہ وسلم نے فرمایا:

”حضرت عیسیٰ بن مریم علیہ السلام اس قوم کے پاس آئیں گے جس کو اللہ نے دجال سے محفوظ رکھا ہے، وہ ان کے چہروں پر ہاتھ پھیریں گے اور جنت میں ان کے مقام و مراتب کی بشارت سنائیں گے، اسی اثنا میں اللہ تعالیٰ حضرت عیسیٰ علیہ السلام کو یہ حکم دے گا کہ میں نے اپنے ایسے بندوں کو نکالا ہے کہ کسی میں اُن سے لڑنے کی طاقت نہیں ہے، لہذا تم میرے مومن بندوں کو طور پر لے جا کر محفوظ کر دو۔ اللہ یا جوج و ماجوج کو بھیج دے گا اور وہ ہر چہار جانب سے ابل پڑیں گے [ان کی کثرت کا یہ حال ہوگا] کہ جب اگلا گروہ طبریہ کے تالاب پر گزرے گا تو سب پانی پی جائیں گے اور آخری جماعت جب اس تالاب پر گزرے گی تو کہے گی کہ ضرور اس میں کبھی پانی تھا اور اللہ کے نبی حضرت عیسیٰ علیہ السلام اپنے ساتھیوں کے ساتھ کھڑے ہوں گے۔ اللہ کے نبی حضرت

① صحیح البخاری (۶/۳۸۱) صحیح مسلم (۱۸/۲-۴)

عیسیٰ علیہ السلام اور ان کے ساتھی اللہ کے سامنے گڑ گڑائیں گے؛ اللہ تعالیٰ سے دعائیں کریں گے کہ اے ہمارے رب! ہمیں ان سے نجات عطا فرما، اللہ تعالیٰ ان کی دعاؤں کو قبول فرمائے گا۔

”چنانچہ اللہ یا جوج و ماجوج کو نغف (ایسا کیڑا جو بکریوں اور اونٹوں کی ناک میں ہوتا ہے) یعنی گلٹیوں کے مرض میں مبتلا کر دے گا جو ان کی گردنوں میں نکل آئیں گی اور وہ سب کے سب ایک ہی وقت میں مرجائیں گے، جیسے ایک ہی شخص کو موت آئی ہو، اس کے بعد اللہ کے نبی حضرت عیسیٰ علیہ السلام اور ان کے ساتھی [طور سینا سے] زمین پر تشریف لائیں گے، یہاں ایک بالشت جگہ ایسی نہ ہوگی جو ان کی چربی اور بدبو سے خالی ہو، اللہ کے نبی حضرت عیسیٰ علیہ السلام اور ان کے ساتھی اللہ کی جناب میں گڑ گڑائیں گے اور دعا کریں گے، پھر اللہ بڑے بڑے پرندوں کو جو لہے لہے اونٹوں کے مانند ہوں گے بھیج دے گا جو ان سڑی ہوئی لاشوں کو اٹھا کر اللہ جہاں چاہے گا پھینک دیں گے، پھر اللہ تعالیٰ بارش بھیج دے گا جس سے کوئی مکان کوئی خیمہ نہ بچے گا اور بارش ساری زمین کو دھو کر آئینہ بنا دے گی۔“^(۱)

حضرت عیسیٰ علیہ السلام کے نزول کی حکمت:

بعض علماء نے اس کی حکمت کا پتلا لگانے کی کوشش کی ہے کہ دیگر انبیاء بجائے حضرت عیسیٰ علیہ السلام ہی کیوں نازل ہوں گے؟ اس سلسلے میں ان کے مختلف اقوال ہیں: یہودیوں کے اس خیال کی تردید کرنا کہ انھوں نے حضرت عیسیٰ علیہ السلام کو قتل کر دیا ہے، اس طرح اللہ تعالیٰ ان کے جھوٹ کو واضح کر دے گا اور وہی انھیں اور ان کے سردار دجال کو قتل کریں گے۔

حدیث میں ہے کہ لوگوں نے عرض کی: اے اللہ کے رسول ﷺ! ہمیں اپنے

(۱) شرح صحیح مسلم للنووی، کتاب الفتن، باب ذکر الدجال (۱۸/ ۲۸ - ۶۹)

بارے میں بتائیے؟ آپ ﷺ نے فرمایا: ہاں، میں اپنے باپ حضرت ابراہیم علیہ السلام کی دعا اور اپنے بھائی حضرت عیسیٰ علیہ السلام کی بشارت ہوں۔^①

حضرت عیسیٰ علیہ السلام کا زمانہ امن و سلامتی اور خوشحالی کا زمانہ ہوگا، اللہ تعالیٰ اس میں موسلا دھار بارش نازل فرمائے گا، زمین اپنے پھلوں اور برکتوں کو باہر نکال دے گی، مال کی بہتات ہوگی، کینہ اور باہمی بغض و حسد اور نفرت کا خاتمہ ہو جائے گا۔

نزول کے بعد بقا کی مدت اور وفات:

نزول کے بعد روئے زمین پر حضرت عیسیٰ علیہ السلام کی بقا کی مدت کیا ہوگی؟ اس سلسلے میں بعض روایات میں سات سال کا تذکرہ آیا ہے اور بعض روایات میں چالیس سال مذکور ہے۔ حضرت عبد اللہ بن عمرو رضی اللہ عنہما سے صحیح مسلم کی روایت میں آیا ہے کہ پھر اللہ تعالیٰ حضرت عیسیٰ بن مریم علیہ السلام کو مبعوث فرمائے گا، پھر وہ سات سال تک لوگوں کے درمیان ایسے قیام فرمائیں گے کہ دو آدمیوں کے درمیان کینہ نہ ہوگا، پھر اللہ تعالیٰ ملکِ شام کی جانب سے ایک ٹھنڈی ہوا بھیجے گا اور کوئی بھی ایسا شخص زمین پر باقی نہ بچے گا جس کے دل میں ایک ذرہ کے برابر بھی خیر یا ایمان ہو، مگر وہ ہوا اسے قبض کر لے گی۔^②

امام احمد و ابو داؤد کی ایک روایت میں ہے کہ وہ زمین میں چالیس سال تک قیام کریں گے، پھر وفات پائیں گے اور مسلمان ان کی نماز جنازہ پڑھیں گے۔

یہ دونوں روایتیں صحیح ہیں اس لیے اشکال پیدا ہو جاتا ہے، جس کے دفع کرنے کی یہ صورت ہو سکتی ہے کہ سات سال کی مدت کو ان کے نزول کے بعد کی مدت قرار دیتے ہوئے آسمان کی طرف اٹھائے جانے سے قبل کے روئے زمین پر قیام سے ملا دیا جائے اور آسمان پر اٹھائے جانے کے وقت مشہور روایت کے مطابق آپ کی عمر تینتیس سال تھی۔ (اس طرح پوری مدت ماقبل و مابعد کی ملا کر چالیس سال بنتی ہے)۔

① تاریخ دمشق لابن عساکر، الصحیحۃ، رقم الحدیث (۱۴۶۳)

② شرح صحیح مسلم (۱۸/۷۵-۷۶)

55- فساد کا ظہور اور صلحا کی موت:

حضرت عیسیٰ علیہ السلام کی موت کے بعد حالات میں یکسر تبدیلی آجائے گی، مسلمانوں کی کمزوری اور دین سے جہالت کے لیے نئے دور کا آغاز ہوگا، شریر طاقتیں سر اٹھائیں گی، علم کا انحطاط ہوگا، اسلام کا صرف نام لوگوں کی زبانوں پر رہ جائے گا، برائیوں کی کثرت اور شرک کی طرف بڑھتے رجحانات ان بڑی علامتوں کے ظہور کا پیش خیمہ ثابت ہوں گے جس کے بعد جلد ہی قیامت آجائے گی۔

مسلم شریف میں عبد اللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا:

”برے لوگوں پر قیامت قائم ہوگی۔“^(۱)

یعنی قیامت سے پہلے متقی اور صالح لوگ مرجائیں گے۔

56- مدینے کا برے لوگوں کو نکال باہر کرنا پھر آخری زمانے میں اس کا ویران ہو جانا:

نبی اکرم ﷺ نے مدینے میں سکونت اختیار کرنے کی ترغیب دلائی ہے اور یہ خبر دی ہے کہ جو کوئی اس سے بے اعتنائی برتتے ہوئے نکل جائے گا اللہ تعالیٰ اس سے بہتر شخص کو اس کی جگہ پر اس میں لاسائے گا۔ نبی اکرم ﷺ کے زمانے سے متعلق ایک اعرابی کا قصہ دلیل ہے، جیسا کہ صحیح بخاری میں حضرت جابر رضی اللہ عنہ سے مروی ہے کہ ایک اعرابی نبی اکرم ﷺ کی خدمت میں حاضر ہوا اور اس نے اسلام پر آپ سے بیعت کی، پھر دوسرے دن بخار کی حالت میں آیا اور کہنے لگا: آپ مجھے چھوڑ دیجیے، آپ ﷺ نے تین مرتبہ انکار فرمایا، پھر آپ ﷺ نے فرمایا:

”مدینہ بھٹی کی مانند ہے جو خراب و فاسد کو نکال پھیلتی ہے اور خالص کو رکھ لیتی ہے۔“^(۲)

(۱) صحیح مسلم، کتاب الفتن، باب قرب الساعة (۴/۲۲۶۸) رقم الحدیث (۲۹۴۹)

(۲) صحیح مسلم (۹۶/۴)

دوسرا زمانہ دجال کا زمانہ ہے، جیسا کہ حضرت انس بن مالک رضی اللہ عنہ کی حدیث میں نبی اکرم صلی اللہ علیہ وسلم سے روایت ہے کہ انھوں نے دجال کا ذکر کیا، پھر فرمایا:

”مدینہ اپنے باشندوں پر تین مرتبہ لرزے گا اور اللہ تعالیٰ ہر کافر و منافق کو نکال دے گا،“^①

ایک حدیث میں حضرت ابو ہریرہ رضی اللہ عنہ سے روایت ہے، کہ میں نے رسول اللہ صلی اللہ علیہ وسلم کو فرماتے ہوئے سنا:

”تم مدینے کو اس کی بہتر سے بہتر حالت پر چھوڑ دو گے، اس میں صرف منڈلانے والے ہی آئیں گے، مراد منڈلانے والے درندے اور پرندے ہیں اور آخر میں جن کا حشر ہوگا وہ مزینہ کے دو چرواہے ہوں گے جو مدینے کا رخ کیے ہوں گے۔ اپنی بکریوں کو آواز لگا رہے ہوں گے، تو وہ اسے ویران پائیں گے، یہاں تک کہ جب وہ دونوں ثنیہ الوداع کے مقام پر پہنچیں گے تو اوندھے منہ گر پڑیں گے،“^②

57- بیت اللہ الحرام کا حلال کر لیا جانا اور کعبہ کا ڈھا دیا جانا:

قیامت سے قبل ظاہر ہونے والی بڑی نشانیوں میں سے ایک انہدامِ کعبہ بھی ہے۔ مسند احمد میں حضرت ابو ہریرہ رضی اللہ عنہ سے منقول ہے کہ رسول اللہ صلی اللہ علیہ وسلم نے فرمایا:

”مقامِ ابراہیم علیہ السلام رکنِ یمانی کے درمیان ایک شخص سے بیعت کی جائے گا اور کعبہ کے اندر اہل مکہ ہی خون خرابہ کریں گے۔ جب وہ حرمتِ کعبہ کو پامال کر دیں گے تو اس وقت عرب کی تباہی و ہلاکت کے متعلق نہ پوچھئے، پھر حبشی لوگ آئیں گے جو کعبہ کو اس طرح برباد کریں گے کہ اس کے بعد اسے کبھی آباد نہیں کیا جائے گا اور یہی لوگ کعبہ کے [نیچے مدفون] خزانے کو نکالیں گے،“^③

① صحیح البخاری (۹۵/۴)

② صحیح البخاری (۸۹/۵-۹۰)

③ سلسلۃ الأحادیث الصحیحۃ للألبانی (۱۱۹/۲)

مسند احمد ہی کی روایت ہے کہ حضرت عبد اللہ بن عمر رضی اللہ عنہما نے رسول اللہ صلی اللہ علیہ وسلم کو یہ فرماتے سنا: ”کعبہ کو دو چھوٹی چھوٹی پنڈلیوں والا حبشی ویران کرے گا، خانہ کعبہ کا زیور اتارے گا اور اس کا غلاف نوح لے گا، گویا میں اس گنجے اور کج دست کو دیکھ رہا ہوں، جو کعبہ پر اپنی کدال اور پھاؤڑے سے حملہ کرے گا۔“^①

صحیح بخاری اور مسند احمد میں حضرت ابن عباس رضی اللہ عنہما سے مروی ہے کہ نبی اکرم صلی اللہ علیہ وسلم نے فرمایا:

”میں اس کالے اور دونوں پاؤں کے مابین معمول سے زیادہ فاصلے والے

(کبخت) کو دیکھ رہا ہوں جو کعبہ کے ایک ایک پتھر کو اکھاڑ پھینکے گا۔“

یہ چیز آخری زمانے میں ہوگی جب زمین میں کوئی ایسا شخص باقی نہیں بچ رہے گا جو اللہ اللہ کہتا ہو، اسی لیے یہ گھر ڈھا دیے جانے کے بعد دوبارہ کبھی آباد نہیں ہوگا جیسا کہ صحیح احادیث میں اس کی خبر دی گئی ہے۔

58- خروجِ دابہ [چوپایہ]:

خروجِ دابہ کے بارے میں اللہ تعالیٰ کا ارشاد ہے:

﴿وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ

النَّاسَ كَانُوا بِآيَاتِنَا لَا يُوقِنُونَ﴾ [النمل: ٨٢]

”اور جب ان کے بارے میں (عذاب کا) وعدہ پورا ہوگا تو ہم ان کے لیے زمین میں سے ایک جانور نکالیں گے جو ان سے باتیں کرے گا، اس لیے کہ لوگ ہماری آیتوں پر ایمان نہیں لاتے تھے۔“

اس آیتِ کریمہ میں خروجِ دابہ کا تذکرہ آیا ہے جو اس وقت واقع ہوگا جب لوگوں کے اندر فساد پیدا ہو جائے گا وہ اللہ تعالیٰ کے اوامر کو ترک کر دیں گے اور دینِ حق کو تبدیل کر ڈالیں گے، اس موقع پر اللہ تعالیٰ ان کے لیے زمین سے ایک چوپایہ نکالے گا جو ان

① نہایة البداية (٨٧ / ١) مسند أحمد (٣٧١ / ٥)

لوگوں سے گفتگو کرے گا۔^①

یعنی یہ ایسا چوپایہ ہوگا جو عقل اور قوتِ گویائی رکھتا ہوگا جب کہ عادتاً چوپائے نہ تو گفتگو کر سکتے ہیں اور نہ ان کے پاس عقل ہوتی ہے، ایسا کر کے اللہ تعالیٰ لوگوں کو یہ بتانا چاہتا ہے کہ ہر چیز اللہ تعالیٰ کی جانب سے ایک نشانی ہے۔^②

حضرت عبد اللہ بن مسعود رضی اللہ عنہ فرماتے ہیں:

(وَقَعَ الْقَوْلُ) یعنی وعید کے واجب ہونے کی حالت اس وقت پیدا ہوگی جب علما گزر جائیں گے، علم جاتا رہے گا اور قرآن اٹھالیا جائے گا۔

پھر فرماتے ہیں: ”قبل اس کے کہ اسے اٹھالیا جائے قرآن کی تلاوت کثرت سے کیا کرو۔“ لوگوں نے کہا: مان لیا کہ یہ مصاحف اٹھالیے جائیں گے، مگر لوگوں کے سینوں میں جو قرآن محفوظ ہے، اس کا کیا ہوگا؟ آپ نے فرمایا:

”اسے راتوں رات لے جایا جائے گا پھر صبح کو لوگ خالی ہو جائیں گے، لا الہ

الا اللہ تک بھول جائیں گے اور جاہلیت کی گفتگو اور رسم و رواج میں جا پڑیں

گے اور یہی وہ موقع ہوگا کہ وعید ان کے اوپر واجب ہو جائے گی۔“^③

امام احمد اور ترمذی نے حضرت ابو ہریرہ رضی اللہ عنہ سے روایت کی ہے کہ نبی اکرم صلی اللہ علیہ وسلم

نے فرمایا:

”داب (چوپایہ) نکلے گا اور اس کے ساتھ حضرت موسیٰ علیہ السلام کا عصا ہوگا اور

حضرت سلیمان علیہ السلام کی انگوٹھی ہوگی، چنانچہ وہ کافر کو نشان زد کر دے گا۔“

عفان [حدیث کے ایک راوی] فرماتے ہیں:

”کافر کی ناک پر انگوٹھی سے نشان لگائے گا اور مومن کے چہرے کو عصا سے

① تفسیر ابن کثیر (۶/۲۲۰)

② التذکرۃ (ص: ۶۹۷)

③ تفسیر القرطبی (۱۳/۲۳۴)

چپکا دے گا یہاں تک کہ جب اپنے دسترخوان کے گرد جمع ہوں گے تو یہ کہے گا:

اے مومن! اور یہ کہے گا: اے کافر!

امام قرطبی رحمۃ اللہ علیہ فرماتے ہیں:

”پہلا قول تو یہ ہے کہ وہ حضرت صالح علیہ السلام کی اونٹنی کا بچہ ہوگا اور تمام اتوال

میں سے سب سے صحیح یہی قول ہے، واللہ اعلم۔^①“

جب اونٹنی کو قتل کر دیا گیا تو بچہ بھاگ پڑا تھا اور اس کے لیے پتھر کا دہانہ کھل گیا تھا

جس کے اندر وہ داخل ہو گیا تھا، پھر وہ دہانہ بند ہو گیا تھا اور وہ ابھی تک اسی میں موجود

ہے، یہاں تک کہ اللہ تعالیٰ کی جانب سے اس کے نکلنے کا وقت آجائے۔^②

نبی اکرم صلی اللہ علیہ وسلم فرماتے ہیں:

”خروج کے اعتبار سے پہلی نشانی آفتاب کا مغرب سے طلوع ہونا اور چوپائے

کا چاشت کے وقت لوگوں پر نکلنا ہے۔ ان میں سے جو بھی دوسرے سے پہلے

ظاہر ہو جائے تو دوسرا اس کے پیچھے ہی عنقریب ظاہر ہو جائے گا۔“^③

59- مومنوں کی روحیں قبض کرنے کے لیے پاکیزہ ہوا کا بھیجا جانا:

قیامت کی نشانیوں میں سے مومنوں کی روحیں قبض کرنے کے لیے پاکیزہ ہوا کا چلنا

بھی ہے، چنانچہ زمین پر کوئی بھی ایسا شخص باقی نہیں رہ جائے گا جو اللہ اللہ کہتا ہو اور جو باقی

رہ جائیں گے وہ بدترین لوگ ہوں گے اور انہیں پر قیامت قائم ہوگی۔ امام مسلم نے حضرت

عبداللہ بن عمرو رضی اللہ عنہما سے روایت کی ہے، کہ رسول اللہ صلی اللہ علیہ وسلم نے فرمایا:

”دجال نکلے گا.... (پھر پوری حدیث ذکر فرمائی اور اس میں ہے:) پھر اللہ

تعالیٰ حضرت عیسیٰ علیہ السلام کو بھیجے گا، گویا وہ عروہ بن مسعود رضی اللہ عنہ ہیں، تو وہ دجال کو

① تفسیر القرطبی (۱۳/ ۲۳۵)

② منحة المعبود۔ الطیالسی، باب خروج الدابة (۲/ ۲۲۰-۲۲۱)

③ صحیح مسلم (۱۸/ ۷۷-۷۸)

تلاش کریں گے اور اسے ہلاک کر دیں گے، پھر سات سال تک لوگ ایسے رہیں گے کہ دو آدمیوں کے درمیان بھی دشمنی نہ ہوگی، پھر اللہ تعالیٰ شام کی جانب سے ایک ٹھنڈی ہوا بھیجے گا، تو کوئی ایسا آدمی روئے زمین پر نہیں بچے گا جس کے دل میں رائی کے دانے کے برابر بھلائی یا ایمان ہوگا یہ ہوا اس کی روح قبض کر لے گی، یہاں تک کہ اگر تم میں سے کوئی پہاڑ کی کھوہ میں بھی داخل ہو جائے گا تو وہ وہاں داخل ہو کر اسے قبض کر لے گی۔^①

60- علامات کا یکے بعد دیگرے ظاہر ہونا:

امام طبرانی نے معجم اوسط میں حضرت ابو ہریرہ رضی اللہ عنہ سے روایت کی ہے کہ نبی اکرم صلی اللہ علیہ وسلم نے فرمایا:

”نشانیوں کا خروج یکے بعد دیگرے ہوگا، وہ اس طرح پے درپے آئیں گی جس طرح لڑی میں پروئے ہوئے دانے آتے ہیں۔“

61- دخان [دھواں]:

آخری زمانے میں دخان کا ظہور قیامت کی بڑی نشانیوں میں سے ہے۔ سورۃ الدخان (آیت: ۱۰، ۱۱) میں اللہ تعالیٰ کا ارشاد ہے:

﴿فَارْتَقِبْ يَوْمَ تَأْتِي السَّمَاءُ بِدُحَانٍ مُّبِينٍ ۝۱۰ يَغْشَى النَّاسَ ۗ هَذَا عَذَابٌ أَلِيمٌ﴾

”تو اس دن کا انتظار کرو کہ آسمان سے صریح دھواں نکلے گا، جو لوگوں پر چھا جائے گا، یہ درد دینے والا عذاب ہے۔“

یہ دخان ان منظر نشانیوں میں سے ہے جو ابھی تک واقع نہیں ہوئیں اور قرب قیامت کے وقت رونما ہوں گی۔ لوگوں کے درمیان مومن کو زکام جیسی کیفیت لاحق ہو جائے گی اور کافر اس دخان (دھواں) کی وجہ سے پھول جائے گا، پھر سورج مغرب سے

طلوع ہوگا اور اس وقت توبہ کا دروازہ بند ہو جائے گا، پھر کسی کافر کو اس کے ایمان کا کوئی فائدہ ہوگا اور نہ توبہ کرنے والے کو اس کی توبہ کا کوئی فائدہ حاصل ہوگا، اس کے بعد جانور (دابہ) کا ظہور ہوگا تو وہ لوگوں کے درمیان تمیز کرے گا جس کے نتیجے میں مومن اور کافر الگ الگ پہچانے جائیں گے۔ کیونکہ وہ مومن کو نشان لگائے گا اور کافر کو نکیل دے دے گا۔

امام ابن جریر اور طبرانی نے حضرت ابو مالک اشعری رضی اللہ عنہ سے روایت کی ہے کہ رسول اللہ صلی اللہ علیہ وسلم نے فرمایا:

”بے شک تمہارے رب نے تمہیں تین چیزوں سے ڈرایا ہے، دخان [دھواں] جو مومن کو زکام کی طرح پکڑے گا اور کافر کو پکڑے گا تو وہ یہاں تک پھول جائے گا کہ اس کے ہر سراخ سے نکلے گا۔“^①

62- سورج کا مغرب سے طلوع ہونا:

سورج کا مغرب سے نکلنا قیامت کی علاماتِ کبریٰ میں سے ہے اور یہ کتاب و سنت سے ثابت ہے۔ سورة الانعام (آیت: ۱۵۸) میں اللہ تعالیٰ کا ارشاد ہے:

﴿يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيمَانِهَا خَيْرًا﴾

”(مگر) جس روز تمہارے رب کی کچھ نشانیاں آ جائیں گی تو جو شخص پہلے ایمان نہیں لایا ہوگا اس وقت اسے ایمان لانا کچھ فائدہ نہیں دے گا یا اپنے ایمان (کی حالت) میں نیک عمل نہیں کیے ہوں گے (تو گناہوں سے توبہ کرنا مفید نہ ہوگا)۔“

جب آفتاب مغرب سے طلوع ہو جائے گا تو کسی بھی ایسے شخص کا ایمان قابلِ قبول

نہ ہوگا۔ امام ابن کثیر رضی اللہ عنہ فرماتے ہیں:

① تفسیر الطبري (۱۱۴/۲۰) تفسیر ابن کثیر (۷/۲۳۵)

”جب اس دن کافر ایمان کی ابتدا کرے گا تو وہ قبول نہیں کیا جائے گا، لیکن جو شخص اس سے قبل مومن رہا ہوگا اور عملِ صالح سے بہرہ ور ہوگا تو وہ بڑی خیر پر ہوگا اور اگر اس کے عمل میں نیکی و بدی دونوں شامل رہی ہوں گی اور وہ توبہ کرے گا تو اس وقت اس کی توبہ قبول نہ ہوگی۔“⁽¹⁾

حضرت عائشہ رضی اللہ عنہا فرماتی ہیں:

”جب پہلی نشانی ظاہر ہو جائے تو قلم ایک طرف ڈال دیے جائیں گے اور نگرانِ کار فرشتوں کو روک لیا جائے گا اور لوگوں کے جسم ان کے اعمال کی گواہی دیں گے۔“⁽²⁾

پہلی نشانی سے مراد وہاں آفتاب کا مغرب سے طلوع ہونا ہے اور جو نشانیاں اس کے طلوع ہونے سے قبل ظاہر ہوں گی، احادیث سے پتا چلتا ہے کہ ان اوقات میں توبہ اور ایمان قبول ہوتے رہیں گے۔

63- وہ آگ جو لوگوں کو جمع کرے گی:

قیامت کی نشانیوں میں سے ایک نشانی بہت بڑی آگ کا نکلنا بھی ہے، یہ قیامت کی علاماتِ کبریٰ میں سے آخری اور قیامِ قیامت کا اعلان کرنے والی پہلی نشانی ہے۔ قیامت کی علاماتِ کبریٰ کے بیان میں حضرت حذیفہ بن اسید رضی اللہ عنہ سے مروی حدیث میں نبی اکرم صلی اللہ علیہ وسلم کا یہ قول وارد ہوا ہے:

”ان میں سب سے آخری نشانی ایک آگ ہوگی جو یمن سے نکلے گی اور لوگوں کو ان کے محشر کی طرف ہانکے گی۔“⁽³⁾

جب یہ آگ پھیل جائے گی تو اس کے ہانکنے کی ابتدا اہلِ مشرق سے ہوگی۔ اس کی

(1) تفسیر ابن کثیر (۳/۳۷۱)

(2) تفسیر الطبری (۸/۱۰۳)

(3) صحیح مسلم، کتاب الفتن و أشراف الساعة (۱۸/۲۷-۲۹)

تائید اس بات سے ہوتی ہے کہ فتنوں کی ابتدا ہمیشہ مشرق سے ہوتی ہے اور مغرب کو اس لیے انتہا مقرر کیا گیا ہے کیونکہ شام کا علاقہ مشرق کی نسبت سے مغرب ہوتا ہے۔

جمع کرنے کی کیفیت:

جب یہ عظیم آگ یمن سے ظاہر ہوگی تو روئے زمین پر پھیل جائے گی اور لوگوں کو ارضِ محشر کی جانب ہانکے گی۔ آگ انھیں اس طرح جمع کرے گی کہ پیچھے سے انھیں گھیر لے گی اور ہر جانب سے انھیں ارضِ محشر کی جانب ہانکے گی۔^(۱)

حضرت ابو ہریرہ رضی اللہ عنہ سے روایت ہے کہ لوگوں کو میدانِ حشر میں تین طریقوں سے لایا جائے گا۔ کچھ رغبت اور خوف سے آئیں گے۔ کچھ ایک اونٹ پر دو دو تین تین، چار چار یا دس دس افراد ہوں گے۔ باقی لوگوں کو آگ اکٹھا کرے گی۔ جہاں وہ قبیلہ کریں گے، آگ بھی ان کے ساتھ ٹھہرا کرے گی اور جہاں وہ رات گزاریں گے، آگ بھی وہاں رات گزارے گی۔ جہاں وہ صبح کریں گے، آگ بھی وہاں صبح کرے گی اور جہاں شام کریں گے، آگ بھی وہاں شام کرے گی۔^(۲)

مطلب یہ ہے کہ اس آگ کا مقصد لوگوں کو جلانا نہیں ہوگا، بلکہ انھیں محض شام میں واقع ارضِ محشر کی طرف چلانا ہوگا۔ جب لوگ تھک جائیں گے اور قبیلہ یا نیند کے لیے رکیں گے، اس وقت آگ بھی رک جائے گی، لیکن جب قبیلہ سے بیدار ہوں گے تو آگ بھی انھیں لے کر چل پڑے گی، حتیٰ کہ انھیں شام میں پہنچا دے گی۔

حضرت ابو ذر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”لوگ روزِ قیامت تین گروہوں کی شکل میں اٹھائے جائیں گے۔ ایک گروہ تو پر امید، کپڑے پہنے ہوئے سوار یوں پر سوار ہوگا۔ دوسرا گروہ ایسا ہوگا جو کبھی چلے گا، کبھی دوڑے گا اور تیسرا گروہ ایسا ہوگا جسے فرشتے ان کے چہروں کے

(۱) النہایۃ، فی الفتن و الملاحم (۱/ ۲۳۰-۲۳۱)

(۲) صحیح مسلم، کتاب الجنۃ و نعیمہا، رقم الحدیث (۲۸۶۱)

بل گھسیٹ کر لائیں گے۔ ان میں سے ایک کہنے والے نے کہا: ان دو گروہوں کو تو ہم نے معلوم کر لیا، مگر یہ کون ہوں گے جو کبھی چلیں گے اور کبھی دوڑیں گے؟ تو نبی کریم ﷺ نے فرمایا: اللہ تعالیٰ سواریوں پر ایسی آفت بھیجے گا کہ کوئی سواری باقی نہیں بچے گی حتیٰ کہ ایک شخص جس کا ایک خوش نما باغ ہوگا، اسے چھوٹے کجاوے والی عمر رسیدہ کمزور اونٹنی دی جائے گی، مگر وہ اس پر سوار نہ ہو سکے گا۔⁽¹⁾

ارضِ محشر:

آخری زمانے میں لوگ شام کی طرف جمع کیے جائیں گے اور یہی زمینِ محشر ہوگی، جیسا کہ صحیح احادیث سے پتا چلتا ہے۔ ملکِ شام کے ارضِ محشر ہونے کا سبب یہ ہے کہ جب آخری زمانے میں فتنے واقع ہوں گے تو ملکِ شام ہی امن اور ایمان کا مرکز ہوگا۔ رسول اللہ ﷺ نے شام کے لیے برکت کی دعا فرمائی ہے جیسا کہ صحیح بخاری میں حضرت ابن عمر رضی اللہ عنہما سے مروی ہے کہ نبی اکرم ﷺ نے فرمایا:

«اللَّهُمَّ بَارِكْ لَنَا فِي شَامِنَا، اللَّهُمَّ بَارِكْ لَنَا فِي يَمِينِنَا»⁽²⁾

”اے اللہ! تو ہمارے شام میں برکت عطا فرما۔ اے اللہ! تو ہمارے یمن میں برکت عطا فرما۔“

قیامت کی نشانیاں تو بہت ہیں لیکن ہماری کوشش یہ تھی کہ جن کا ذکر کتبِ حدیث میں ہے، وہ آپ کے سامنے رکھی جائیں۔ اللہ ہماری اس کوشش کو قبول فرمائے۔ آمین

علاماتِ قیامت کے متعلق بتانے کا مقصد یہ ہے کہ ہماری زندگی میں ان سے کچھ ثمرات و فوائد بھی حاصل ہوں۔ کہیں ایسا نہ ہو کہ محض انسان اپنے علمی ذخیرے میں اضافہ کے لیے جمع کرتا رہے اور روزمرہ کی عملی زندگی میں ان کی کوئی خاص تاثیر ہی نہ ہو، اگر ایسا

(1) مسند أحمد (۵/۱۶۴) سنن النسائي، رقم الحديث (۲۰۸۸)

(2) صحيح البخاري، كتاب الفتن (۱۳/۴۵)

ہے تو پھر کوئی فائدہ نہیں، اللہ تعالیٰ سے دعا ہے کہ وہ ہماری زندگی کو باعمل بنا دے اور ہمیں ہر قسم کے فتنوں سے محفوظ رکھے۔ آمین

مراجعِ درس

- 1} تفسیر ابن کثیر۔
- 2} تفسیر احسن البیان۔ فضیلۃ الشیخ حافظ صلاح الدین یوسف
- 3} ظہور امام مہدی۔ تالیف: فضیلۃ الشیخ مولانا محمد منیر قمر رحمۃ اللہ علیہ
- 4} قیامت کی نشانیاں۔ تالیف: علامہ یوسف بن عبداللہ یوسف الوابل
- 5} مناظرِ قیامت۔ تالیف: مولانا محمد خورشید سلفی
- 6} جب دنیا ریزہ ریزہ ہو جائے گی۔ تالیف: ڈاکٹر محمد بن عبدالرحمن العریفی
- 7} سنہرے نقوش۔ تالیف: مولانا عبدالملک مجاہد

یوم الحساب اور احوالِ محشر

حمد و ثنا اور خطبہ مسنونہ کے بعد:

سورۃ الحج (آیت: ۲۱) کی ابتدا اس عام ندائے ربانی سے ہوتی ہے:

﴿يَا أَيُّهَا النَّاسُ اتَّقُوا رَبَّكُمُ ۖ إِنَّ زَلْزَلَةَ السَّاعَةِ شَيْءٌ عَظِيمٌ ۝ ۱
يَوْمَ تَرَوُنَّهَا تُذْهِلُ كُلَّ مَرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ
حَمْلَهَا وَتَرَى النَّاسَ سُكَرَىٰ وَمَا هُمْ بِسُكَرَىٰ وَلَٰكِنَّ عَذَابَ اللَّهِ شَدِيدٌ﴾

”اے لوگو! اپنے رب سے ڈرو کہ قیامت کا زلزلہ ایک عظیم حادثہ ہوگا۔ (اے مخاطب!) جس دن تو اس کو دیکھے گا (اس دن یہ حال ہوگا کہ) تمام دودھ پلانے والی عورتیں اپنے بچوں کو بھول جائیں گی اور تمام حمل والیوں کے حمل گر پڑیں گے اور لوگ تجھ کو متوالے نظر آئیں گے، مگر وہ متوالے نہیں ہوں گے بلکہ (عذاب دیکھ کر) مدہوش ہو رہے ہوں گے، بیشک اللہ کا عذاب بڑا سخت ہے۔“

قرآن کریم نے یومِ قیامت اور اس کی ہولناکی، وقائع اور حوادث سے متعلق سیر حاصل گفتگو کی ہے اور اس دن کے مناظر اور مواقف کو متعدد سورتوں میں کھول کھول کر بیان کیا ہے۔ خبروں کے تکرار، تصویروں کی تبدیلی اور مواقف کا تغیر، یہ سب اس بات پر دلالت کرتے ہیں کہ قیامت کا ہر منظر بدلتا رہے گا۔ اس خوفناک دن کی تصویر کشی [مکمل نقشہ] قرآن کریم میں موجود ہے۔

قرآن کریم کی تلاوت کرنے والا ہر شخص بخوبی جانتا ہے کہ قرآن کریم نے یومِ آخرت کا کتنا عظیم اہتمام کیا ہے۔ وہ قرآنی آیات میں ایسی مثالیں پیش کرتا ہے جن سے

آنکھوں کے سامنے یومِ آخرت کے حقائق کی صحیح تصویر اُبھر کر آ جاتی ہے، ان قرآنی تعبیرات کو پڑھیے تو ایسا محسوس ہوتا ہے کہ انسان اس حقیقت کا مشاہدہ اپنی آنکھوں سے کر رہا ہے، بلکہ کبھی تو ایسا لگتا ہے کہ یہ حقیقت اس کی نگاہوں سے گزر رہی ہے اور یہ شخص اسے اس انداز سے دیکھ رہا ہے کہ دیکھتے وقت کبھی اس پر گھبراہٹ طاری ہے تو کبھی وہ خوف و دہشت اور تعجب میں مبتلا ہے اور کبھی قرآنِ کریم کی بشارتیں اور مسرت آمیز اعلان سن کر اس کے ایمان و یقین کی دنیا ہی بدل جاتی ہے۔

جو مسلمان ہوں گے وہ اس دنیا میں مکمل سکھ اور آرام کے ساتھ زندگی گزاریں گے، ہر لحاظ سے ان کی زندگی مکمل زندگی ہوگی، وہ آخرت کے مناظر دیکھیں گے اور ان کے اثرات بھی محسوس کریں گے۔ کبھی تو ان کے دل دھڑکیں گے اور کبھی ان کے رونگٹے کھڑے ہو جائیں گے۔ کسی وقت دلوں میں گھبراہٹ و بے چینی کے آثار نمایاں ہوں گے تو کبھی انہیں طمانیت قلبی اور سکونِ دل حاصل ہوگا، کبھی جنت کی ٹھنڈی ہواؤں سے مشامِ جان معطر ہوں گے، گویا قیامت سے قبل ہی ان کو اس دنیا سے مکمل واقفیت ہو چکی ہوگی۔^①

قرآنِ کریم کی اصطلاح میں آخرت سے مراد آخری زندگی ہے۔ یہ آخرت موت کے بعد کی زندگی کا نام ہے اور یہ زندگی بعثت کے بعد حاصل ہوگی، تاکہ اس زندگی میں اعمال پر جزا و سزا مرتب کیے جائیں۔^②

قرآن میں یومِ قیامت کا ذکر متعدد بار آیا ہے۔ صرف لفظ ”آخرة“ ایک سو پندرہ مرتبہ ذکر کیا گیا ہے۔ چونکہ قیامت امرِ عظیم ہے اور اس کی ہولناکی بڑھی ہوئی ہے تو اللہ تعالیٰ نے قرآن میں اس کے بہت سارے نام رکھے اور اسے بہت سارے اوصاف سے موصوف کیا ہے۔^③

① مشاہد القیامة في القرآن (ص: ۳۸)

② تفسیر التحریر و التنویر (۱/ ۲۴۰)

③ التذکرۃ فی أحوال الموتی و أمور الآخرة (ص: ۲۱۴)

صور پھونکنا:

سورۃ الزمر (آیت: ۶۸) میں ارشادِ باری تعالیٰ ہے:

﴿ وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ ثُمَّ نُفِخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ ﴾

”اور جب صور پھونکا جائے گا تو جو لوگ آسمان میں ہیں اور جو زمین میں ہیں سب بے ہوش ہو کر گر پڑیں گے مگر جس کو اللہ چاہے، پھر دوسری دفعہ صور پھونکا جائے گا تو فوراً سب کھڑے ہو کر دیکھنے لگیں گے۔“

قرآن کریم کی دس آیتوں میں صور پھونکنے کا ذکر ہے۔^(۱) اسی طرح حدیث میں بھی

اس کا کثرت سے ذکر آیا ہے۔

حضرت ابوسعید خدری رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا:

”کیسے میں آرام کی زندگی گزاروں جبکہ اسرافیل علیہ السلام صور (نرسنگا) پر منہ رکھے ہوئے، اپنی پیشانی جھکائے اور اپنے کان لگائے [عرش پر نظر جمائے] منتظر ہیں کہ کب ان کو صور پھونکنے کا حکم دیا جائے۔“ مسلمانوں نے کہا: اے اللہ کے رسول صلی اللہ علیہ وسلم! اس وقت ہم کیا کہیں گے؟ تو فرمایا:

﴿ قُولُوا: حَسْبُنَا اللَّهُ وَنِعْمَ الْوَكِيلُ، تَوَكَّلْنَا عَلَى اللَّهِ رَبِّنَا ﴾^(۲)

”ہمیں اللہ کافی ہے، وہ اچھا کارساز ہے، ہم نے اللہ ہی پر بھروسا کیا ہے۔“

صحیح مسلم میں حضرت عبد اللہ بن عمر رضی اللہ عنہما سے روایت ہے کہ انھوں نے رسول

اللہ صلی اللہ علیہ وسلم کو یہ فرماتے ہوئے سنا:

”پھر صور پھونکا جائے گا، جو کوئی اس کی آواز سنے گا وہ اپنی گردن ایک طرف

^(۱) ”المعجم المفہرس لألفاظ القرآن الکریم“ کے مطابق اس کی ترتیب یوں ہے: الأنعام: ۷۳،

الکہف: ۹۹، طہ: ۱۰۲، المؤمنون: ۱۰۱، النمل: ۸۷، یس: ۵۱، الزمر: ۶۸، ق: ۲۰، الحاقۃ: ۱۳، النبأ: ۱۸.

^(۲) سنن الترمذی (۴/۶۲۰)

جھکا دے گا اور دوسری طرف اٹھادے گا اور سب سے پہلے جو شخص اس کی آواز سنے گا، وہ ہوگا جو اپنے اونٹوں کو پانی پلانے کا حوض لپ رہا ہوگا، یہ شخص سن کر بے ہوش ہو جائے گا اور جب سارے لوگ بے ہوش ہو جائیں گے تو اللہ تعالیٰ بارش نازل کرے گا جو شبنم کی طرح ہوگی، اس کی وجہ سے آدمی اُگ جائے گا [یعنی قبروں میں مٹی کے جسم بن جائیں گے] پھر دوبارہ صور پھونکا جائے گا تو اچانک سب کھڑے دیکھتے ہوں گے۔^①

پہلی مرتبہ صور پھونکنے کے بعد زمین و آسمان کی تمام جاندار مخلوقات شدتِ خوف سے ہلاک ہو جائیں گی، زندگی کا شور وغل ٹھنڈا ہو جائے گا، انسان کی پیاس ختم ہو جائے گی اور پوری کائنات خوفناک سکوت کی چادر میں لپٹ جائے گی، روئے زمین پر زندگی کا چراغ گل ہو جائے گا اور ہر جاندار کو موت آجائے گی، مگر جسے اللہ چاہے [اس کو موت نہیں آئے گی]۔ جس طرح زمین کو جب بارش سیراب کر دیتی ہے تو اس سے کھیتی غلہ اُگتی ہے اسی طرح اللہ تعالیٰ انسان کے فنا ہو جانے کے بعد اسے زمین سے نکالے گا۔ اللہ تعالیٰ قرآن کریم میں سورۃ الاعراف (آیت: ۵۷) میں مثال دے کر فرماتا ہے:

﴿ وَهُوَ الَّذِي يُرْسِلُ الرِّيحَ بُشْرًا بَيْنَ يَدَيْ رَحْمَتِهِ ۗ حَتَّىٰ إِذَا أَقَدَّتْ سَحَابًا ثِقَالًا سُقْنَهُ لِبَكْرِ مَيْدَتِ فَانزَلْنَا بِهِ الْمَاءَ فَأَخْرَجْنَا بِهِ مِنْ كُلِّ الثَّمَرَاتِ ۗ كَذٰلِكَ نُخْرِجُ الْمَوْتَىٰ لَعَلَّكُمْ تَذَكَّرُونَ ﴾

”اور وہی تو ہے جو اپنی رحمت (بارش) سے پہلے ہواؤں کو خوشخبری (بنا کر) بھیجتا ہے، یہاں تک کہ جب وہ بھاری بھاری بادلوں کو اٹھالاتی ہے تو ہم اس کو ایک مری ہوئی بستی کی طرف ہانک دیتے ہیں، پھر بادل سے بارش برساتے ہیں، پھر بارش سے ہر طرح کے پھل پیدا کرتے ہیں، اسی طرح ہم

① صحیح مسلم (۲۲۵۸/۴) رقم الحدیث (۲۹۴۰)

مردوں کو (زمین سے) زندہ کر کے باہر نکالیں گے (یہ آیات اس لیے بیان کی جاتی ہیں) تاکہ تم نصیحت حاصل کرو۔“

بعث بعد الموت کے واقعات:

جس وقت حضرت اسرافیل علیہ السلام دوسری مرتبہ صور پھونکیں گے تو ساری مخلوقات قبروں سے نکل کر محشر کی طرف دوڑ پڑیں گی اور خالقِ ارض و سما کی بارگاہ میں کھڑی ہو جائیں گی، اس دن ہر شخص اپنے اپنے اعمال کے اعتبار سے ہوگا، اگر خیر ہے تو خیر ملے گی اور اگر شر ہے تو شر ملے گی۔ اس وقت کافرین و معاندین حیران و ششدر رہ جائیں گے، جب وہ قیامت اور بعث بعد الموت کو اپنے سامنے پائیں گے۔ اس ہولناک دن میں کوئی ہرگز پیچھے نہیں رہ سکتا، پوری نوعِ انسانی کائناتِ ارضی کے ہر گوشے سے، نشیب سے فراز سے جمع ہو جائے گی، کوئی ایک مخلوق بھی رب العالمین کے علم سے پوشیدہ نہیں رہ سکتی۔ اللہ تعالیٰ نے سورۃ الکہف (آیت: ۴۷) میں ارشاد فرمایا ہے:

﴿وَحَشَرْنَاهُمْ فَلَمْ نُغَادِرْ مِنْهُمْ أَحَدًا﴾

”اور ان (لوگوں کو) ہم جمع کر لیں گے تو ان میں سے کسی کو بھی نہیں چھوڑیں گے۔“

حضرت ابو ہریرہ رضی اللہ عنہ بیان کرتے ہیں کہ اللہ تعالیٰ اپنی تمام مخلوق کو قیامت کے دن جمع کرے گا، جانور، چڑیا، چوپایہ اور دوسری تمام چیزیں؛ سب کو اکٹھا کرے گا اور اس کے عدل و انصاف کا یہ عالم ہوگا کہ بلا سینگ جانور کے لیے سینگ والے جانور سے قصاص لے گا، اس کے بعد اعلان کر دے گا: تم سب مٹی بن جاؤ، اس وقت کافر بھی مٹی ہو جانے کی تمنا کرے گا، جیسا کہ قرآن نے سورۃ النبا (آیت: ۴۰) میں کفار کے متعلق کہا ہے:

﴿وَيَقُولُ الْكَافِرُ يَا لَيْتَنِي كُنْتُ تُرَابًا﴾

”اور کافر کہے گا کہ اے کاش! میں مٹی ہو جاتا۔“^①

① تفصیل کے لیے دیکھیں: التذکرۃ للقرطبی (ص: ۲۷۳)

قرآن کریم ہمارے سامنے قیامت کے واقعات اس انداز سے بیان کرتا ہے گویا قیامت ایک کھلی کتاب ہے۔ اس کے بعض حقائق کا تو ہم تصور نہیں کر سکتے، اس وقت حدیثِ پاک سوال و جواب کے انداز میں حقائق سے پردہ اٹھا دیتی ہے اور حقیقت نکھر کر واضح انداز میں سامنے آ جاتی ہے۔ آپ ﷺ کی زبانِ مبارک سے نکلی ہوئی پیاری پیاری باتیں ایسی روشن علامت بن جاتی ہیں جن سے زندگی کی شبِ تاریک کا پردہ چاک ہو جاتا ہے۔

ہماری یہ ذمہ داری ہے کہ ہم قرآنِ کریم کا مطالعہ بنظرِ غائر کریں، تاکہ ہمارے سامنے قیامت کے ایسے خوف ناک مناظر آئیں جو دلوں کی دھڑکنیں تیز کر دیں، جن کی ہولناکی سے بدن کانپ اٹھیں اور جن کے ادراک سے عقلیں حیران ہو جائیں۔ سورۃ الانفطار (آیت: ۱ تا ۵) میں ارشادِ الہی ہے:

﴿ إِذِ السَّهَابُ أَنْفَطَرْتُ ۝۱ وَإِذَا النُّجُومُ ابْتَثَرْتُ ۝۲ وَإِذَا الْبِحَادُ فُجِّرْتُ ۝۳﴾

﴿ وَإِذَا الْقُبُورُ بُعِثِرَتْ ۝۴ عَلِمْتُ نَفْسٌ مَّا قَدَّامَتْ وَآخَرَتْ ﴾

”جب آسمان پھٹ جائے گا اور جب تارے جھڑ پڑیں گے اور جب دریا بہہ (کرایک دوسرے میں مل) جائیں گے اور جب قبریں اکھیڑ دی جائیں گی۔ تب ہر شخص معلوم کر لے گا کہ اس نے آگے کیا بھیجا تھا اور پیچھے کیا چھوڑا تھا۔“

سورۃ طہ (آیت: ۱۰۵ تا ۱۰۷) میں ارشادِ باری تعالیٰ ہے:

﴿ وَيَسْأَلُونَكَ عَنِ الْجِبَالِ فَقُلْ يَنْسِفُهَا رَبِّي نَسْفًا ۝۱۵ فَيَذَرُهَا قَاعًا

صَفْصَفًا ۝۱۶﴾ [طہ: ۱۰۵، ۱۰۷]

”اور تم سے پہاڑوں کے بارے میں دریافت کرتے ہیں، کہہ دو کہ اللہ ان کو اڑا کر بکھیر دے گا اور زمین کو ہموار کر دے گا۔ جس میں نہ تم کچی (اور پستی) دیکھو گے نہ ٹیلا (اور بلندی)۔“

اس سخت دن کی ہولناکیاں ہمیشہ رہیں گی، کافروں کے کلیجے منہ کو آ جائیں گے، اس

وقت جب اپنے اعضا و جوارح سے محسوس کریں گے اور سر کی آنکھوں سے دیکھیں گے کہ اللہ کے جس حکم کا پوری زندگی انکار کرتے رہے، آج وہ سارے احکامات حرف بہ حرف پورے ہو رہے ہیں، ان کا کوئی معاون و مددگار نہ ہوگا، کوئی جائے پناہ نہ ہوگی جہاں ان کو ٹھکانا مل سکے۔ سورۃ النور (آیت: ۳۷) میں ارشادِ ربانی ہے:

﴿يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ﴾

”اس دن سے ڈرتے ہیں جس دن سے دل اور بہت سی آنکھیں الٹ پلٹ ہو جائیں گی۔“

بے شک ان کی آنکھیں مرعوبیت اور شدتِ خوف کی بنا پر پلک نہیں جھپکاسکیں گی، بلکہ وہ دائیں اور بائیں التفات کرنے کی طاقت بھی نہیں رکھیں گے، ان کے قلوب حیران ہوں گے، انہیں کچھ یاد نہیں اور کچھ سمجھنے کی صلاحیت نہیں ہوگی؛ چونکہ ان لوگوں نے پروردگار کی وارننگ کو جھٹلایا تھا، اس لیے عذابِ الہی ان پر اور ان جیسے لوگوں پر مسلط ہوگا۔ سورت ابراہیم (آیت: ۴۲، ۴۳) میں اللہ تعالیٰ نے فرمایا ہے:

﴿وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ ۗ إِنَّمَا يُؤَخِّرُهُمْ لِيَوْمٍ تَشْخَصُ فِيهِ الْأَبْصَارُ ﴿۴۲﴾ مَهْطِعِينَ مُقْنِعِي رءُوسِهِمْ لَا يَرْتَدُّ إِلَيْهِمْ طَرْفُهُمْ ۗ وَأَفِئْتُهُمْ هَوَاءً﴾

”اور (مومنو!) مت خیال کرنا کہ یہ ظالم جو عمل کر رہے ہیں اللہ ان سے بے خبر ہے۔ وہ ان کو اُس دن تک مہلت دے رہا ہے جب کہ (دہشت کے سبب) آنکھیں کھلی کی کھلی رہ جائیں گی۔ (اور لوگ) سر اٹھائے ہوئے (میدانِ قیامت کی طرف) دوڑ رہے ہوں گے۔ ان کی نگاہیں ان کی طرف لوٹ نہ سکیں گی اور ان کے دل (مارے خوف کے) ہوا ہو رہے ہوں گے۔“

قرآن اس طرح بھی اشارہ کرتا ہے کہ اللہ تبارک و تعالیٰ زمین کو پکڑ لے گا اور آسمان کو لپیٹے گا، جیسا کہ سورۃ الزمر (آیت: ۶۷) میں فرمایا ہے:

﴿وَمَا قَدَرُوا اللَّهَ حَتَّىٰ قَدَرَهُ وَالْأَرْضُ جَمِيعًا قَبْضَتُهُ يَوْمَ الْقِيَامَةِ

وَالسَّمَوَاتُ مَطْوِيَّاتًا بِيَمِينِهِ ۗ سُبْحٰنَهُ وَتَعٰلٰى عَمَّا يُشْرِكُوْنَ﴾

”اور انھوں نے اللہ کی قدر شناسی جیسی کرنی چاہیے تھی نہیں کی اور قیامت کے دن تمام زمین اس کی مٹھی میں ہوگی اور آسمان اس کے دائیں ہاتھ میں لپیٹے ہوں گے اور وہ ان لوگوں کے شرک سے پاک اور عالی شان ہے۔“

حضرت ابو ہریرہ رضی اللہ عنہ سے روایت ہے کہ میں نے رسول اللہ صلی اللہ علیہ وسلم کو فرماتے سنا:

”اللہ زمین کو پکڑ لے گا اور اپنے دائیں ہاتھ سے آسمانوں کو لپیٹ لے گا، اس کے بعد کہے گا:

﴿أَنَا الْمَلِكُ أَيُّنَ مَلُوكِ الْأَرْضِ؟﴾^①

”بادشاہ تو میں ہوں، زمین کے بادشاہ کہاں گئے؟“

ایک اور روایت میں ہے:

”زمینوں کو اپنے دوسرے ہاتھ سے پکڑ لے گا، پھر کہے گا:

﴿أَنَا الْمَلِكُ، أَيُّنَ الْجَبَّارُونَ؟ أَيُّنَ الْمُتَكَبِّرُونَ؟﴾^②

”بادشاہ تو میں ہوں، آج وہ جابر و متکبر کہاں ہیں؟“

محشر کی زمین:

اللہ تعالیٰ سورت ابراہیم (آیت: ۴۸) میں فرماتا ہے:

﴿يَوْمَ تَبَدَّلَ الْأَرْضُ غَيْرَ الْأَرْضِ وَالسَّمَوَاتُ ۗ وَبَرَزُوا لِلَّهِ الْوَاحِدِ

الْفَقَّارِ﴾

”جس دن یہ زمین دوسری زمین سے بدل دی جائے گی اور آسمان بھی (بدل دیے

جائیں گے) اور سب لوگ اللہ یگانہ و زبردست کے سامنے نکل کھڑے ہوں گے۔“

① فتح الباری (۵۱/۸)

② صحیح مسلم (۴/۲۱۴۸) مشکاة المصابیح للتبریزی (۳/۵۳)

یہ زمین ہماری اس زمین کے علاوہ ہوگی جس پر ہم آج زندہ ہیں، یہ بالکل نئی زمین ہوگی جس پر بندوں کا حشر ہوگا، تاکہ ان کے مابین فیصلے کی تیاری کی جاسکے، جیسا کہ صحیح مسلم میں حضرت سہل بن سعد رضی اللہ عنہ سے روایت ہے کہ میں نے رسول اللہ صلی اللہ علیہ وسلم کو فرماتے سنا:

”قیامت کے دن لوگ سفید خاکستری رنگ زمین پر جمع کیے جائیں گے، یہ زمین صاف ٹکیا کے مانند ہوگی۔“ سہل یا ان کے علاوہ کسی نے کہا: ”اس زمین پر کسی کے لیے کوئی نشانی نہیں ہوگی۔“^①

ایک دوسری حدیث صحیح مسلم میں مروی ہے، جس میں حضرت ثوبان رضی اللہ عنہ کہتے ہیں کہ ایک یہودی عالم نے رسول اللہ صلی اللہ علیہ وسلم سے سوال کیا کہ جس دن زمین اس زمین کے علاوہ ہوگی اور آسمان تبدیل ہو جائیں گے تو لوگ کہاں ہوں گے؟ رسول اللہ صلی اللہ علیہ وسلم نے فرمایا:

”وہ لوگ پل کے نیچے اندھیروں میں ہوں گے۔“^②

کیفیتِ حشر:

لوگوں پر قیامت کے حوادث پے درپے ظاہر ہوں گے جن سے وہ عجیب غفلت ویاس اور غم کی حالت میں محشر کی طرف ہنکائے جائیں گے۔ مخلوق کے پیچھے مخلوق کا سلسلہ جاری ہوگا اور وہ چہروں کے بل چلیں گے۔ صحیح مسلم میں حضرت قتادہ رضی اللہ عنہ سے روایت ہے کہ ہم سے حضرت انس بن مالک رضی اللہ عنہ نے بیان کیا کہ ایک شخص نے کہا: اے اللہ کے نبی صلی اللہ علیہ وسلم! کیسے کا فر اپنے چہرے کے بل اٹھائے جائیں گے؟ تو آپ صلی اللہ علیہ وسلم نے ارشاد فرمایا:

”کیا وہ ذات جس نے اس دنیا میں دو پاؤں پر چلایا، اس پر قادر نہیں کہ اسے قیامت کے دن اس کے چہرے کے بل چلائے؟“

حضرت قتادہ رضی اللہ عنہ نے کہا: ”بے شک ہمارے رب کی عزت و جلال کی قسم!“^③

① فتح الباری (۱۱/۳۷۲) صحیح مسلم (۴/۲۱۵)

② صحیح مسلم، کتاب الحيض، باب بيان صفة مني الرجل والمرأة (۱/۲۵۲)

③ فتح الباری (۱۱/۳۷۷)

یقیناً چہروں کے بل چلنا حشر میں ذلت و حقارت اور توہین کا باعث ہے، جن سے ایسے لوگوں کو سابقہ پڑے گا جو کبر و نخوت میں مبتلا تھے، حق سے منہ موڑتے تھے بلکہ حق سننا بھی اپنی شان کے خلاف سمجھتے تھے، حالانکہ یہ حق ان کے پاس رسول امین ﷺ لے کر آئے تھے۔ یہ کیسا عجیب منظر ہوگا جو پورے جمع کے سامنے ان کا تکبر خاک میں ملا دے گا، ان کی عداوت و دشمنی کے پر نچے اڑا دے گا اور ان کے وجود کو ہلا کر رکھ دے گا۔ آج وہ تہی دامن کسی چیز کے مالک نہیں ہوں گے؛ چونکہ کل انھوں نے اللہ کی تھذیر کا انکار کیا تھا۔

سورة الفرقان (آیت: ۳۴) میں ارشاد الہی ہے:

﴿الَّذِينَ يُحْشَرُونَ عَلَىٰ وُجُوهِهِمْ إِلَىٰ جَهَنَّمَ أُولَٰئِكَ سُوءَ مَكَانًا ۖ وَأَضَلُّ سَبِيلًا﴾

”جو لوگ اپنے مونہوں کے بل دوزخ کی طرف جمع کیے جائیں گے، اُن کا ٹھکانا بھی بُرا ہے اور وہ راستے سے بھی ہنکے ہوئے ہیں۔“

لوگ گونگے بہرے اور اندھے اٹھائیں جائیں گے:

ایسا نہیں ہوگا کہ صرف اللہ ان کو چہروں کے بل چلائے گا اور وہ تنگی و تکلیف کو اس حال میں محسوس کریں گے، بلکہ وہ کافرین دیکھنے، سننے اور بولنے کی صلاحیت سے محروم ہو جائیں گے اور وہ اندھے، گونگے اور بہرے بن جائیں گے۔ سورت بنی اسرائیل (آیت: ۹۷) میں رب ذوالجلال کا فرمان ہے:

﴿وَنَحْشُرُهُمْ يَوْمَ الْقِيَامَةِ عَلَىٰ وُجُوهِهِمْ عِبَادًا ۖ وَبُكْمًا ۖ وَصُمًّا ۖ مَا أُولَٰئِكَ جَهَنَّمَ ۖ كُلَّمَا حَبَتْ زِدْنَاهُمْ سَعِيرًا﴾

”اور ہم ان کو قیامت کے دن اوندھے منہ، اندھے، گونگے اور بہرے (بنا کر) اٹھائیں گے اور ان کا ٹھکانا دوزخ ہے۔ جب (اس کی آگ) مٹنے کو ہوگی تو ہم اُن کو (عذاب دینے) کے لیے اور بھڑکا دیں گے۔“

محشر کی ہولناکیاں:

اس دن کی ہولناکی کی شارحین چاہے جتنی تشریح کر لیں اور مفسرین جتنی تفسیر کر جائیں، لیکن یہ ایک حقیقت ہے کہ الفاظ اور جملے اس کی حقیقت کی تعبیر اور صحیح تصویر کشی سے قاصر ہیں۔ لیکن عقل یہ چاہتی ہے اور قیاس کا یہ تقاضا ہے کہ اس دنیوی زندگی میں احوالِ آخرت کی تصویریں جس قدر ممکن ہوں، پیش کی جائیں، یہی وجہ ہے کہ رسول اللہ ﷺ نے احوالِ قیامت کو زندگی میں پیش آنے والے حادثات و واقعات کی روشنی میں بیان فرمایا ہے، تاکہ اس طرحِ آخرت کی دھندلی سی تصویر ہی ذہن و دماغ کے پردے پر ظاہر ہو جائے اور انسان اس دھندلی تصویر ہی میں حشر کی سختی، اذیت ناک منظر اور آخرت کی وحشت و دہشت کا مشاہدہ کر لے۔

یومِ آخرت پر مبنی قرآن و احادیث کے نصوص پر جو بھی غور کرے گا، اسے یہ اندازہ ہو جائے گا کہ یومِ آخرت کی عظیم ہولناکیاں اور سخت و کٹھن گھڑیاں ایسی ہوں گی کہ عام عقلِ انسانی ان کی متحمل ہونے سے قاصر رہ جائے گی، ایسا شخص جو اپنے صبر و تحمل میں ضرب المثل ہوگا، اس کی قوتِ صبر و تحمل بھی جواب دے دے گی اور کیا مجال کہ کوئی انسانی طاقت اس ہولناک منظر کی تاب لاسکے۔ محشر میں بھیڑ بہت زیادہ ہوگی اور زمین تنگ ہو جائے گی۔

حضرت ابن عباس رضی اللہ عنہما نے فرمایا کہ اس دن انسانی مخلوق تنگ جگہوں میں ہوگی، جیسے تیر اپنی کمان میں تنگ ہوتا ہے، وہ نیک بخت ہوگا جسے پاؤں رکھنے کی جگہ مل جائے گی، اس لیے کہ اکثر پاؤں ایک دوسرے پر ہوں گے۔^①

لوگ اس سخت بھیڑ میں بتلا ہوں گے کہ اچانک سورج ان کے سروں کے اتنا قریب ہو جائے گا کہ سورج اور سروں کے درمیان صرف ایک میل کا فاصلہ رہ جائے گا، اس قربتِ آفتاب کی وجہ یہ ہے کہ میدانِ حشر میں ان کا وقوف تو عذاب کا مزہ چکھنے کے لیے

① لوامع الأنوار البہیمة للسفارینی (۱۶۸ / ۲)

ہے، اس لیے ان کو اس کی حرارت و گرمی ملے گی جس سے وہ سخت بے چینی اور سخت رسوائی سے دوچار ہوں گے، ایسا بھی نہ ہوگا کہ وہ عذاب کی تاب نہ لاتے ہوئے موت کو گلے لگالیں، بلکہ ان کی دوبارہ تخلیق اور نئی پیدائش ان کو مرنے نہیں دے گی اور جب وہ قبر کی نیند سے بیدار ہو کر کھڑے ہوں گے تو اب موت کہاں؟ اسی کو تو قرآن نے ”الموتة الأولى“ سے تعبیر کیا ہے۔

وہ میدانِ محشر میں لمبے عرصے تک ٹھہریں گے اور وہ ایک دن پچاس ہزار سال کے برابر ہوگا۔ اس دن مومن رحمتِ الہی کے سائے میں ہوں گے، ان کو وہ پریشانی لاحق نہیں ہوگی جس مشقت و تنگی اور سختی و پریشانی میں کفار مبتلا ہوں گے، اس دن کی سخت گرمی اور لوگوں کے اژدحام کی وجہ سے ان کے بدن سے بہنے والا پسینہ زمین میں جمع ہو کر اتنی بلندی پر پہنچ جائے گا کہ کچھ لوگ اس میں ڈوب جائیں گے اور ہر شخص اپنے عمل کے اعتبار سے پسینے میں شرابور ہوگا۔ رسول اللہ ﷺ نے فرمایا ہے:

”اس دن لوگ اپنے اعمال کے مطابق پسینے میں ہوں گے، کچھ لوگ اپنے ٹخنوں تک اور کچھ اپنی رانوں تک اور کچھ اپنی کمر تک اور کچھ ایسے لوگ بھی ہوں گے جن کو پسینہ لگام دے رہا ہوگا۔“

راوی کا بیان ہے کہ یہ کہتے ہوئے رسول اللہ ﷺ نے اپنے ہاتھ سے اپنے منہ کی طرف اشارہ کیا۔^①

امام احمد، ابو یعلیٰ اور ابن حبان کی روایت میں حضرت ابو سعید خدری رضی اللہ عنہ بیان کرتے ہیں کہ جب نبی کریم ﷺ سے دریافت کیا گیا کہ یہ دن کتنا لمبا ہوگا؟ تو آپ ﷺ نے ارشاد فرمایا:

”وہ دن مومن کے لیے آسان و خفیف بنا دیا جائے گا اور وہ ایک فرض نماز سے زیادہ ہی ہلکا ہوگا۔“

جب یہ کفار اللہ کے وعدے پورے ہوتے ہوئے دیکھیں گے تو ان کو یقین ہو جائے گا کہ انھوں نے جو عمل کیے ہیں وہ ضرور ان کے منہ پر مار دیے جائیں گے، یہ سوچ کر ان پر یاس و قنوط اور مایوسی کے بادل چھا جائیں گے۔ اللہ تعالیٰ نے ان کی اس حالت کا تذکرہ یوں فرمایا ہے:

﴿وَيَوْمَ يَقُومُ السَّاعَةُ يُبْلِسُ الْمُجْرِمُونَ﴾ [الروم: ۱۲]

”اور جس دن قیامت قائم ہوگی تو گناہگار حیرت زدہ رہ جائیں گے۔“

قرآن ان کی ندامت و حسرت یوں بیان کرتا ہے:

﴿وَيَوْمَ يَعَضُّ الظَّالِمُ عَلَى يَدَيْهِ يَقُولُ يَلَيْتَنِي اِتَّخَذْتُ مَعَ الرَّسُولِ

سَبِيلًا ﴿۲۵﴾ يَوْمَئِذٍ لِيَتَّبِعَنِي لَمْ اَتَّخِذْ فُلَانًا خَلِيلًا ﴿۲۶﴾ لَقَدْ اَضَلَّنِي عَنِ الذِّكْرِ

بَعْدًا اِذْ جَاءَنِي ۗ وَكَانَ الشَّيْطٰنُ لِلْاِنْسٰنِ خَدُوْلًا ﴿﴾ [الفرقان: ۲۷ تا ۲۹]

”اور جس دن (عاقبت نا اندیش) ظالم اپنے ہاتھ کاٹ کاٹ کھائے گا (اور

کہے گا) کہ اے کاش! میں نے پیغمبر کے ساتھ رشتہ اختیار کیا ہوتا۔ ہائے

شامت کاش! میں نے فلاں شخص کو دوست نہ بنایا ہوتا۔ اس نے مجھ کو

(کتاب) نصیحت کے میرے پاس آ جانے کے بعد بہکا دیا اور شیطان انسان

کو وقت پر دغا دینے والا ہے۔“

اس دن کفر کرنے والے اور رسول ﷺ کی نافرمانی کرنے والے تمنا کریں گے کہ

کاش! انھیں دفن کر کے زمین برابر کر دی جاتی:

﴿وَيَقُولُ الْكَافِرُ يَلَيْتَنِي كُنْتُ تُرَابًا﴾ [النبأ: ۴۰]

”اور کافر کہے گا: کاش! میں مٹی ہو جاتا۔“

آج اللہ کے سامنے حاضری کا دن ہے، آج نیک عملوں کا بدلہ پانے کا دن ہے،

یہی وہ دن ہے جس کا انکار کافر لوگ کرتے تھے، اس لیے آج وہ اپنے اُس انکار کی سزا

پائیں گے جو دنیا میں رسولوں اور مومنوں کے ساتھ کرتے تھے۔ جو اللہ پر ایمان لانے والے

ہوں گے، وہ اللہ کی رضا و خوشنودی کے طلبگار ہوں گے اور ان کو ہمارے پروردگار نے یہ خوشخبری سنائی ہوئی ہے کہ وہ ان کو میدانِ حشر کی اس گھبراہٹ و بے چینی سے محفوظ رکھے گا، جس گھبراہٹ میں تمام لوگ مبتلا ہوں گے اور ان کو یہ بشارت بھی مل گئی ہے کہ فرشتے ان کا گرم جوشی سے استقبال کریں گے:

﴿لَا يَحْزَنُهُمُ الْفَزَعُ الْأَكْبَرُ وَتَتَلَقَّهُمُ الْمَلَائِكَةُ هَذَا يَوْمُكُمْ الَّذِي كُنْتُمْ تُوعَدُونَ﴾ [الأنبياء: ۱۰۳]

”ان کو (اس دن کا) بڑا بھاری خوف نملگین نہیں کرے گا اور فرشتے ان کو لینے آئیں گے (اور کہیں گے کہ) یہی وہ دن ہے جس کا تم سے وعدہ کیا جاتا تھا۔“
اللہ تعالیٰ ہمیں بھی ایسے لوگوں کا ساتھ نصیب فرمائے۔ آمین

مراجعِ درس

- ① تفسیر ابن کثیر۔
- ② تفسیر احسن البیان۔ فضیلۃ الشیخ حافظ صلاح الدین یوسف
- ③ مناظرِ قیامت۔ تالیف: مولانا محمد خورشید سلفی
- ④ قیامت کی نشانیاں۔ تالیف: الشیخ عبداللہ بن جلال اللہ بن ابراہیم الجار اللہ۔ ترجمہ: مولانا تنویر احمد
- ⑤ قیامت کی ہولناکیاں۔ تالیف: عبدالملک الکلبی۔ ترجمہ: مولانا شبیر بن نور

قیامت کے ہولناک مناظر

حمد و ثنا اور خطبہ مسنونہ کے بعد:

سورۃ الانشقاق (آیت: ۱۲ تا ۱۴) میں اللہ تعالیٰ نے فرمایا ہے:

﴿فَأَمَّا مَنْ أُوْتِيَ كِتَابَهُ بِبَيِّنَاتٍ ۙ فَسَوْفَ يَحَاسِبُ حِسَابًا يَّسِيرًا ۝۸
وَيُنْقَلِبُ إِلَىٰ أَهْلِهِ مَسْرُورًا ۝۹ وَأَمَّا مَنْ أُوْتِيَ كِتَابَهُ وَرَاءَ ظَهْرِهِ ۝۱۰
فَسَوْفَ يَدْعُوا ثُبُورًا ۝۱۱ وَيَصْلَىٰ سَعِيرًا﴾

”جس کا نامہ اعمال اس کے دائیں ہاتھ میں دیا جائے گا۔ اس سے حساب آسان لیا جائے گا۔ اور وہ اپنے گھر والوں میں خوش خوش آئے گا۔ اور جس کا نامہ اعمال اس کی پیٹھ کے پیچھے سے دیا جائے گا۔ وہ موت کو پکارے گا۔ اور دوزخ میں داخل ہوگا۔“

قیامت کے دن انسانوں کی کئی قسمیں ہوں گی:

- ✽ کچھ تو ایسے ہوں گے جن کے سامنے ان کے اعمال پیش کیے جائیں گے، اس کے بعد چپکے سے اللہ ان کی سیأت سے ان کو باخبر کر دے گا اور انھیں معاف کر کے جنت میں داخل ہونے کا حکم صادر فرمائے گا۔
- ✽ کچھ لوگ ایسے ہوں گے کہ ان کا رب ہر چھوٹے بڑے گناہ میں ان کا مناقشہ کرے گا، ان کے خلاف گواہیاں گزارے گا، پھر ان کو جہنم میں جانے کا حکم دے گا۔
- ✽ کچھ ایسے بھی ہوں گے جو اپنے گناہوں اور غلطیوں کے ساتھ حاضر ہوں گے اور اپنے جرم کا اقرار و اعتراف بھی کریں گے، اللہ سے اپنی کوتاہیوں کو درگزر کرنے اور

بخش دینے کے لیے اپنے بعض اعمال کو بطور وسیلہ بھی پیش کریں گے۔
 یہ حساب کسی سے سخت ہوگا اور کسی سے آسان، کچھ لوگوں کی تکریم کی جائے گی اور کچھ زجر و توبیح کے مستحق ہوں گے، بعض لوگ اللہ کے پورے فضل و کرم اور عفو و درگزر کے حقدار ہوں گے اور بعض ایسے بھی ہوں گے جن کی طرف رب العباد رحمت کی نگاہ سے نہ دیکھے گا اور نہ ان سے شیریں کلام کرے گا۔

انبیاء و رسل بھی فیصلے کے وقت لائے جائیں گے، ان سے اس امانت کے متعلق پوچھا جائے گا، جس کو پہنچانے کی ذمہ داری ان پر ڈالی گئی تھی اور ان کی امتوں کے متعلق بھی ان سے سوال کیا جائے گا، اسی طرح امت محمد ﷺ سے بھی تمام امتوں کے بارے میں پوچھا جائے گا کہ ان امتوں نے اپنے نبی کی بات مانی یا نہیں؟ یہ امت محمدیہ - علی صاحبہا الصلاة والسلام - حق کی گواہی دے گی، جو ایمان لے آئے ان کے ایمان کی اور جس نے کفر کیا اس کے کفر کی گواہی دے گی۔ قیامت کے دن یہ فرشتے بھی گواہ بنیں گے جو انبیائے کرام، علما اور عام بندوں کے اعمال گنا کرتے تھے۔ یہ زمین و آسمان، یہ رات و دن سب گواہی دیں گے، ساتھ ہی ساتھ انسانی اعضا و جوارح بھی ان کے خلاف گواہی دیں گے۔

امام بخاری، امام احمد اور ان کے علاوہ دوسرے محدثین حضرت ابوسعید خدری رضی اللہ عنہ سے روایت کرتے ہیں کہ رسول اللہ ﷺ نے فرمایا:

”قیامت کے دن حضرت نوح علیہ السلام بلائے جائیں گے اور ان سے کہا جائے گا: کیا آپ نے تبلیغ کر دی؟ وہ کہیں گے: ہاں، اس کے بعد ان کی قوم بلائی جائے گی اور ان سے کہا جائے گا: کیا نوح نے تمہارے رب کے احکامات تم تک پہنچائے تھے؟ تو اس وقت قوم نوح کہے گی: ہمارے پاس کوئی نہیں آیا، کوئی بھی عذاب الہی سے باخبر کرنے والا (نذیر) نہیں آیا؟ رسول اللہ ﷺ فرماتے ہیں کہ اس وقت نوح سے کہا جائے گا: تیرا گواہ کون ہے؟ وہ جواب دیں گے:

محمد ﷺ اور ان کی امت، اسی کے بارے میں قرآن نے کہا:

﴿وَكَذَلِكَ جَعَلْنَاكُمْ أُمَّةً وَسَطًا﴾ [البقرة: ۱۴۳]

”اور اسی طرح ہم نے تمہیں سب سے بہتر امت بنایا۔“

”وسط“ معتدل کے معنی میں ہے۔ فرمایا: وہ بلائے جائیں گے اور نوح علیہ السلام کی تبلیغ کی گواہی دیں گے، پھر میں تمہارے بارے میں گواہی دوں گا۔^(۱)

سورت ابراہیم (آیت: ۴۹، ۵۰) میں اللہ تعالیٰ کا ارشاد ہے:

﴿وَتَرَى الْجِبِينَ يَوْمِئِذٍ مُّقَرَّنِينَ فِي الْأَصْفَادِ ﴿۳۹﴾ سَرَابِيلُهُمْ مِنْ قَطْرَانٍ وَتَعْشَىٰ وُجُوهُهُمُ النَّارُ﴾

”اور اس دن تم گنہگاروں کو دیکھو گے کہ زنجیروں میں جکڑے ہوئے ہیں۔ اُن

کے کرتے گندھک کے ہوں گے اور اُن کے چہروں کو آگ لپٹ رہی ہوگی۔“

کچھ قومیں اور امتیں گھٹنوں کے بل گھسٹی ہوئی لائی جائیں گی جن میں اس بڑے

دن کی ہولناکیوں کو دیکھنے کی وجہ سے بیٹھنے کی طاقت نہیں ہوگی، سورۃ الجاثیہ (آیت: ۲۸)

میں ارشادِ باری تعالیٰ ہے:

﴿وَتَرَىٰ كُلُّ أُمَّةٍ جَانِبَهُ ۚ كُلُّ أُمَّةٍ تُدْعَىٰ إِلَىٰ كِتَابِهَا الْيَوْمَ تُجْزَوْنَ مَا كُنتُمْ تَعْمَلُونَ﴾

”اور تم ہر ایک فرقے کو دیکھو گے کہ گھٹنوں کے بل بیٹھا ہوگا اور ہر ایک جماعت

اپنی کتاب (اعمال) کی طرف بلائی جائے گی جو کچھ کرتے رہے ہو آج تم کو اس کا

بدلا دیا جائے گا۔“

اس دن سے غافل رہنے والوں کے لیے بڑی ہلاکت و بربادی ہے۔ رسول

اللہ ﷺ کا ارشادِ گرامی ہے:

(۱) صحیح البخاری مع فتح الباری (۱۷۲، ۱۷۱/۸) مسند أحمد (۴/۳۲)

”ابن آدم قیامت کے دن اپنے رب کے سامنے پانچ سوالوں کے جواب کی تکمیل تک کھڑا رہے گا: عمر کہاں فنا کی؟ جوانی کہاں بربادی کی؟ مال کہاں سے کمایا؟ کیسے خرچ کیا؟ جو علم حاصل کیا تھا، اس کے مطابق کیا عمل کیا؟“^①

سورۃ الحجر (آیت: ۹۲، ۹۳) میں ارشادِ باری تعالیٰ ہے:

﴿فَوَرَبِّكَ لَنَسْأَلَنَّهُمْ أَجْعَبِينَ ﴿۹۲﴾ عَمَّا كَانُوا يَعْمَلُونَ﴾

”تمہارے رب کی قسم! ہم ضرور ان سے پُرسش کریں گے۔ ان کاموں کی جو وہ کرتے رہے۔“

میزان کی ہولناکی سے نجات اور حساب کتاب میں سہولت صرف اسی شخص کو نصیب ہوگی جس نے دنیا میں اپنا محاسبہ کر کے ہر لمحہ شریعتِ الہیہ کے دائرے میں بسر کیا ہوگا۔ نفس کے محاسبے کا مطلب یہ ہے کہ مرنے سے پہلے اس نے ہر محصیت سے صدقِ دل سے توبہ کی، فرائض میں ہونے والی کوتاہیوں کا تدارک کر دیا اور لوگوں پر اپنی طرف سے ڈھائے گئے تمام مظالم کا ایک ایک کر کے بدلہ چکا دیا، یہاں تک کہ مرنے سے پہلے اس کے ذمے کسی کا ادائے فرض باقی رہا ہو نہ کسی کا حق۔ اگر کچھ لوگوں کے ادائے حقوق سے قبل ان میں سے کسی کی موت واقع ہو جائے تو یہ بڑے خطرے کی بات ہوگی، قیامت کے دن اس کے ظلم سے متاثر ہونے والے تمام لوگ اس کا محاصرہ کر لیں گے، کوئی اس کا ہاتھ پکڑے گا اور کوئی پیشانی، کوئی کہے گا: تم نے مجھ پر ظلم کیا تھا۔ کوئی بولے گا: تو نے مجھے گالیاں دی تھیں۔ کوئی چلائے گا کہ تو نے میرا مذاق اڑایا تھا۔ کوئی فریاد کرے گا: تو نے پڑوسی ہونے کے ناتے مجھ پر ظلم کیا تھا۔ کوئی آواز اٹھائے گا: میرے ساتھ معاملہ کرتے وقت تو نے مجھے دھوکا دیا تھا۔ کوئی کہے گا: تو نے اپنے سامان کا عیب چھپا کر مجھ سے فریب کیا تھا۔ کوئی کہے گا: تو نے اپنے سامان کی قیمت بتاتے ہوئے مجھ سے جھوٹ بولا تھا۔ کوئی کہے گا: میرا فقر و فاقہ تیرے علم میں تھا اور تو نے غنی ہونے کے باوجود میری کوئی مدد نہ کی تھی۔ الغرض مختلف قسم

① سنن الترمذی، صفة القيامة، رقم الحدیث (۲۴۱۶)

کے دعوے اس پر کیے جائیں گے، اس دوران میں ایک پکارنے والا بلند آواز سے کہے گا:

﴿الْيَوْمَ تُجْزَى كُلُّ نَفْسٍ بِمَا كَسَبَتْ لَا ظُلْمَ الْيَوْمَ﴾ [المؤمن: ۱۷]

”آج کے دن ہر شخص کو اس کے اعمال کا بدلا دیا جائے گا آج (کسی کے حق میں) بے انصافی نہیں ہوگی۔“

قیامت کے ہولناک مناظر:

سورت مریم (آیت: ۳۹) میں ارشادِ باری تعالیٰ ہے:

﴿وَأَنْذَرْنَاهُمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ وَهُمْ لَا يُؤْمِنُونَ﴾

”اور ان کو حسرت (وانفوس) کے دن سے ڈراؤ، جب بات فیصل کر دی جائے گی اور وہ غفلت میں (پڑے ہوئے) ہیں اور ایمان نہیں لاتے۔“

سورۃ النبا (آیت: ۴۰) میں ارشادِ الہی ہے:

﴿إِنَّا أَنْذَرْنَاكُمْ عَدَا بَا قَرِيْبًا ۖ يَوْمَ يَنْظُرُ الْمَرْءُ مَا قَدَّمَتْ يَدَاۥٓ وَيَقُولُ الْكٰفِرُ لِيَلَيْتَنِي كُنْتُ تُرَابًا﴾

”ہم نے تم کو عذاب سے جو عنقریب آنے والا ہے آگاہ کر دیا ہے، جس دن ہر شخص ان (اعمال) کو جو اس نے آگے بھیجے ہوں گے دیکھ لے گا اور کافر کہے گا کہ اے کاش! میں مٹی ہو جاتا۔“

سورۃ القمر (آیت: ۴۶) میں قیامت کی ہولناکی یوں واضح فرمائی:

﴿بِئْسَ السَّاعَةُ مَوْعِدُهُمْ وَالسَّاعَةُ اٰذٰهُمۡ وَاَمْرٌ﴾

”ان کے وعدے کا وقت تو قیامت ہے اور قیامت بڑی سخت اور بڑی تلخ ہے۔“

واقعہ یہ ہے کہ قیامت کا معاملہ بڑا ہی ہولناک ہے۔ جب اس کائنات کی مقررہ مدت ختم ہوگی تو صور پھونکا جائے گا، جس کی آوازیں کر زمین و آسمان میں رہنے والی تمام مخلوق بے ہوش ہو جائے گی، صرف وہ زندہ رہے گا جسے اللہ چاہے گا، پھر دوبارہ صور پھونکا

جائے گا تو لوگ یکا یک کھڑے ہو کر دیکھنے لگیں گے، پھر برہنہ جسم، ننگے پاؤں رب العالمین کے سامنے کھڑے ہو جائیں گے، اس وقت ان کے پاس اپنے اچھے یا برے اعمال کے علاوہ کچھ بھی نہ ہوگا۔ سورج قریب آ جائے گا، گرمی شدید ہو جائے گی، موجودہ ہولناکی میں شدت آ جائے گی، زمین و آسمان کو دوسرے زمین و آسمان سے بدل دیا جائے گا اور سب لوگ قادرِ مطلق وحدہ لا شریک کے سامنے کھڑے ہوں گے۔ ہر دودھ پلانے والی اپنے دودھ پیتے بچے سے غافل ہوگی اور ہر حمل والی اپنا حمل گرا دے گی۔

بچاس ہزار سال پر محیط اس دن کی طوالت اور دہشت سے بچے بوڑھے ہو جائیں گے، مختصر یہ کہ اس دن تمام لوگ ایسی مصیبت اور غم میں مبتلا ہوں گے جسے برداشت کرنے کی ان میں طاقت نہ ہوگی، لہذا وہ میدانِ حشر کی تکالیف سے نجات اور حساب کتاب کا مرحلہ شروع کرانے کے لیے کسی ایسی ہستی کی تلاش میں ہوں گے جو ان کے پروردگار سے اس بارے میں ان کی سفارش کر سکے، اس مقصد کے لیے پہلے وہ تمام انسانوں کے باپ حضرت آدم علیہ السلام کے پاس پہنچیں گے، پھر حضرت نوح، پھر حضرت ابراہیم خلیل، پھر حضرت موسیٰ اور پھر حضرت عیسیٰ علیہ السلام کی خدمت میں حاضر ہوں گے، ان میں سے ہر ایک یہ کہہ کر معذرت کرے گا کہ ہمارا پروردگار جتنا غضب ناک آج ہے، اتنا پہلے کبھی ہوا نہ آئندہ ہوگا۔ پھر لوگ خاتم النبیین حضرت محمد مصطفیٰ صلی اللہ علیہ وسلم کی خدمت میں حاضر ہوں گے، لہذا آپ صلی اللہ علیہ وسلم عرش کے نیچے سجدہ ریز ہو جائیں گے۔

دورانِ سجدہ اللہ عز و جل انہیں اپنے تمام حامد القا کر دیں گے، پھر کہا جائے گا: اے محمد صلی اللہ علیہ وسلم! سر اٹھائیے، جو کہنا ہے کہیے، آپ صلی اللہ علیہ وسلم کی بات سنی جائے گی اور آپ صلی اللہ علیہ وسلم جو سوال کریں گے، وہ پورا کیا جائے گا۔ آپ شفاعت صلی اللہ علیہ وسلم کریں گے تو قبول کی جائے گی، رسول اللہ صلی اللہ علیہ وسلم سر اٹھا کر عرض کریں گے کہ اہلِ محشر کا حساب شروع کر دیا جائے تو اس وقت تمام پہلے اور بعد والے صرف بیان کریں گے، یہی نبی اکرم صلی اللہ علیہ وسلم کے لیے شفاعتِ عظمیٰ کا محل اور مقام محمود ہے، اللہ تعالیٰ نبی اکرم صلی اللہ علیہ وسلم کی درخواست اور شفاعت کو شرفِ قبولیت

بخشتے ہوئے مخلوق کے درمیان فیصلہ کرنے اور ہر عمل کرنے والے کو اس کے عمل کا پورا پورا بدلے دینے کے لیے تجلی فرمائیں گے اور جہنم کو ستر ہزار لگا میں ڈال کر گھیٹ کر لایا جائے گا اور ہر لگام کو ۷۰ ہزار فرشتے تھامے ہوئے ہوں گے اور وہ انتہائی غصے میں چنگھاڑ رہی ہوگی، جیسا کہ سورۃ الفجر (آیت: ۲۱ تا ۲۴) میں ارشادِ باری تعالیٰ ہے:

﴿ كَلَّا إِذَا دُكَّتِ الْأَرْضُ دَكًّا دَكًّا ۝۶۱ ۝ وَجَاءَ رَبُّكَ وَالْمَلَكُ صَفًّا صَفًّا ۝۶۲ ۝ وَجِئْنَا بِيَوْمِنَا بَجْهَتِهِمْ يَوْمَئِذٍ يَتَذَكَّرُ الْإِنْسَانُ وَأَنَّى لَهُ الذِّكْرَى ۝۶۳ ۝ يَقُولُ يَلْبِئْسَ نَبِيٌّ قَدَّمْتُ لِحَيَاتِي ۝﴾

”جب زمین کی بلندی کوٹ کوٹ کر پست کر دی جائے گی اور تمہارا پروردگار (جلوہ فرما ہوگا) اور فرشتے قطار باندھ کر آ موجود ہوں گے اور دوزخ اس دن حاضر کی جائے گی تو انسان اس دن متنبہ ہوگا مگر تنبیہ (سے) اسے (فائدہ) کہاں (مل سکے گا)؟ کہے گا: کاش میں نے اپنی زندگی (جاودانی کے لیے) کچھ آگے بھیجا ہوتا۔“

سورۃ الزمر (آیت: ۶۹، ۷۰) میں فرمایا ہے:

﴿ وَأَشْرَقَتِ الْأَرْضُ بِنُورِ رَبِّهَا وَوُضِعَ الْكِتَابُ وَجِئْنَا بِالنَّبِيِّينَ وَالشُّهَدَاءِ وَقُضِيَ بَيْنَهُم بِالْحَقِّ وَهُمْ لَا يُظْلَمُونَ ۝۶۹ ۝ وَوُفِّيَتْ كُلُّ نَفْسٍ مَّا عَمِلَتْ وَهُوَ أَعْلَمُ بِمَا يَفْعَلُونَ ۝﴾

”اور زمین اپنے پروردگار کے نور سے جگمگا اٹھے گی اور (اعمال کی) کتاب (کھول کر) رکھ دی جائے گی اور پیغمبر اور گواہ حاضر کیے جائیں گے اور ان میں انصاف کے ساتھ فیصلہ کیا جائے گا اور بے انصافی نہیں کی جائے گی اور جس شخص نے جو عمل کیا ہوگا، اس کو اس کا پورا پورا بدلہ مل جائے گا اور جو کچھ یہ کرتے ہیں اس کو سب کی خبر ہے۔“

سورۃ الزلزال (آیت: ۷، ۸) میں فرمایا ہے:

﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ﴿٤٠﴾ وَمَنْ يَعْمَلْ مِثْقَالَ ذَرَّةٍ شَرًّا يَرَهُ﴾

”جس نے ذرہ بھرنیکی کی ہوگی وہ اس کو دیکھ لے گا اور جس نے ذرہ بھی بُرائی کی ہوگی وہ اسے دیکھ لے گا۔“

اعمال کے رجسٹر کھول کر رکھ دئے جائیں گے، پھر ہر ایک اپنا اپنا نامہ اعمال دائیں ہاتھ میں یا بائیں ہاتھ میں پکڑے ہوئے ہوگا، میزان قائم کر کے بندوں کے تمام اچھے برے اعمال کا وزن کر لیا جائے گا۔ سورۃ المؤمنون (آیت: ۱۰۲ تا ۱۰۴) میں اسی طرف اشارہ ہے:

﴿فَمَنْ ثَقُلَتْ مَوَازِينُهُ فَأُولَٰئِكَ هُمُ الْمُفْلِحُونَ ﴿١٠٦﴾ وَمَنْ خَفَّتْ مَوَازِينُهُ فَأُولَٰئِكَ الَّذِينَ خَسِرُوا أَنفُسَهُمْ فِي جَهَنَّمَ خَالِدُونَ ﴿١٠٧﴾ تَلَفَحَ وُجُوهُهُمْ النَّارُ وَهُمْ فِيهَا كَالِحُونَ﴾

”جن کے (اعمالِ حسنہ کے) بوجھ بھاری ہوں گے وہ فلاح پانے والے ہیں۔ اور جن کے بوجھ ہلکے ہوں گے یہ وہ لوگ ہیں جنہوں نے خود کو خسارے میں ڈالا، ہمیشہ دوزخ میں رہیں گے۔ آگ ان کے چہروں کو جھلس دے گی اور وہ اس میں تیوری چڑھائے ہوں گے۔“

پھر جنم کی پشت پر پل صراط رکھ دیا جائے گا جس پر ہر شخص اپنے اعمال کی مناسبت سے تیزی یا سست روی سے گزرے گا، اس کیفیت کے بارے میں سورۃ الزمر (آیت: ۷۳) میں فرمایا:

﴿وَسَيُقَالُ لِلَّذِينَ اتَّقَوْا رَبَّهُمْ إِلَىٰ الْجَنَّةِ زُمَرًا﴾

”اور جو لوگ اپنے پروردگار سے ڈرتے ہیں ان کو گروہ گروہ بنا کر بہشت کی طرف لے جائیں گے۔“

سورۃ التوبہ (آیت: ۷۲) میں ارشادِ باری تعالیٰ ہے:

﴿وَرِضْوَانٌ مِّنَ اللَّهِ الْكَبِيرِ ۗ ذٰلِكَ هُوَ الْفَوْزُ الْعَظِيمُ﴾

”اور اللہ کی رضامندی تو سب سے بڑھ کر نعمت ہے، یہی بڑی کامیابی ہے۔“
اس کے ساتھ یہ اعلان کر دیا جائے گا:

”بلاشبہ اب تم ہمیشہ زندہ رہو گے، تمہیں کبھی موت نہیں آئے گی، ہمیشہ تندرست رہو گے، کبھی بیمار نہیں پڑو گے، اب بلاشبہ تم ہمیشہ جوان رہو گے، کبھی بوڑھے نہیں ہو گے، ہمیشہ آسودہ رہو گے، کبھی بد حال نہیں ہو گے۔“^①

سورۃ الزمر (آیت: ۷۴) میں ہے کہ ان نعمتوں کے ملنے کے بعد مومن بے ساختہ

پکار اٹھیں گے:

﴿وَقَالُوا الْحَمْدُ لِلَّهِ الَّذِي صَدَقَنَا وَعْدًا وَأَوْرَثَنَا الْأَرْضَ نَتَبَوَّأُ مِنَ الْجَنَّةِ حَيْثُ نَشَاءُ ۗ فَنِعْمَ أَجْرُ الْعَامِلِينَ﴾

”وہ کہیں گے کہ اللہ کا شکر ہے جس نے اپنے وعدے کو ہم سے سچا کر دیا اور ہم کو اس زمین کا وارث بنا دیا، ہم بہشت میں جس مکان میں چاہیں، رہیں تو (اچھے) عمل کرنے والوں کا بدلہ بھی کیسا خوب ہے۔“

لوگوں کو چاہیے کہ کمر ہمت کس لیں اور متذکرہ بالا خوبیوں اور راحتوں والی جنت تک پہنچانے والے اعمال ہی کو اپنا مقصد وحید بنا لیں۔

جہاں تک کفار، مشرکین، ملحدین اور مجرمین کا معاملہ ہے تو وہ خوف زدہ، سہمے ہوئے اور گجراہٹ و پریشانی کی حالت میں یہ کہتے ہوئے قبروں سے اٹھیں گے:

﴿يُؤْيِدْنَا مَنْ بَعَثْنَا مِنْ مَّرْقَدِنَا﴾ [یس: ۵۲]

”اے ہے! ہمیں ہماری خوابگا ہوں سے کس نے (جگا) اٹھایا؟“

اسی طرح ایک اور مقام پر مجرموں کی صورت حال اس طرح بیان فرمائی گئی ہے:

① سنن الترمذی، تفسیر القرآن، باب و من سورۃ الزمر۔

﴿يَحْسُرَتْنَا عَلَى مَا فَرَطْنَا فِيهَا وَهُمْ يَحْيُونَ أَوْ زَارَهُمْ عَلَى ظُهُورِهِمْ﴾

[الأنعام: ۳۱]

”ہائے! اس تقصیر پر افسوس ہے جو ہم نے قیامت کے بارے میں کی اور وہ اپنے (اعمال کے) بوجھ اپنی پیٹھوں پر اٹھائے ہوئے ہوں گے۔“

سورۃ الزمر (آیت: ۷۱، ۷۲) میں ارشادِ الہی ہے:

﴿الْمُ يَأْتِيَكُمْ رَسُولٌ مِّنكُمْ يَتْلُونَ عَلَيْكُمْ آيَاتِ رَبِّكُمْ وَيُنذِرُوكُمْ لِقَاءِ يَوْمِكُمْ هَذَا﴾

”کیا تمہارے پاس تم ہی میں سے پیغمبر نہیں آئے تھے جو تم کو تمہارے پروردگار کی آیتیں پڑھ کر سناتے اور اس دن کے پیش آنے سے ڈراتے؟“
وہ جواب دیں گے:

﴿قَالُوا بَلَىٰ وَلَٰكِنْ حَقَّتْ كَلِمَةُ الْعَذَابِ عَلَى الْكَافِرِينَ﴾

”کہیں گے: کیوں نہیں، لیکن کافروں کے حق میں عذاب کا حکم متحقق ہو چکا تھا۔“

اللہ تعالیٰ ان سے ان کے جرائم کا حساب لے کر انہیں مخلوق کے سامنے رسوا کریں گے، ان کے چہرے سیاہ اور ان کی نیکیوں کے پلڑے ہلکے ہوں گے، انہیں بائیں ہاتھ میں اعمال نامے پکڑا کر بھوکا، پیاسا گروہ درگروہ جہنم کی طرف ہانک دیا جائے گا، ان میں سے ہر گروہ ان جیسے شر کے حامل دوسرے گروہ کے ساتھ ہوگا۔ جب وہ جہنم کے پاس پہنچیں گے تو اس کے دروازے کھول دیے جائیں گے، ان کے کھلتے ہی شدید گرمی کا زبردست جھونکا ان کا استقبال کرے گا جس سے انہیں ایسی پریشانی اور خوف لاحق ہو جائے گا کہ اس سے پہلے انہیں ایسی ہولناک پریشانی سے کبھی واسطہ نہیں پڑا ہوگا۔

اب وہ کہیں گے:

﴿لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ ۝۱۰ فَأَعْتَرَفُوا بِذُنُوبِهِمْ

فَسُحِقًا لِأَصْحَابِ السَّعِيرِ﴾ [الملک: ۱۰، ۱۱]

”اگر ہم سنتے یا سمجھتے ہوتے تو دوزخیوں میں نہ ہوتے۔ پس وہ اپنے گناہ کا اقرار کریں گے، سو دوزخیوں کے لیے (رحمتِ الہی سے) دُوری ہے۔“
وہ اپنے گناہوں کا اعتراف کرتے ہوئے جہنم کے داروغے ”مالک“ کو پکارتے ہوئے فریاد کریں گے:

﴿وَنَادُوا يٰمَلِكُ لِيَقْضِ عَلَيْنَا رَبُّكَ﴾ [الزخرف: ۷۷]

”اے مالک! تمہارا پروردگار ہمیں موت دے دے۔“

وہ فرشتہ جواب دے گا:

﴿إِنكُم مُّكْثِرُونَ﴾ [الزخرف: ۷۷] ”تم ہمیشہ (اسی حالت میں) رہو گے۔“

ادھر سے مایوس ہو کر وہ اللہ عز و جل کو پکار کر کہیں گے:

﴿رَبَّنَا أَخْرِجْنَا مِنْهَا فَإِن عُدْنَا فَإِنَّا ظَالِمُونَ ﴿۱۰۷﴾ قَالَ احْسَبُوا فِيهَا وَلَا

تُكْفَرُونَ﴾ [المؤمنون: ۱۰۷، ۱۰۸]

”اے پروردگار! ہم کو اس میں سے نکال دے، اگر ہم پھر (ایسے کام) کریں تو ظالم ہوں گے۔ (اللہ) فرمائے گا کہ اسی میں ذلت کے ساتھ پڑے رہو اور مجھ سے بات نہ کرو۔“

جب وہ ہر قسم کی بھلائی اور راحت سے مایوس ہو جائیں گے اور جہنم میں ہمیشہ کے

لیے رہنے کا یقین ہو جائے گا تو وہ چلا چلا کر التجا کریں گے:

﴿وَقَالَ الَّذِينَ فِي النَّارِ لِخَزَنَتِهِمْ جَهَنَّمَ ادْعُوا رَبَّكُمْ يُخَفِّفْ عَلَيْنَا يَوْمًا مِّنَ

الْعَذَابِ﴾ [المؤمن: ۴۹]

”اور جو لوگ آگ میں (جل رہے) ہوں گے وہ دوزخ کے داروغوں سے کہیں گے کہ اپنے پروردگار سے دعا کرو کہ ایک روز تو ہم سے عذاب ہلکا کر دے۔“

ادھر سے جواب ملے گا:

﴿قَالُوا أَوْ لَمْ تُنَادُوا بِرَبِّكُمْ رَسُولَكُم بَأْسَبَتِ قَالَوَابِلُيُّ قَالُوا فَادْعُوا

وَمَا دَعُوا الْكٰفِرِيْنَ اِلَّا فِيْ ضَلٰلٍ ﴿۱۰﴾ [المؤمن: ۵۰]

”وہ کہیں گے کہ کیا تمہارے پاس تمہارے پیغمبر نشانیاں لے کر نہیں آئے تھے؟ وہ کہیں گے: کیوں نہیں، تو وہ کہیں گے کہ تم ہی دعا کرو اور کافروں کی دعا (اس روز) بیکار ہوگی۔“
نبی اکرم ﷺ نے ارشاد فرمایا ہے:

”قیامت کے دن مومن کا عمل بھی اس کے لیے سفارش کرے گا۔“^①

اللہ سے دعا ہے کہ وہ ہمیں عملِ صالح کی توفیق عطا فرمائے کیونکہ مومن کے لیے اس کی زندگی میں عملِ صالح سے زیادہ کوئی چیز نفع بخش نہیں ہوگی جس عملِ صالح کو لے کر اپنے رب کے حضور حاضر ہوگا، اسی عمل سے اس کا میزان بھی وزنی ہوگا اور یہ عمل اس کے لیے شفاعت اور دخولِ جنت کا باعث ہوگا اور اسی عمل سے اس کا مولیٰ بھی اس سے راضی ہوگا۔

اللہ تعالیٰ سے دعا ہے کہ وہ ہم سے راضی ہو جائے اور وہ ذاتِ کریم ہمارے گناہوں کو معاف فرمادے۔ ہمیں قبر اور جہنم کی آگ سے محفوظ فرمائے۔

اے اللہ! قیامت کے دن ہم پر اپنی نظرِ رحمت فرمانا اور اپنے حبیب حضرت محمد ﷺ کا ساتھ نصیب فرمانا۔ آمین ثم آمین۔

مراجع درس

- ① تفسیر ابن کثیر۔
- ② تفسیر احسن البیان۔ فضیلۃ الشیخ حافظ صلاح الدین یوسف
- ③ مناظر قیامت۔ تالیف: مولانا محمد خورشید سلفی
- ④ قیامت کی نشانیاں۔ تالیف: الشیخ عبد اللہ بن جار اللہ بن ابراہیم الجار اللہ۔ ترجمہ: مولانا تنویر احمد
- ⑤ قیامت کی ہولناکیاں۔ تالیف: عبد الملک الکلبی۔ ترجمہ: مولانا شبیر بن نور

جنت اور اہل جنت

حمد و ثنا اور خطبہ مسنونہ کے بعد:

سورة البقرہ (آیت: ۸۲) میں ارشادِ الہی ہے:

﴿وَالَّذِينَ آمَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ﴾

”اور جو ایمان لائیں اور نیک کام کریں وہ جنت کے مالک ہوں گے (اور) ہمیشہ اس میں (عیش کرتے) رہیں گے۔“

سورة البقرہ (آیت: ۲۵۷) میں ارشادِ ربانی ہے:

﴿اللَّهُ وَرَىٰ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ﴾

”جو لوگ ایمان لائے ہیں اُن کا دوست اللہ تعالیٰ ہے کہ اُن کو اندھیرے سے نکال کر روشنی میں لے جاتا ہے۔“

سورت آل عمران (آیت: ۱۷) میں اللہ تعالیٰ نے فرمایا ہے:

﴿الضَّالِّينَ وَالضَّالِّينَ وَالضَّالِّينَ وَالضَّالِّينَ وَالضَّالِّينَ وَالضَّالِّينَ وَالضَّالِّينَ وَالضَّالِّينَ وَالضَّالِّينَ وَالضَّالِّينَ﴾

”یہ (اہل جنت بندے) وہ لوگ ہیں جو (مشکلات میں) صبر کرتے ہیں اور سچ بولتے ہیں اور عبادت میں لگے رہتے ہیں اور (اللہ کی راہ میں) خرچ کرتے اور اوقاتِ سحر میں گناہوں کی معافی مانگا کرتے ہیں۔“

سورت آل عمران (آیت: ۱۳۳) میں فرمانِ الہی ہے:

﴿الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكُظَّيْمِينَ الْغَيْظِ وَالْعَافِينَ عَنِ

الْقَائِسِ ۗ وَاللّٰهُ يُحِبُّ الْمُحْسِنِيْنَ ﴿۱۹۸﴾

”جو آسودگی اور تنگی میں (اپنا مال اللہ کی راہ میں) خرچ کرتے ہیں اور غصے کو روکتے اور لوگوں کے قصور معاف کرتے ہیں اور اللہ تعالیٰ نیکو کاروں کو دوست رکھتا ہے۔“

سورت آل عمران (آیت: ۱۹۸) میں فرمایا ہے:

﴿لٰكِنَ الَّذِيْنَ اٰتَقَوْا رَبَّهُمْ لَهُمْ جَنَّاتٌ تَجْرِيْ مِنْ تَحْتِهَا الْاَنْهَارُ خٰلِدِيْنَ فِيْهَا لَا يَزٰلُ مِنْ عِنْدِ اللّٰهِ وَمَا عِنْدَ اللّٰهِ خَيْرٌ لِّلّٰبَرّٰرِ﴾

”لیکن جو لوگ اپنے پروردگار سے ڈرتے رہے اُن کے لیے باغ ہیں جن کے نیچے سے نہریں بہ رہی ہیں (اور وہ) اُن میں ہمیشہ رہیں گے (یہ) اللہ کے ہاں سے (اُن کی) مہمانی ہے اور جو کچھ اللہ کے ہاں ہے وہ نیکو کاروں کے لیے بہت اچھا ہے۔“

اہلِ جنت اور متقین کی صفات:

یہ جنت کا گھر صرف اُن عالی مقام انعام یافتہ لوگوں کے لیے مخصوص ہے جو انبیائے کرام، صدیقین، شہدا اور نیک سیرت حضراتِ گرامی کی صف میں شامل ہیں۔ ایسا پُر کیف باغات والا گھر جس کے نیچے سے نہریں بہ رہی ہوں گی۔ ایسے بے نظیر محلات کہ اگر ایک اینٹ سونے کی ہے تو دوسری اینٹ چاندی کی، دونوں اینٹوں کو جوڑنے کے لیے مسالا کستوری کا، اس کی کنکریاں ہیرے اور موتی، اس کی مٹی زعفران اور خیمے ہیرے جواہرات تراش تراش کر بنائے گئے ہیں۔ اللہ کی قسم! وہاں تو چمک دمک اور روشنی ہی روشنی، گولے اٹھاتی ہوئی خوشبوئیں، رواں دواں نہریں، پھل، سبزہ اور خوبصورت ساتھی، وہاں کی بیریاں بھی بے کائنا، تہہ در تہہ چڑھے ہوئے کیلوں کے گچھے، دور دور تک پھیلی ہوئی گھنی چھاؤں اور ہر دم رواں دواں پانی...!

اہلِ جنت تو بس کھاتے ہی رہیں گے، ان کو ناک کا نزلہ آئے گا نہ پیشاب کی حاجت ہوگی، بلکہ صرف خوشبو دار پسینہ آئے گا۔ جنت والے ہنستے رہیں گے اور رونے کا کوئی سوال ہی نہیں۔ قیام ہی قیام ہے، سفر کا کوئی امکان نہیں۔ مستقل جینا ہی جینا ہے، مرنے کی کوئی بات نہیں۔ اہلِ جنت کے چہرے دکھتے ہوئے خوش و خرم اور ہشاش بشاش ہوں گے۔ بے انتہا خوبصورت اور غزال نما، ہرن جیسی آنکھوں والی حوریں ہوں گی، جنہیں اس سے پہلے کسی نے چھوا تک نہیں ہوگا، وہاں کی ہر نعمت لازوال اور ہر چیز بے مثال ہوگی۔

اصل کامیابی آخرت کی کامیابی ہے۔ نیک اور متقی لوگوں کے لیے جو انعام اللہ تعالیٰ نے تیار فرمایا ہے وہ کسی انسان کے تصور میں بھی نہیں آسکتا۔

جنتیوں کے اعمال:

یہ سلامتی والا گھر اپنانے والے کون لوگ ہیں؟ ان کے اوصاف کیا ہیں جو ان نعمتوں کے وارث ہوں گے؟ ان کا عمل کیا ہے؟

اہلِ جنت کا عمل ایمان، تقویٰ اور عملِ صالح ہے۔ اللہ، اس کے فرشتوں، اس کی کتابوں، اس کے رسولوں، روزِ آخرت اور اچھی و بری تقدیر پر ایمان رکھنا، ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ کی شہادت دینا، نماز قائم کرنا، زکات ادا کرنا، ماہِ رمضان کے روزے رکھنا اور اس طرز پر اللہ کی عبادت کرنا جیسے بندہ اللہ کو سامنے دیکھ رہا ہو، سچ بولنا، امانت میں خیانت نہ کرنا، عہد و پیمان پورا کرنا، والدین سے نیک سلوک کرنا، صلہ رحمی کرنا، پڑوسیوں، یتیموں، مسکینوں، غلاموں اور جانوروں پر احسان کرنا، نیز ہر نیک عمل خالص اللہ کی رضا کے لیے کرنا، اللہ ہی پر توکل کرنا، اس سے اور اس کے رسول ﷺ سے محبت کرنا، اسی سے ڈرنا، رحمت کی امید رکھنا، مشکلات میں اسی کی طرف رجوع کرنا، تکالیف پر صبر کرنا، اس کی گونا گوں نعمتوں پر اس کا شکر ادا کرنا، قرآن مجید کی زیادہ سے زیادہ تلاوت کرنا، اللہ کا ذکر کرنا، اپنے تمام مسائل و مشکلات کے بارے میں اُسی سے سوال اور دعا کرنا، نیکی کا حکم دینا، برائیوں سے روکنا، کفار و منافقین کے خلاف جہاد فی

سبیل اللہ کرنا، قطع تعلق کرنے والے کو اپنے ساتھ ملانا، محروم کرنے والے کو دینا، ظالم کو معاف کرنا اور تمام معاملات میں عدل کو پیش نظر رکھنا وغیرہ۔

سورۃ النساء (آیت: ۱۳) میں اللہ تعالیٰ کا ارشادِ گرامی ہے:

﴿ تِلْكَ حُدُودُ اللَّهِ ۚ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ

تَحْتِهَا الْأَنْهَارُ خَالِدِينَ فِيهَا ۚ وَذَلِكَ الْفَوْزُ الْعَظِيمُ ﴾

”یہ (تمام احکام) اللہ کی حدیں ہیں اور جو شخص اللہ اور اس کے پیغمبر کی فرماں برداری کرے گا اللہ تعالیٰ اُس کو جنتوں میں داخل کرے گا جن میں نہریں بہ رہی ہیں، وہ اُن میں ہمیشہ رہیں گے اور یہ بڑی کامیابی ہے۔“

جنت کا افتتاح... ہمارے نبی ﷺ کے ہاتھوں ہوگا:

اللہ تعالیٰ کا فرمان ہے:

﴿ يَوْمَ نَخْشِرُ الْمُتَّقِينَ إِلَى الرَّحْمَنِ وَفْدًا ﴾ [مریم: ۸۵]

”جس روز ہم پر ہیزگاروں کو اللہ کے سامنے (بطور) مہمان جمع کریں گے۔“

دوسری جگہ پر یوں ارشادِ باری تعالیٰ ہے:

﴿ لِيُعْبَادِيَ لَا خَوْفٌ عَلَيْكُمُ الْيَوْمَ وَلَا أَنْتُمْ تَحْزَنُونَ ۝۱۸﴾

﴿ يَا أَيُّهَا الَّذِينَ آمَنُوا مَسْلَبِينَ ۝۱۹﴾

[الزخرف: ۶۸ تا ۷۰]

”میرے بندو! آج تمہیں نہ کچھ خوف ہے اور نہ تم غمزدہ ہو گے۔ جو لوگ

ہماری آیتوں پر ایمان لائے اور تمہی وہ مسلمان۔ (ان سے کہا جائے گا کہ)

تم اور تمہاری بیویاں عزت (وا احترام) کے ساتھ جنت میں داخل ہو جاؤ۔“

حضرت انس بن مالک رضی اللہ عنہ بیان کرتے ہیں کہ رسول اللہ ﷺ نے فرمایا:

”قیامت کے روز سب سے زیادہ امتی میرے ہوں گے اور میں (سب سے

پہلے) جنت کے دروازے پر آؤں گا اور دروازہ کھلاؤں گا۔ (رضوان) جنت

کا خازن (دروازہ کھٹکھٹانے پر) دریافت کرے گا: ”آپ کون صاحب ہیں؟“ میں کہوں گا: ”میں محمد ہوں (ﷺ)۔“ دربانِ جنت (رضوان) کہے گا: ”مجھے بھی یہی حکم دیا گیا تھا کہ سب سے پہلے جنت کا دروازہ آپ ﷺ ہی کے لیے کھولوں۔“^①

جنت کا پہلا گروپ:

حضرت سہل بن سعد رضی اللہ عنہ بیان کرتے ہیں کہ رسول اللہ ﷺ نے ارشاد فرمایا: ”میری امت میں سے ستر ہزار آدمی ضرور جنت میں داخل ہوں گے، آپس میں ایک دوسرے کا ہاتھ پکڑے ہوئے اور سارے کے سارے بیک وقت، ان کے چہرے اس طرح چمک رہے ہوں گے جیسے چودھویں کا چاند۔“^②

جنت کے دروازے:

جنت کے آٹھ دروازے ہیں اور کچھ خوش نصیبوں کو ہر دروازے سے داخلے کی دعوت دی جائے گی۔ شاید یہی لوگ ”السابقون“ مقام پر فائز ہیں۔ (نیکی کے معاملے میں دوسروں سے بازی لے جانے والے)۔ سورۃ الزمر (آیت: ۷۳) میں اللہ تعالیٰ کا فرمان ہے:

﴿وَسَيُقِىُّ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا ۗ حَتَّىٰ إِذَا جَاءُوهَا وَفُتِحَتْ

أَبْوَابُهَا وَقَالَ لَهُمْ خَزَنَتُهَا سَلِّمٌ عَلَيْكُمْ طِبْتُمْ فَادْخُلُوهَا خَالِدِينَ﴾

”اور جو لوگ اپنے پروردگار سے ڈرتے ہیں ان کو گروہ گروہ بنا کر بہشت کی طرف لے جائیں گے یہاں تک کہ جب اس کے پاس پہنچ جائیں گے اور اس کے دروازے کھول دیے جائیں گے تو اس کے دارومدار سے کہیں گے کہ تم پر سلام تم بہت اچھے رہے اب اس میں ہمیشہ کے لیے داخل ہو جاؤ۔“

① صحیح مسلم، کتاب الإیمان، رقم الحدیث (۱۹۷)

② صحیح البخاری، رقم الحدیث (۶۱۷۷)

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

”جس کسی نے اللہ کی رضا کی خاطر دو قسم کے نیک کاموں کی پابندی کی اسے جنت کے ہر دروازے سے دعوت ملے گی (ہر دروازے کا منتظم کہے گا): اللہ کے بندے! یہ دروازہ بہتر ہے، نماز کی پابندی کرنے والے کو ”باب الصلوٰۃ“ سے دعوت ملے گی، مجاہدین کو ”باب الجہاد“ سے پکار آئے گی۔ روزے داروں کو ”باب الریان“ سے آوازہ آئے گا اور صدقہ کرنے والوں کو ”باب الصدقہ“ سے بلایا جائے گا۔“^①

حضرت ابو بکر صدیق رضی اللہ عنہ نے کہا:

”یا رسول اللہ صلی اللہ علیہ وسلم! میرے ماں باپ آپ صلی اللہ علیہ وسلم پر قربان، جسے ان تمام دروازوں میں سے کسی سے بھی داخلہ ملے، پھر اسے تو کوئی ڈر یا خوف نہیں ہوگا اور کیا کوئی ایسا خوش نصیب بھی ہے جسے ان تمام دروازوں سے دعوت داخلہ ملے؟“

آپ صلی اللہ علیہ وسلم نے ارشاد فرمایا:

”ہاں! مجھے یقین ہے کہ تمہارا شمار ایسے ہی خوش نصیبوں میں سے ہے۔“

جنت کے درجات:

جنت کے مختلف درجے ہیں اور ہر دو درجوں کے درمیان اس قدر مرتبے کا فرق ہے جیسے زمین اور آسمان۔ ان درجات میں سے سو درجے تو صرف مجاہدین فی سبیل اللہ کے لیے مخصوص ہیں، دوسرے درجات دیگر اہل ایمان اور اہل علم کے لیے ہوں گے۔ اللہ تعالیٰ کا ارشاد ہے:

﴿وَمَنْ يَأْتِهِ مَوْمِنًا قَدْ عَمِلَ الصَّالِحَاتِ فَأُولَٰئِكَ لَهُمُ الدَّرَجَاتُ الْعُلَىٰ﴾

[طہ: ۷۵]

① صحیح البخاری، رقم الحدیث (۲۶۸۶) صحیح مسلم، رقم الحدیث (۱۰۲۷)

”اور جو اُس کے رُو برو ایماندار ہو کر آئے گا اور عمل بھی نیک کیے ہوں گے تو ایسے لوگوں کے اونچے اونچے درجے ہیں۔“

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”جب تم اللہ سے جنت کی دعا کرو تو جنت الفردوس ہی مانگا کرو، جنت کا درمیانی حصہ اور اعلیٰ حصہ فردوس پر مشتمل ہے۔“^①

جنت کی عمارتوں کی بلندی:

اللہ تعالیٰ کا فرمان ہے:

﴿لَكِنَّ الَّذِينَ اتَّخَفُوا رَبَّهُمْ لَهُمْ عُرْفٌ مِّنْ فَوْقِهَا عُرْفٌ مَّيْبُتَةٌ تَجْرِي

مِنْ تَحْتِهَا الْأَنْهَارُ وَعَدَّ اللَّهُ ط^ط لَا يُخْلِفُ اللَّهُ الْوَعْدَ﴾ [الزمر: ۲۰]

”لیکن جو لوگ اپنے پروردگار سے ڈرتے ہیں ان کے لیے اونچے اونچے محل ہیں جن کے اوپر بالا خانے بنے ہوئے ہیں (اور) ان کے نیچے نہریں بہ رہی ہیں (یہ) اللہ کا وعدہ ہے، اللہ وعدے کے خلاف نہیں کرتا۔“

جنت کے خیمے، باغات اور مٹی کی خوبیاں:

حضرت ابو موسیٰ رضی اللہ عنہ بیان کرتے ہیں کہ آپ صلی اللہ علیہ وسلم نے فرمایا:

”مومن کے لیے جنت میں ایک خیمہ ایسا ہوگا جو ہیرے کو اندر سے کھرچ کر بنایا ہوگا۔ اس کی لمبائی ساٹھ میل ہوگی، اس خیمے میں مومن کی متعدد بیویاں ہوں گی، وہ ہر ایک کے پاس جائے گا، لیکن آپس میں ایک دوسرے کو کوئی نہ دیکھ سکے گا۔“^②

جنت کے بازار:

حضرت انس رضی اللہ عنہ نبی اکرم صلی اللہ علیہ وسلم کا یہ فرمان نقل کرتے ہیں:

① صحیح البخاری، رقم الحدیث (۲۶۳۷)

② صحیح البخاری، رقم الحدیث (۳۰۷۱)

”جنت میں ایک بازار ہے، اہل جنت ہر جمعہ وہاں تشریف لے جائیں گے۔ وہاں شمالی ہوا چلے گی جس میں ان کے چہرے اور کپڑے بظاہر گرد آلود ہو جائیں گے، لیکن بازار میں آنے والوں کا حسن و جمال بڑھ جائے گا، اس اضافی خوبصورتی کے بعد جب وہ لوگ اپنے اہل خانہ کے پاس پہنچیں گے تو گھر والے کہیں گے: یہاں سے جانے کے بعد تو تمہاری خوبصورتی میں اضافہ ہو گیا ہے اور یہ لوگ اپنے اہل خانہ سے مخاطب ہو کر کہیں گے: اللہ کی قسم! ہماری عدم موجودگی میں تمہارے حسن و جمال میں بھی اضافہ ہوا ہے۔“^①

جنت کے محلات:

حضرت جابر بن عبد اللہ رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا: ”جنت میں داخل ہوتے ہی میری نظر ایک محل پر پڑی جو سونے کا بنا ہوا تھا۔ میں نے دریافت کیا: ”یہ محل کس کا ہے؟“ فرشتوں نے کہا: ”یہ ایک قریشی جوان (عمر فاروق رضی اللہ عنہ) کا ہے۔“ آپ صلی اللہ علیہ وسلم نے فرمایا: ”اے عمر! مجھے تیری غیرت اور غصے کا احساس تھا، ورنہ میں اس میں داخل ہو جاتا۔“ حضرت عمر رضی اللہ عنہ نے عرض کی: ”یا رسول اللہ صلی اللہ علیہ وسلم! کیا مجھے آپ پر بھی غصہ آسکتا ہے؟ (ایسا ناممکن ہے)۔“^②

جنت کی نہریں:

حضرت انس بن مالک رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا: ”جونہی میں جنت میں داخل ہوا میری نظر ایک نہر پر پڑی جس کے دونوں کناروں پر خیمے نصب تھے جو ہیروں اور موتیوں سے بنے ہوئے تھے۔ نہر کے اندر چلتے ہوئے پانی کو ہاتھ لگا کر دیکھا تو وہ کستوری کی طرح تھا۔ میں نے

① سنن الترمذی، رقم الحدیث (۲۵۲۵)

② صحیح البخاری، رقم الحدیث (۴۹۲۸)

پوچھا: ”جبرائیل! یہ کیا ہے؟“ انھوں نے بتایا: ”یہ نہر کوثر ہے، جو اللہ نے آپ کو عطا فرمائی ہے۔“^①

اہل جنت کی عورتیں:

اللہ تعالیٰ کا ارشاد ہے:

﴿وَلَهُمْ فِيهَا أَزْوَاجٌ مُّطَهَّرَةٌ وَهُمْ فِيهَا خَالِدُونَ﴾ [البقرة: ۲۵]

”اور وہاں ان کے لیے پاک بیویاں ہوں گی اور وہ بہشتوں میں ہمیشہ رہیں گے۔“

جنت کی زندگی اور اس کا عیش و آرام دائمی اور ابدی ہے اور پاک و صاف سے یہ مراد ہے کہ جنت کی بیویاں حیض، پیشاب، پاخانے، نفاس اور عورتوں کی تمام گندگیوں سے پاک و صاف رہیں گی۔

معجم طبرانی کبیر میں حضرت ام سلمہ رضی اللہ عنہا سے مروی ہے کہ رسول اللہ صلی اللہ علیہ وسلم نے فرمایا:

”وہ عورتیں جو دنیا میں بوڑھی سفید بال والی، گندمی آنکھ والی ہو کر مری ہوں

گی، اللہ انھیں کنواری، مسکرانے والی، دل لگانے والی بنا دے گا۔“

میں نے پوچھا: دنیا کی عورتیں اچھی ہوں گی یا حورِ عین؟ آپ صلی اللہ علیہ وسلم نے فرمایا:

”نہیں بلکہ دنیا کی عورتیں بہتر ہوں گی، محض اپنی نمازوں، روزوں اور

عبادتوں کی وجہ سے اللہ ان کے چہروں پر نور قائم کرے گا اور جسموں کو

ریشم سے مزین کرے گا۔“

میں نے پوچھا: یا رسول اللہ صلی اللہ علیہ وسلم! ہم میں سے ایک عورت دنیا میں باری باری دو

مردوں سے شادی کرتی ہے بلکہ اس سے بھی زیادہ، تو جنت میں اس کا شوہر کون ہوگا؟ تو

آپ صلی اللہ علیہ وسلم نے فرمایا: ”اس عورت کو اختیار دیا جائے گا، تو وہ ان سب میں سے سب سے

اچھے اخلاق والے کو اختیار کرے گی۔“ آپ صلی اللہ علیہ وسلم نے فرمایا: ”اے ام سلمہ! اچھا اخلاق

دنیا اور آخرت کی بھلائی کو حاصل کرنا ہے۔“

① صحیح البخاری، رقم الحدیث (۴۶۸۰)

جنت کے چشمے:

اللہ تعالیٰ نے جہاں جنت کی دیگر نعمتوں کا ذکر فرمایا ہے، انہی اس کی میں نمایاں ترین نعمت اعلیٰتے ہوئے چشموں کا تذکرہ بھی ضرور کیا ہے، چنانچہ فرمایا ہے:

﴿إِنَّ الْمُتَّقِينَ فِي جَنَّاتٍ وَعُيُونٍ﴾ [الذاریات: ۱۵]

”بے شک پرہیزگار بہشتوں اور چشموں میں (عیش کر رہے) ہوں گے۔“

ان چشموں کی خوبی یہ ہوگی کہ اہل جنت کی مرضی کے مطابق، حسبِ خواہش ادھر سے ادھر اور ادھر سے ادھر اہلنے لگیں گے۔ اللہ تعالیٰ نے فرمایا ہے:

﴿إِنَّ الْأَبْرَارَ يَشْرَبُونَ مِنْ كَأْسٍ كَانَ مِزَاجُهَا كَافُورًا ۝ عَيْنًا يَشْرَبُ

بِهَا عِبَادُ اللَّهِ يُفَجِّرُونَهَا تَفْجِيرًا﴾ [الدھر: ۵-۶]

”جو نیکوکار ہیں وہ ایسی شراب نوش جان کریں گے جس میں کافور کی آمیزش

ہوگی۔ یہ ایک چشمہ ہے جس میں سے اللہ کے بندے پئیں گے اور اس میں

(سے) چھوٹی چھوٹی نہریں نکال لیں گے۔“

امام ابن کثیر رحمۃ اللہ علیہ نے ﴿يُفَجِّرُونَهَا تَفْجِيرًا﴾ کی تفسیر حضرت مجاہد اور حضرت سفیان الثوری رحمۃ اللہ علیہ کے اقوال کی روشنی میں یوں بیان کی ہے:

”اہل جنت جیسا چاہیں گے اور جہاں چاہیں گے، ان چشموں کو آگے پیچھے

اپنے محلات میں، گھروں میں، محفلوں میں یا پڑاؤ کی جگہ پر چالو کر لیں گے۔“^①

جنت کی مٹی:

جنت کی مٹی تو جنت کی مٹی ہے، کوئی قادر الکلام بھی اس کی کیا صفت بیان کرے گا،

ہاں البتہ جوامع الکلم سے متصف ہستی آنحضرت صلی اللہ علیہ وسلم نے یوں ارشاد فرمایا:

① تفسیر ابن کثیر، تفسیر سورة الدھر (آیت: ۵-۶)

”پھر میں جنت میں لایا گیا، کیا دیکھتا ہوں اس میں موتیوں کے ہارتھے اور اس کی مٹی کستوری تھی۔“^②

جنت کے درخت:

دنیا میں موجود اکثر درختوں کے ہم نام درخت جنت میں موجود ہوں گے، البتہ ان کی جڑیں، ان کے تنے، ان کی شاخیں، ان کے پتے، ان کے پھل اور پھول ہر اعتبار سے دنیوی درختوں سے اعلیٰ و اشرف اور ممتاز ہوں گے اور جنت کے درخت کانٹوں کے بغیر ہوں گے۔ سورۃ الواقعہ (آیت: ۲۷ تا ۳۳) میں اللہ تعالیٰ نے فرمایا ہے:

﴿وَأَصْحَابُ الْيَمِينِ مَا أَصْحَابُ الْيَمِينِ ۚ فِي سِدْرٍ مَّخْضُودٍ ۖ وَطَلْحٍ مَّنْضُودٍ ۖ وَزَيْلٍ مَّيْدُونٍ ۚ وَمَاءٍ مَّسْكُوبٍ ۚ وَفَاكِهَةٍ كَثِيرَةٍ ۖ وَلَا مَقْطُوعَةٍ وَلَا مَمْنُوعَةٍ﴾

”اور دائیں ہاتھ والے، (سبحان اللہ) دائیں ہاتھ والے (کیا ہی عیش میں) ہیں۔ (یعنی) بے خار کی بیڑیوں میں اور تہ تہ کیلوں، لمبے لمبے سایوں، پانی کے جھرنوں اور میوہ ہائے کثیرہ (کے باغوں) میں۔ جو نہ کبھی ختم ہوں اور نہ ان سے کوئی روکے۔“

حضرت عبد اللہ بن عباس رضی اللہ عنہما ﴿فِيهَا فَاكِهَةٌ وَنَخْلٌ وَرُمَّانٌ﴾ [الرحمن: ۶۸]

کی تفسیر میں فرماتے ہیں:

”جنت کی کھجور کا تنا سبز زرد کا ہوگا، اس کی ٹہنیاں سرخ سونے کی، اس کی چھال اہل جنت کا لباس بنے گی، اسی سے ان کے مختصر لباس [بنیان، کچھا، تولیا وغیرہ] اور زیور بنیں گے، اس کا پھل بڑے بڑے منکوں کی مانند ہوگا، جو دودھ سے زیادہ سفید، شہد سے زیادہ میٹھا اور مکھن سے زیادہ ملائم ہوگا، اس میں گٹھلی نہ ہوگی۔“^②

① صحیح البخاری، کتاب الصلاة، باب کیف فرضت الصلوة فی الإسراء، رقم الحدیث (۳۴۹)

② سنن الترمذی، صفة الجنة، رقم الحدیث (۲۵۲۵)

جنت میں ہر طرح کے پھل دار درخت ہوں گے، لیکن کھجور، انار اور انگور کے درخت کثرت سے ہوں گے۔ وَاللّٰهُ اَعْلَمُ بِالصَّوَابِ۔ سورہ الرحمن (آیت: ۶۸، ۶۹) میں اللہ تعالیٰ کا ارشاد ہے:

﴿ فِيْهِمَا فَاكِهَةٌ وَنَخْلٌ وَرُمَّانٌ ﴿۶۸﴾ فَبِآيِ الَّاۗءِ رَبِّكُمْ تُشْكِرُوْنَ ﴾

”ان میں میوے، کھجوریں اور انار ہیں، تو تم اپنے پروردگار کی کون کونسی نعمت کو جھٹلاؤ گے؟“

جنت کے درخت اس قدر سرسبز و شاداب ہوں گے کہ ان کی رنگت سبز سیاہی مائل ہوگی۔ جنت کے درخت ہمیشہ ہرے بھرے رہیں گے۔ سورہ الرحمن (آیت: ۶۳، ۶۵) میں اللہ تعالیٰ کا ارشاد ہے:

﴿ مُدَّهَاۗتَيْنِ ﴿۶۳﴾ فَبِآيِ الَّاۗءِ رَبِّكُمْ تُشْكِرُوْنَ ﴾ [الرحمن: ۶۴، ۶۵]

”دونوں خوب گہرے سبز۔ تو تم اپنے پروردگار کی کون کونسی نعمت کو جھٹلاؤ گے؟“ جنت کے ایک درخت کا سایہ اتنا طویل ہوگا کہ گھوڑ سوار ۱۰۰ برس تک مسلسل چلتا رہے تب بھی سایہ ختم نہیں ہوگا۔^①

حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا:

”جنت میں تمام درختوں کے تنے سونے کے ہوں گے۔“^②

اہل جنت پر عنایتیں اور نوازشیں:

انبیاء و رسل، صالحین اور اولیاء اللہ [ان سب پر اللہ کی بے شمار رحمتیں اور برکتیں ہوں] اللہ تعالیٰ نے اپنے ان بندوں کے لیے کیسی عظیم الشان جنت تیار کی ہے؟ سچی بات تو یہ ہے کہ جنت کی صحیح تصویر پیش کرنا کسی کے بس کی بات ہی نہیں، بلکہ صحیح بات تو وہ ہے جسے اللہ تعالیٰ نے سورہ السجدة (آیت: ۱۷) میں ان الفاظ میں بیان فرمایا:

① صحیح البخاری، کتاب بدء الخلق، باب ما جاء في صفة الجنة، رقم الحديث (۳۰۷۹)

② سنن الترمذی، باب ما جاء في صفة الجنة (۲/ ۲۰۴۹)

﴿فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ جَزَاءً بِمَا كَانُوا يَعْمَلُونَ﴾

”کوئی تنفس نہیں جانتا کہ اُن کے لیے کیسی آنکھوں کی ٹھنڈک چھپا کر رکھی گئی ہے، یہ اُن اعمال کا صلہ ہے جو وہ کرتے تھے۔“

نبی اکرم ﷺ نے اسی آیت کی وضاحت اللہ تعالیٰ کے حوالے سے یوں بیان کی ہے:

”اللہ تعالیٰ فرماتے ہیں: میں نے اپنے نیک بندوں کے لیے وہ کچھ تیار کیا ہے:

﴿مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَيَّ قَلْبٍ بَشَرٍ﴾^①

”وہ کسی آنکھ نے دیکھا، کسی کان نے سنا اور نہ کسی کے دل میں اس کا خیال آیا ہے۔“

ایسی بے مثل و بے مثال جنت کا تذکرہ کوئی کم علم اور کمزور قلم کیسے کر سکتا ہے؟ اللہ سے دعا ہے کہ وہ ہمیں جنت میں بے مثال نعمتوں سے نوازے۔ آمین ثم آمین

مراجعِ درس

① تفسیر ابن کثیر۔

② تفسیر حافظ صلاح الدین یوسف رحمۃ اللہ علیہ۔

③ جنت کا بیان۔ مولف: مولانا اقبال کیلانی

④ جنت کی راہ۔ مولف: مولانا شبیر نورانی

① صحیح البخاری، رقم الحدیث (۳۰۷۲) صحیح مسلم، رقم الحدیث (۲۸۲۴)

جنت کی نعمتیں

حمد و ثنا اور خطبہ مسنونہ کے بعد:

سورۃ الزمر (آیت ۷۳) میں فرمانِ الہی ہے:

﴿وَسَيَقُودُ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا ۗ حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا خَالِدِينَ ۝﴾

”اور جو لوگ اپنے پروردگار سے ڈرتے ہیں، ان کو گروہ گروہ بنا کر بہشت کی طرف لے جائیں گے یہاں تک کہ جب اس کے پاس پہنچ جائیں گے اور اس کے دروازے کھول دیے جائیں گے تو اس کے داروغہ ان سے کہیں گے کہ تم پر سلام، تم بہت اچھے رہے، اب اس میں ہمیشہ کے لیے داخل ہو جاؤ۔“

① جنت میں داخلہ:

اہلِ جنت کا داخلہ شاہی مہمان کی طرح ہوگا اور پھر مہمان کی حیثیت کا اعتبار کر کے نہیں بلکہ میزبان کے کرم و عطا کے لحاظ سے استقبال ہوگا اور منتظمینِ جنت سلامیاں دیتے ہوئے ان کا استقبال کریں گے۔ قرآنِ کریم نے سورۃ الزمر (آیت: ۷۳) کے ان مذکورہ الفاظ کے ساتھ اس کی منظر کشی کی ہے۔

② اہلِ جنت کی جسمانی ساخت:

اہلِ جنت کے چہرے چاندستاروں کی طرح روشن اور منور ہوں گے۔ آج جسمانی قامت پانچ چھ فٹ تک ہے اور سات فٹ کا آدمی لمبا شمار ہوتا ہے، جبکہ انسان کا معیاری

قد ۶۰ ہاتھ یعنی ۹۰ فٹ تھا۔ حضرت آدم علیہ السلام کی تخلیق اسی قامت پر ہوئی تھی۔ جنت میں جانے والے خوش نصیبوں کا قد ۶۰ ہاتھ یعنی ۹۰ فٹ ہوگا۔ حضرت ابو ہریرہ رضی اللہ عنہ بیان کرتے ہیں:

”اللہ تعالیٰ نے حضرت آدم علیہ السلام کو ان کی صورت پر پیدا کیا، ان کی لمبائی ساٹھ ہاتھ تھی.... جو بھی جنت میں داخل ہوگا، وہ حضرت آدم علیہ السلام کی مانند ساٹھ ہاتھ لمبا ہوگا۔“^(۱)

اس لمبائی کی مناسبت سے جنتی شخص چوڑے اور خوبصورت بدن والا ہوگا۔ حضورِ اکرم صلی اللہ علیہ وسلم نے تفصیل بیان کرتے ہوئے فرمایا:

”اہل جنت جب جنت میں داخل ہوں گے تو ان کے جسم بالوں سے صاف ہوں گے، مسیں بھیگ رہی ہوں گی مگر داڑھی نہ نکلی ہوگی، گورے چٹے ہوں گے، گھٹے ہوئے بدن ہوں گے، آنکھیں سرگیں ہوں گی، سب کی عمریں ۳۳ سال ہوں گی، حضرت آدم علیہ السلام کی مانند ساٹھ ہاتھ لمبے اور سات ہاتھ چوڑے جسم والے ہوں گے۔“^(۲)

نورانی چہرے اور خوبصورت سڈول جسم کے علاوہ پاکیزہ دلوں والے ہوں گے۔ صبح و شام [ہر دم] اللہ تعالیٰ کی تسبیح کرتے رہیں گے۔ دوسری جگہ فرمایا:

”وہ سب کے سب ایک جیسے اخلاق کے مالک ہوں گے۔“^(۳)

③ اہل جنت کا پہلا کھانا:

حضرت عبد اللہ بن سلام رضی اللہ عنہ جو یہودی عالم تھے، اسلام لانے سے قبل نبی اکرم صلی اللہ علیہ وسلم کی خدمت میں حاضر ہوئے اور انھوں نے آپ صلی اللہ علیہ وسلم سے کچھ سوال کیے اور ساتھ یہ دعویٰ بھی کیا کہ ان کے جواب نبی کے علاوہ کوئی نہیں دے سکتا۔ حدیث میں اس کی تفصیل یوں

(۱) صحیح مسلم، رقم الحدیث (۲۸۴۱)

(۲) مسند أحمد، رقم الحدیث (۷۹۲۰)

(۳) صحیح مسلم، رقم الحدیث (۲۸۳۴)

بیان ہوئی ہے:

”انہوں نے پوچھا: جنت میں داخل ہوتے ہی انہیں کیا تحفہ ملے گا؟“

آپ ﷺ نے فرمایا: ”مچھلی کی کلبجی کا بڑھا ہوا حصہ۔“

انہوں نے دریافت کیا: اس کے بعد ان کا کھانا کس چیز پر مشتمل ہوگا؟

آپ ﷺ نے فرمایا: ”جنت کا وہ بیل ان کے لیے ذبح کیا جائے گا جو جنت کے

ہر کونے میں چرتا تھا۔“

انہوں نے پوچھا: اس کھانے پر ان کو پانی کون سا ملے گا؟

آپ ﷺ نے فرمایا: ”سلسبیل نامی جنتی چشمے کا پانی ہوگا۔ اس سالن کے ساتھ اللہ

تعالیٰ کی طرف سے روٹی کا بھی خوب انتظام ہوگا۔“

آپ ﷺ نے فرمایا:

”قیامت کے روز ساری زمین روٹی کی شکل میں ہوگی۔ اللہ تعالیٰ اسے اس طرح

ہاتھ پر اٹھائے ہوئے ہوں گے جیسے کوئی مسافر اپنی روٹی کو اٹھاتا ہے اور یہ

روٹی اہل جنت کے پہلے کھانے میں استعمال ہوگی۔“^①

اہل جنت کے لیے خور و نوش کا شاہی انتظام:

ان سدا بہار اور حاضر نعمتوں کے علاوہ عام خور و نوش کا معاملہ اہل جنت کی مرضی پر

مختصر ہوگا کہ چاہے کھانے میں عام گوشت پسند کریں یا پرندوں کا گوشت، ان کی ہر خواہش

حسبِ منشا پوری کی جائے گی۔ سورۃ الطور (آیت: ۲۲) میں اللہ تعالیٰ کا ارشاد ہے:

﴿وَأَمَّا دُلَّهُمْ فَبِكِهَاتٍ وَلَحْمٍ مِّمَّا يَشْتَهُونَ﴾

”اور جس طرح کے میوے اور گوشت کو ان کا جی چاہے گا، ہم ان کو عطا

کریں گے۔“

① صحیح البخاری، رقم الحدیث (۶۱۵۵) صحیح مسلم، رقم الحدیث (۳۱۵)

اہل جنت کے برتن اور زیر استعمال اشیا:

سورۃ الدھر (آیت: ۱۵، ۱۶) میں اللہ تعالیٰ کا ارشاد ہے:

﴿وَيُطَافُ عَلَيْهِمْ بِانِيَّةٍ مِّنْ فِضَّةٍ وَّاَكْوَابٍ كَانَتْ قَوَارِيرًا ﴿۱۵﴾ قَوَارِيرًا مِّنْ فِضَّةٍ قَدَّارُوها تَقْدِيرًا﴾

”(خدا) چاندی کے برتن لیے ہوئے ان کے ارد گرد پھریں گے اور شیشے کے (نہایت شفاف) گلاس اور شیشے بھی چاندی کے جو ٹھیک اندازے کے مطابق بنائے گئے ہیں۔“

متعدد مفسرین صحابہ کرام رضی اللہ عنہم اور تابعین رضی اللہ عنہم نے اس آیت کی توضیح میں فرمایا ہے: ”یہ برتن چاندی کی دھات سے بنے ہوں گے، لیکن چمک دمک اور شفافیت میں شیشے جیسے ہوں گے۔“

مسند امام احمد رضی اللہ عنہ کی بعض روایات سے پتا چلتا ہے کہ جن طشتریوں یا پلیٹوں میں اہل جنت تازہ کھجور کھائیں گے، وہ بھی سونے کی ہوں گی۔^①

لباس، زیور اور دیگر جمالیات کا بیان:

اہل جنت کے لباس کی تعریف و توصیف کرتے ہوئے اللہ تعالیٰ نے سورۃ الدخان (آیت: ۵۱، ۵۲) میں ارشاد فرمایا ہے:

﴿لِنَّ الْمُتَّقِينَ فِي مَقَامٍ اَمِينٍ ﴿۵۱﴾ فِي جَنَّاتٍ وَعُيُونٍ ﴿۵۲﴾ يَلْبَسُونَ مِنْ سُنْدُسٍ وَّاِسْتَبْرَقٍ مُّتَقَابِلِينَ ﴿۵۳﴾ كَذٰلِكَ وَاَوْجُنُهُمْ بِحُورٍ عِينٍ﴾

”بیشک پرہیزگار لوگ امن کے مقام میں ہوں گے۔ (یعنی) باغوں اور چشموں میں۔ ریشم کا باریک اور دیز لباس پہن کر ایک دوسرے کے سامنے بیٹھے ہوں گے۔ (وہاں) اس طرح (کا حال ہوگا) اور ہم بڑی بڑی آنکھوں والی سفید

① مسند أحمد (۳/۱۳۵، ۲۵۷)

رنگ کی عورتوں سے ان کے جوڑے بنائیں گے۔“
یہ حریر و ریشم کے پوشاک نت نئے اور روزانہ جدید ہی نظر آئیں گے، ان پر
بوسیدگی یا پرانے ہونے کا احساس تک نہیں ہوگا۔ آپ ﷺ نے فرمایا:
”جسے جنت مل گئی وہ ہمیشہ نعمتوں میں ہوگا اور کبھی محروم نہیں ہوگا، اس کے
پوشاک پرانے ہوں گے اور نہ اس کی جوانی ڈھلے گی،“^①

جنت کے پوشاک واقعتاً ناقابلِ بیان ہیں۔ وہ کیسے نرم، ملائم اور خوبصورت ہوں
گے، زیرِ نظر حدیث پر غور کرنے سے ان کا ایک تصور قائم کیا جاسکتا ہے۔ حضرت انس بن
مالک رضی اللہ عنہ دومتہ الجندل نامی شہر کے حکمران کے ہدیے کی تفصیل بیان کرتے ہیں کہ نبی
اکرم ﷺ کو ریشمی جبہ ہدیے میں ملا۔ آپ ﷺ ریشم کے استعمال سے منع فرماتے تھے۔
لوگوں کو اس کی خوبصورتی بہت پسند آئی۔ اس موقع پر آپ ﷺ نے فرمایا:
”اس ذات کی قسم! جس کے قبضے میں میری جان ہے، جنت میں سعد بن
معاذ رضی اللہ عنہ کے تولیے اور رومال اس سے کہیں زیادہ خوبصورت ہیں۔“^②

سورة الدھر (آیت: ۲۱) میں اللہ تعالیٰ نے فرمایا ہے:

﴿وَحُلُوًّا أَسْوَدَ مِنْ فِضَّةٍ﴾ ”اور انھیں چاندی کے کنگن پہنائے جائیں گے۔“

سونے چاندی کے کنگنوں اور موتیوں کے علاوہ بالخصوص وضو کی جگہوں پر زیور سجایا
جائے گا، جیسا کہ نبی اکرم ﷺ نے فرمایا:
”مومن کا زیور وہاں تک ہوگا جہاں تک اس کا وضو ہوگا۔“^③

اسی حدیث سے استدلال کرتے ہوئے حضرت ابو ہریرہ رضی اللہ عنہ بغلوں تک اپنے بازو

دھویا کرتے تھے۔

① صحیح مسلم، رقم الحدیث (۲۸۳۲)

② صحیح البخاری، رقم الحدیث (۲۴۷۳)

③ صحیح مسلم، رقم الحدیث (۲۵۰)

مرصعِ تخت اور اونچی مسندیں:

اہلِ جنت جن تختوں یا مسہریوں پر جلوہ افروز ہوں گے، وہ ہیرے جواہرات سے سجی ہوں گی اور خوبصورت نقش و نگار ان کی خوبی میں اضافہ کر رہے ہوں گے۔

اہلِ جنت کے خادم:

اہلِ جنت کے خادم ہمیشہ لڑکپن کی عمر میں رہیں گے، وہ موتیوں کی طرح خوبصورت اور دلکش نظر آئیں گے۔ اہلِ جنت کے خادم اس قدر چاق و چوبند ہوں گے کہ چلتے پھرتے یوں نظر آئیں گے جیسے سمٹتے بکھرتے، بکھرتے سمٹتے موتی ہیں۔ ان کے متعلق سورۃ الدھر (آیت: ۱۹) میں اللہ کا ارشاد ہے:

﴿ وَيُطَوِّفُ عَلَيْهِمْ وَلَدَانٌ مُّحَلَّدُونَ إِذَا رَأَيْتَهُمْ حَسِبْتَهُمْ لُؤْلُؤًا مَّثْمُورًا ﴾

”اہلِ جنت کی خدمت کے لیے ایسے لڑکے دوڑتے پھر رہے ہوں گے جو ہمیشہ (لڑکپن کی عمر ہی میں) رہیں گے، جب تم ان پر نگاہ ڈالو گے تو یوں خیال کرو گے کہ یہ تو بکھرے ہوئے موتی ہیں۔“

اس بات میں اختلاف ہے کہ کیا وہ دنیا کے بچے ہوں گے یا اللہ نے انہیں جنت میں پیدا کیا ہوگا؟ اس بارے میں حضرت علی اور حضرت حسن رضی اللہ عنہما فرماتے ہیں:

”یہ بچے مسلمانوں کی اولاد ہوں گے اور کچھ لوگ کہتے ہیں کہ وہ مشرکین کے (بلوغت سے پہلے فوت ہو جانے والے) بچے ہوں گے۔“

لیکن صحیح یہ ہے کہ وہ حورِ عین کی طرح جنت کی مخلوق ہوں گے، جیسا کہ اللہ کا ارشاد ہے:

﴿ وَيُطَوِّفُ عَلَيْهِمْ غِلْمَانٌ لَهُمْ كَأَنَّهُمْ لُؤْلُؤٌ مَّكْنُونٌ ﴾ [الطور: ۲۴]

”اہلِ جنت کی خدمت کے لیے وہ لڑکے دوڑتے پھر رہے ہوں گے جو انہی (کی

خدمت) کے لیے مخصوص ہوں گے ایسے خوبصورت جیسے چھپا کر رکھے ہوئے موتی ہیں۔“

اہلِ ایمان کے نابالغ بچے تو جنت میں یقیناً ان کے پاس ہی ہوں گے جس کا تذکرہ قرآن کریم کی سورۃ الطور (آیت: ۲۱) میں آیا ہے۔ جبکہ جنت کے یہ خادم بچے اہلِ جنت کی اولاد نہیں ہوں گے، البتہ اہلِ جنت پر اللہ کی انتہائی کرامت اور بزرگی ہوگی کہ ان کی اولاد انہیں کے ساتھ اللہ مخدوم بنا کر رکھیں گے۔ متعدد صحابہ کرام رضی اللہ عنہم اور ائمہ دین کا یہی قول ہے اور یہ خادم وافر مقدار میں مہیا کیے جائیں گے۔ آپ ﷺ نے فرمایا:

”سب سے کم درجے والے جنتی کے اسی ہزار خادم ہوں گے۔“^①

اہلِ جنت کا سماع و غنا:

اہلِ جنت کی بیویاں اپنے خاندنوں کو خوش کرنے کے لیے گائیں گی اور ایسی خوبصورت آواز سے گائیں گی کہ کسی نے ایسی آواز نہ سنی ہوگی۔ ان کے بول یوں ہوں گے:

نَحْنُ	الْحَيَاتُ	الْحِسَانُ
أَزْوَاجُ	قَوْمٍ	كِرَامٍ
يَنْظُرُنَّ	بِقُرَّةٍ	أَعْيَانٍ

”ہم بہت خوب سیرت اور خوبصورت ہیں۔ بہت ہی عمدہ لوگوں کی بیویاں ہیں جن کا دیدار آنکھوں کی ٹھٹھک ہے۔“^②

اہلِ جنت کی سواریاں:

حدیث میں آیا ہے کہ ایک آدمی نے نبی اکرم ﷺ سے دریافت کیا: کیا جنت میں گھوڑا ہوگا؟ آپ ﷺ نے فرمایا:

① مسند أحمد (۷۶/۳) رقم الحدیث (۲۵۲)

② المعجم الصغير للطبراني، رقم الحدیث (۷۳۴) صحیح الجامع الصغير، رقم الحدیث (۱۵۶۱)

”اگر اللہ نے تجھے جنت میں داخل کر دیا، پھر تیرا گھوڑا پر سواری کا ارادہ ہوا تو سرخ یا قوت کا گھوڑا ملے گا، جنت میں جہاں چاہو گے وہ تمہیں اڑا کر لے جائے گا۔“^①

لازوال جنت ... بے مثال نعمتیں:

اس دنیا میں کوئی انسان خواہ کتنے بڑے وسائل رکھتا ہو، ہر طرح کی نعمتیں اور آسائشیں اسے حاصل ہوں، دنیا کی ہر نعمت اس کے تصرف میں ہو اور وہ کسی کا کسی شکل میں محتاج نہ ہو، پھر بھی اسے تین اندیشے لاحق رہتے ہیں، بلکہ ستاتے رہتے ہیں:

① میں تو زندہ رہوں لیکن یہ نعمت مجھ سے چھین جائے۔

② نعمت تو رہے، لیکن میری زندگی کا خاتمہ ہو جائے۔

③ میں بھی رہوں، نعمت بھی رہے، لیکن بڑھاپے یا بیماری کی وجہ سے اس کے لطف سے محروم ہو جاؤں۔

مثلاً ایک آدمی کے دسترخوان پر بیسیوں مرغن اور خوش ذائقہ کھانے لگے ہوں لیکن ڈاکٹر اسے ان کے استعمال سے منع کر دے اور چند اہلی سبزیوں یا پھسکی غذاؤں پر گزارہ کرنے کا مشورہ دے۔ اللہ تعالیٰ نے ان تینوں ممکنہ خطرات کی نفی کر کے یقین دہانی کرائی ہے کہ جنت میں نعمت بھی باقی رہے گی اور تم بھی وہیں رہو گے، چنانچہ سورۃ الرعد (آیت: ۳۵) میں اللہ تعالیٰ کا ارشاد ہے:

﴿أَكْلَاهَا دَائِمًا وَظَلْمًا﴾

”اُس کے پھل ہمیشہ (قائم رہنے والے) ہیں اور اُس کے سائے بھی۔“

دنیا میں میسر نعمتوں، آسائشوں اور سہولتوں کے بالکل برعکس جنت کی نعمتیں لازوال ہوں گی اہل جنت وہاں ہمیشہ رہیں گے اور استعمال میں کوئی رکاوٹ نہیں ہوگی۔ معلوم ہوا کہ جنت میں جانے والے نیک اہل ایمان کو بطورِ جزا جو جنتیں ملیں گی:

① سنن الترمذی، رقم الحدیث (۲۵۴۳)

- ① وہ مستقل اور دائمی ہوں گی۔
 ② ان کی رہائش بھی وہاں ہمیشہ ہمیشہ کے لیے ہوگی۔
 ③ جنتی رب سے راضی اور رب جنتیوں سے راضی رہے گا اور پھر کبھی یہ موقع نہیں آئے گا کہ اللہ کی نعمتیں ختم ہو جائیں یا ان کو نعمتوں سے محروم کر دیا جائے۔ رسول اللہ ﷺ نے فرمایا:

”اعلان کرنے والا بہ آواز بلند پکارے گا: [جنت والو! اب تم یہاں ہمیشہ صحت مند رہو گے، کبھی بیمار نہیں ہو گے، ہمیشہ زندہ رہو گے۔ کبھی موت نہیں آئے گی۔ ہمیشہ جوان رہو گے، کبھی بڑھاپا نہیں آئے گا۔ ہمیشہ نعمتوں سے لطف اندوز ہو گے، کبھی محرومی نہیں دیکھو گے۔“

سورة الاعراف (آیت: ۴۳) میں اللہ تعالیٰ کے اُس فرمان کی یہی تفسیر ہے جس میں اس نے فرمایا ہے:

”اس وقت ندا آئے گی کہ یہ جنت جس کے تم وارث بنائے گئے ہو، تمہیں ان اعمال کے بدلے میں ملی ہے جو تم کرتے رہے تھے۔“^①

دیدارِ الہی اور شرفِ ہم کلامی:

دیدارِ الہی اور گفتگو کا نقشہ ان الفاظ میں بیان ہوا ہے کہ رسول اللہ ﷺ نے فرمایا: ”جب اہل جنت، جنت میں داخل ہو جائیں گے، (آپ ﷺ نے فرمایا) اللہ تبارک و تعالیٰ دریافت فرمائیں گے: تم کچھ اور چاہتے ہو جس کا میں اضافہ کر دوں؟ جنتی جواب دیں گے: کیا آپ نے ہمیں سرخ رو نہیں کیا؟ کیا آپ نے ہمیں آگ سے محفوظ فرما کر جنت میں داخل نہیں کیا؟

آپ ﷺ نے فرمایا: اس موقع پر اللہ تعالیٰ اپنے رخِ اقدس سے حجاب اتار

① صحیح مسلم، رقم الحدیث (۲۸۳۷)

دیں گے تو اللہ عزوجل کے دیدار سے زیادہ محبوب ان جنتیوں کو کوئی دوسری چیز نہیں ملی ہوگی۔^①

یہ بیان کرنے کے بعد آپ ﷺ نے سورت یونس (آیت: ۲۶) تلاوت فرمائی:

﴿لِلَّذِينَ أَحْسَنُوا الْحُسْنَىٰ وَزِيَادَةٌ﴾

”جن لوگوں نے نیکو کاری کی ان کے لیے بھلائی اور ”زیادہ“ ہے۔“
اس ”زیادہ“ سے مراد دیدارِ الہی ہے۔

جنت کے پھل:

دنیا بھر میں ہر جگہ نئے نئے پھل پائے جاتے ہیں۔ کچھ پھل اگر ایک علاقے میں معروف ہیں تو دوسرے علاقے والے شاید انھیں جانتے بھی نہ ہوں۔ البتہ جنت میں یہ تمام کے تمام پھل دستیاب ہوں گے۔ اہل جنت کو جو پھل عنایت ہوں گے وہ نام اور شکل کی حد تک تو دنیا کے پھلوں سے ملتے جلتے ہوں گے، البتہ ان کی خوشبو، ان کا مزہ اور ان کی خوشنمائی دنیا میں موجود پھلوں سے ہزاروں درجے افضل و اعلیٰ ہوگی۔ سورۃ البقرہ (آیت: ۲۵) میں اللہ تعالیٰ کا فرمان ہے:

﴿وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرِي مِنْ تَحْتِهَا

الْأَنْهَارُ كُلَّمَا رَزَقُوا مِنْهَا مِنْ ثَمَرَةٍ رَزَقُوا هَذَا الَّذِي رَزَقْنَا مِنْ

قَبْلُ وَأَنْتَابُهُمْ مُتَشَابِهًا وَهُمْ فِيهَا أَزْوَاجٌ مُطَهَّرَةٌ وَهُمْ فِيهَا ضَلْجُونَ﴾

”اور جو لوگ ایمان لائے اور نیک عمل کرتے رہے ان کو خوشخبری سنا دو کہ ان کے

لیے (نعمت کے) باغ ہیں جن کے نیچے سے نہریں بہ رہی ہیں، جب انھیں ان

میں سے کسی قسم کا میوہ کھانے کو دیا جائے گا تو کہیں گے کہ یہ تو وہی ہے جو ہم کو

پہلے دیا گیا تھا اور ان کو ایک دوسرے کے ہم شکل میوے دیے جائیں گے۔“

① صحیح مسلم، رقم الحدیث (۸۱)

البتہ دنیا کے پھل جس طرح موسموں کے ساتھ مخصوص ہیں، جنت کے پھل اس قید سے آزاد ہوں گے، چنانچہ وہ ہر وقت دستیاب ہوں گے۔ سورۃ حم السجدہ (آیت: ۳۰) میں فرمانِ باری تعالیٰ ہے:

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ﴾

”جن لوگوں نے یہ کہا کہ ہمارا مالک اللہ ہے (توحید کا اقرار کیا) پھر اس پر جمے رہے (مرتے وقت یا قبر میں یا قبر سے اٹھتے وقت) ان پر (رحمت کے) فرشتے اتریں گے (اور کہیں گے:) تم ڈرو نہیں اور نہ رنج کرو اور جس بہشت کا تم سے وعدہ تھا اس کی خوشی مناؤ۔“

حق دار کون؟

اس طرح کی بشارتیں قرآنِ کریم میں بہت ہیں اور وہ تین بنیادوں پر ہیں:

① ایمان۔ ② تقویٰ۔

③ خالص اللہ کے لیے سنت کے مطابق کیا گیا عمل۔

ان تینوں اصولوں کے مطابق چلنے والے لوگ ہی اس بشارت کے مستحق ہیں، ان کے سوا مخلوقات میں سے کوئی اور نہیں اور انھیں تینوں اصولوں کے مطابق قرآن و سنت کی بشارتوں کا دار و مدار ہے۔

ہمیں چاہیے کہ قرآن مجید کی اچھی طرح تلاوت اور مطالعہ کریں کرتے وقت اپنے اخلاق و کردار کا جائزہ لیں، کہیں ایسا تو نہیں کہ ہم اللہ کی نافرمانیوں میں مبتلا ہیں، کیونکہ انسان کی زندگی اسی دنیا تک محدود نہیں، مرنے کے بعد عقبیٰ یعنی آخرت کی ابدی زندگی شروع ہو جاتی ہے، جہاں انسان کو اچھے کاموں کی جزا اور بُرے افعال کی سزا ملے گی۔ قرآنِ کریم بتاتا ہے کہ جو انسان اس دنیا میں اللہ کے احکام کے مطابق زندگی بسر کرے گا، وہ جنت کے سدا بہار

لہلہاتے ہوئے باغوں کا مالک بن جائے گا۔

اب آپ کا دل مچل رہا ہوگا کہ آخرت میں جنت آپ کو مل جائے تو ایک سوئی کی ضرورت بھی ہو تو وہ بھی اس وقت تک نہیں ملتی جب تک آپ اس کی قیمت ادا نہیں کرتے۔ کیا خیال ہے؟ کیا جنت جیسی بے مثل نعمت آپ کو پھوکٹ (فری) میں مل جائے گی؟ نہیں، ہرگز نہیں!

جنت کی قیمت تو آپ کو دینی پڑے گی، تبھی جنت ملے گی اور جنت کی قیمت ہے اللہ تعالیٰ پر پکا ایمان رکھنا اور مسنون زندگی بسر کرنا۔ خود برائیوں سے بچنا اور دوسروں کو برائیوں سے بچانا۔ پس خود بھی نیکی کی زندگی بسر کیجئے اور اپنے گھر، اپنے محلے اور ماحول میں بھی دور دور تک نیکی، سچائی، سخاوت، درد مندی اور بہادری کے چراغ جلاتے چلے جائیں۔ اس کے صلے میں اللہ تعالیٰ آپ کو اس دنیا میں اپنی رحمتوں کی چھاؤں میں رکھے گا اور آخرت میں جنت سے سرفراز فرمائے گا۔ جو شخص من مانی کرے گا اُسے یہی دنیا ہلاکت بار جھٹکے لگا کر جہنم کا ایندھن بنا دے گی۔

آج اللہ تعالیٰ نے ہمیں موقع دیا ہے کہ ہم اس کے حضور صدقِ دل سے توبہ کر لیں۔ کہیں ایسا نہ ہو کہ ہمارا آخری وقت آجائے اور ہم توبہ کریں اور اللہ تعالیٰ کی طرف سے آواز آجائے کہ اب توبہ کا دروازہ بند ہو گیا ہے، لہذا اب توبہ کرنے کا کوئی فائدہ نہیں، کیونکہ جب وقت تھا تب تم نافرمانیوں میں مبتلا رہے۔ اللہ تعالیٰ سے دُعا ہے کہ وہ ہمیں اپنے فرمانبردار بندوں میں سے بنا دے اور ہمیں صحیح توبہ کرنے کی توفیق عطا فرمائے۔ نبی کریم ﷺ کا فرمان ہے:

”اپنی دعاؤں کے قبول ہونے کا یقین رکھتے ہوئے دل سے دعا مانگیں، کیونکہ

اللہ تعالیٰ اس دعا کو قبول نہیں کرتا جو غافل اور بے پروا دل سے نکلی ہو۔“

اللہ ہمیں قرآنِ کریم و سنت کی تعلیمات کے مطابق زندگی بسر کرنے کی توفیق عطا

فرمائے اور ہمیں گمراہی کے اندھیروں سے نکال دے۔ اللہ ہمارے دلوں میں کتاب و سنت کا نور بھر دے۔

اے اللہ! تو ہمیں اتنی خشیت عطا فرما جو ہمارے اور ہمارے گناہوں کے درمیان حائل ہو جائے اور ہمیں اتنی اطاعت نصیب فرما جو ہمیں تیری جنت میں پہنچا دے۔

اے ہمارے رب! ہمارے لیے مصائبِ دنیا آسان فرما دے۔

اے اللہ! ہم آپ سے جنت کا سوال کرتے ہیں اور آگ سے پناہ مانگتے ہیں۔

اے اللہ! دشمنوں کے مقابلے میں ہماری مدد فرما۔ دین کے معاملے میں ہم پر مصیبت نہ ڈال اور دین کو ہمارے علم کی منزل مقصود بنا دے۔

اے اللہ! میرے گناہوں کا بوجھ ہلکا فرما۔

اے اللہ! میرے معاملات کی اصلاح فرما اور میرے دل کو پاکیزہ بنا دے اور میری حفاظت فرما۔

یا رحمن! میرے گناہ معاف فرما دے اور جنت میں بلند درجات عطا فرما۔

یا رحیم! جہنم سے نجات کا سوال ہے۔

رب ذو الجلال ہمیں اپنی رحمت کے سائے میں رکھے۔ مجھے اور آپ سب کو نیک کام

کرنے کی توفیق سے نوازے۔ اللہ ہماری دعاؤں کو قبول فرمائے۔ اللھم آمین ثم آمین

مراجعِ درس

① تفسیر ابن کثیر۔

② تفسیر احسن البیان۔ فضیلۃ الشیخ حافظ صلاح الدین یوسف

③ جنت کا بیان۔ تالیف: مولانا محمد اقبال کیلانی

④ جنت کی راہ۔ تالیف: مولانا شبیر نورانی

جہنم اور اہلِ جہنم

حمد و ثنا اور خطبہ مسنونہ کے بعد:

سورۃ التحریم (آیت: ۶) میں ارشادِ ربانی ہے:

﴿قُوا أَنْفُسَكُمْ وَأَهْلِيكُمْ نَارًا﴾

”اپنے آپ کو اور اپنے اہل و عیال کو جہنم کی آگ سے بچاؤ۔“

اللہ تعالیٰ نے تمام اہل ایمان کو جہنم کی آگ سے بچنے اور اپنے اہل و عیال کو بچانے کا حکم دیا ہے۔ جنت اور جہنم دو ایسے کلمے ہیں جو دل میں بہت سارے شعور و احساس کو جنم دیتے ہیں، کیونکہ مرنے کے بعد دوسری زندگی میں ہر انسان کی آخری منزل جنت ہے یا جہنم۔ کم از کم ہر مسلمان کے ذہن میں اتنا تصور تو موجود ہے کہ اللہ تعالیٰ ایمان لانے والوں اور نیک عمل کرنے والوں کو آخرت میں انعام و اکرام سے نوازیں گے اور وہ عیش و آرام کی زندگی بسر کریں گے، اسی عیش و آرام والی جگہ کا نام ہی جنت ہے۔ جب کہ اس کے برعکس ایمان نہ لانے والوں اور بُرے عمل کرنے اور دن رات اللہ تعالیٰ کی نافرمانی کرنے والوں کو آخرت میں اللہ رب العالمین مختلف قسم کے عذاب دیں گے اور وہ بہت ہی تکلیف دہ زندگی بسر کریں گے، عذاب اور عقاب کی اسی جگہ کا نام جہنم ہے۔

جہنم... بہت ہی بُری قیام گاہ... بہت ہی بُرا مسکن اور بہت ہی بُرا ٹھکانا ہے، جسے اللہ تعالیٰ نے کافروں، مشرکوں، فاسقوں اور فاجروں کے لیے تیار کر رکھا ہے۔ اللہ تعالیٰ نے قرآن مجید میں جنت اور جہنم دونوں کا بار بار بڑی تفصیل سے ذکر فرمایا ہے اور ان دونوں میں سے آگ اور جہنم کا ذکر نسبتاً زیادہ مرتبہ کیا گیا ہے۔

تمام انبیائے کرام علیہم السلام نے جہنم کے عذاب سے بچنے کی تاکید فرمائی:

① حضرت نوح علیہ السلام کے بارے میں ارشادِ الہی ہے:

﴿لَقَدْ أَرْسَلْنَا نُوحًا إِلَىٰ قَوْمِهِ فَقَالَ يُقَوْمِرِ اعْبُدُوا اللَّهَ مَا لَكُمْ مِنِّي إِلهٍ غَيْرُهُ إِنِّي أَخَافُ عَلَيْكُمْ عَذَابَ يَوْمٍ عَظِيمٍ﴾ [الأعراف: ۵۹]

”ہم نے نوح کو ان کی قوم کی طرف بھیجا تو انھوں نے (ان سے) کہا کہ اے میری برادری کے لوگو! اللہ کی عبادت کرو، اُس کے سوا تمہارا کوئی معبود نہیں۔ مجھے تمہارے بارے میں بڑے دن کے عذاب کا (بہت ہی) ڈر ہے۔“

② حضرت ابراہیم علیہ السلام نے اپنی قوم سے مخاطب ہو کر فرمایا:

﴿وَقَالَ إِنَّمَا اتَّخَذْتُم مِّن دُونِ اللَّهِ أَوْثَانًا مَّوَدَّةَ بَيْنِكُمْ فِي الْحَيَاةِ الدُّنْيَا ثُمَّ يَوْمَ الْقِيَامَةِ يَكْفُرُ بَعْضُكُم بِبَعْضٍ وَيَلْعَنُ بَعْضُكُم بَعْضًا وَمَأْوَاكُمُ النَّارُ وَمَا لَكُم مِّن نَّاصِرِينَ﴾ [العنكبوت: ۲۵]

”اور ابراہیم نے کہا کہ تم جو اللہ کو چھوڑ کر بتوں کو لے بیٹھے ہو دنیا کی زندگی میں باہم دوستی کے لیے (مگر) پھر قیامت کے دن تم ایک دوسرے (کی دوستی) سے انکار کرو گے اور ایک دوسرے پر لعنت بھیجو گے اور تمہارا ٹھکانا دوزخ ہوگا اور کوئی تمہارا مددگار نہ ہوگا۔“

③ حضرت ہود علیہ السلام نے اپنی قوم کے لوگوں کو بھی یہی کہا، جیسا کہ اللہ نے فرمایا ہے:

﴿وَإِذْ كُرِّهْنَا عَادًا إِذْ أَنْذَرْنَا قَوْمَهُ بِالْأَحْقَافِ وَقَدْ خَلَّتِ النَّذْرُ مِن بَيْنِ يَدَيْهِ وَمِن خَلْفِهِ إِلَّا تَعْبُدُوا إِلَّا اللَّهَ إِنِّي أَخَافُ عَلَيْكُمْ عَذَابَ يَوْمٍ عَظِيمٍ﴾ [الأحقاف: ۲۱]

”اور (قوم) عاد کے بھائی (ہود) کو یاد کرو کہ جب انھوں نے اپنی قوم کو سرزمینِ احقاف میں ہدایت کی اور ان سے پہلے اور پیچھے بھی ہدایت کرنے

والے گزر چکے تھے کہ اللہ کے سوا کسی کی عبادت نہ کرو، مجھے تمہارے بارے میں بڑے دن کے عذاب کا ڈر لگتا ہے۔“

④ حضرت شعیب علیہ السلام نے بھی اپنی امت سے یہی کہا، جیسا کہ ارشادِ باری ہے:

﴿وَالِیٰ مَدِیْنَ اَخَاهُمْ شُعَیْبًا ۗ قَالَ یَقَوْمِ اعْبُدُوا اللّٰهَ مَا لَكُمْ مِّنْ اِلٰهٍ غَیْرِهٖ ۗ وَلَا تَتَّقُوا الْبِکِیَالَ وَالْبِیْزَانَ ۗ اِنِّیْ اَرٰکُمْ بِخَیْرِ وَاِنِّیْ اَخَافُ عَلَیْکُمْ عَذَابَ یَوْمٍ مُّحِیْطٍ ۗ﴾ [ہود: ۸۴]

”اور مدین کی طرف ان کے بھائی شعیب کو (بھیجا) تو انھوں نے کہا کہ اے قوم! اللہ ہی کی عبادت کرو، اس کے سوا تمہارا کوئی معبود نہیں اور ماپ اور تول میں کمی نہ کیا کرو میں تو تم کو آسودہ حال دیکھتا ہوں اور (اگر تم ایمان نہ لاؤ گے تو) مجھے تمہارے بارے میں ایک ایسے دن کے عذاب کا خوف ہے جو تمہیں گھیر کر رہے گا۔“

⑤ حضرت موسیٰ علیہ السلام اپنی امت سے قرآنِ کریم کے ان الفاظ کے ساتھ مخاطب ہوئے:

﴿فَاتِیْبَهُ فَقَوْلًا اِنَّا رَسُوْلًا رَّبِّکَ فَاَرْسِلْ مَعَنَا بَنِیْۤ اِسْرٰٓءِیْلَ وَلَا تُعَذِّبْهُمْ ۗ قَدْ جِئْنَاکَ بِاٰیٰتٍ مِّنْ رَّبِّکَ ۗ وَالسَّلٰمُ عَلٰی مَنِ اتَّبَعَ الْهُدٰی ۗ ﴿۴۷﴾ اِنَّا قَدْ اُوْحِیَۤ اِلَیْنَا اَنَّ الْعَذَابَ عَلٰی مَنْ کَذَّبَ وَتَوَلٰی﴾ [طہ: ۴۷، ۴۸]

” (اچھا) تو اس کے پاس جاؤ اور کہو کہ ہم آپ کے رب کے بھیجے ہوئے ہیں، تو بنی اسرائیل کو ہمارے ساتھ جانے کی اجازت دے دو اور انھیں عذاب نہ دو، ہم تمہارے پاس تمہارے رب کی طرف سے نشانی لے کر آئے ہیں اور جو ہدایت کی بات مانے اس کو سلامتی ہو، ہم کو (خدا کی طرف سے یہ) وحی آئی ہے (حکم ہوا ہے) کہ جو شخص (ہم کو) جھٹلائے اور ہمارا (کہنا) نہ مانے اس کو عذاب ہوگا (دنیا میں تباہ اور آخرت میں ہلاک)۔“

⑥ حضرت عیسیٰ علیہ السلام نے بھی یہی کہا، جیسا کہ قرآن کریم میں آیا ہے:

﴿لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ ۗ وَقَالَ الْمَسِيحُ يَبْنَىٰ إِسْرَائِيلَ ۖ اعبُدوا اللَّهَ رَبِّي وَرَبَّكُمْ ۗ إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ ۗ وَمَا لِلظَّالِمِينَ مِنْ أَنْصَارٍ﴾

[المائدة: ٧٢]

”وہ لوگ بلاشبہ کافر ہیں جو کہتے ہیں کہ مریم کے بیٹے مسیح (عیسیٰ) اللہ ہیں، حالانکہ مسیح یہودیوں سے کہا کرتے تھے کہ اے بنی اسرائیل! اللہ ہی کی عبادت کرو جو میرا بھی رب ہے اور تمہارا بھی (اور جان رکھو کہ) جو شخص اللہ کے ساتھ شرک کرے گا، اللہ اس پر جنت کو حرام کر دے گا اور اُس کا ٹھکانا دوزخ ہے اور ظالموں کا کوئی مددگار نہیں۔“

⑦ دیگر انبیاء و رسل علیہم السلام کے بارے میں ارشاد الہی ہے:

﴿وَمَا نُرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ ۗ فَمَنْ آمَنَ وَأَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٤٨﴾ وَالَّذِينَ كَفَرُوا بِآيَاتِنَا يُمْسِكُهُمُ الْعَذَابُ بِمَا كَانُوا يَفْسُقُونَ﴾ [الأنعام: ٤٨، ٤٩]

”اور ہم جو پیغمبروں کو بھیجتے رہے ہیں تو خوشخبری سنانے اور ڈرانے کے لیے پھر جو شخص ایمان لائے اور نیکوکار ہو جائے تو ایسے لوگوں کو نہ کچھ خوف ہوگا اور نہ وہ اندوہناک ہوں گے اور جنہوں نے ہماری آیتوں کو جھٹلایا اُن کی نافرمانیوں کے سبب اُنہیں عذاب ہوگا۔“

⑧ ہمارے پیارے نبی حضرت محمد ﷺ نے بھی اپنی قوم کے لوگوں کو کہا:

﴿قُلْ إِنَّمَا أَعْظَمُكُمْ بِوَاحِدَةٍ ۗ أَنْ تَقُومُوا لِلَّهِ مِثْلِي وَفِرَادَىٰ ثُمَّ تَتَفَكَّرُونَ ۗ مَا بِصَاحِبِكُمْ مِنْ حِزْبٍ ۗ إِنْ هُوَ إِلَّا نَذِيرٌ لَكُمْ بَيْنَ يَدَيْ عَذَابٍ

شَدِيدًا ﴿سبا: ۴۶﴾

”کہہ دو کہ میں تمہیں صرف ایک بات کی نصیحت کرتا ہوں کہ تم اللہ کے لیے دو دو اور اکیلے اکیلے کھڑے ہو جاؤ، پھر غور کرو تمہارے رفیق کو جنون نہیں، وہ تو تمہیں سخت عذاب (کے آنے) سے پہلے صرف ڈرانے والے ہیں۔“

رسول اللہ ﷺ نے امت کو آگ سے ڈرانے کا حق ادا فرما دیا۔ حضرت نعمان بن بشیر رضی اللہ عنہ کہتے ہیں کہ میں نے رسول اللہ ﷺ کو فرماتے ہوئے سنا ہے:

”میں نے تمہیں آگ سے ڈرایا ہے، میں نے تمہیں آگ سے ڈرایا ہے۔“^①

نبی اکرم ﷺ مسلسل یہی کلمات ارشاد فرماتے رہے [اس وقت آپ ﷺ کی آواز اس قدر بلند تھی کہ] اگر رسول اللہ ﷺ میری جگہ پر ہوتے تو بازار والے آپ ﷺ کی آواز سن لیتے [آپ ﷺ اس قدر بے خودی میں یہ الفاظ ادا فرما رہے تھے کہ] آپ ﷺ کی چادر مبارک کندھوں سے سرک کر آپ کے پاؤں مبارک کے پاس گر پڑی۔^②

حضرت جابر بن عبد اللہ رضی اللہ عنہ سے حجۃ الوداع کی حدیث میں روایت ہے کہ رسول اللہ ﷺ نے [عرفات کے میدان میں خطبہ دیتے ہوئے] فرمایا:

”قیامت کے روز [تم سے میرے بارے میں سوال کیا جائے گا، تم لوگ کیا جواب دو گے؟“ صحابہ کرام رضی اللہ عنہم نے عرض کی:

”ہم گواہی دیتے ہیں کہ آپ نے اللہ کا پیغام پہنچا دیا، حق انذار ادا کیا اور [اپنی امت کی] پوری پوری خیر خواہی کی۔“

پھر آپ ﷺ نے اپنی انگشتِ شہادت آسمان کی طرف اٹھائی اور لوگوں کی طرف جھکاتے ہوئے تین بار فرمایا:

”اے اللہ! تو گواہ رہنا۔ اے اللہ! تو گواہ رہنا۔ اے اللہ! تو گواہ رہنا۔“^③

① رواہ الدارمی و صححہ الألبانی فی مشکاة المصابیح، رقم الحدیث (۵۶۸۷)

② رواہ الدارمی، مشکاة المصابیح (۳/۵۶۷۸)

③ صحیح مسلم، رقم الحدیث (۱۲۱۸)

جہنم کی سزاؤں کا ذکر... قرآن کریم کے حوالے سے:

قرآن کریم اور احادیثِ مبارکہ میں جنت اور جہنم کے بارے میں بڑی واضح تفصیلات ملتی ہیں کہ جہنم کیسی اور کیا ہے؟

- ① پہلی بات یہ کہ جہنم کو دیکھتے ہی کافروں کے چہرے کالے سیاہ ہو جائیں گے۔ [یونس: ۲۷]
- ② جہنمی عذاب سے تنگ آ کر موت طلب کریں گے، لیکن انھیں موت نہیں آئے گی۔ [الفرقان: ۱۳]

③ جہنم کی آگ جہنمیوں کے چہرے کا گوشت جلا ڈالے گی اور ان کے جڑے باہر نکل آئیں گے۔ [المومنون: ۱ تا ۴]

④ جہنم کی آگ زندہ چھوڑے گی نہ مرنے دے گی۔ [الأعلى: ۱۳]

⑤ جہنم کی آگ لوگوں کو چکنا چور کر دے گی۔ [الہمزة: ۴]

⑥ جہنم میں کافروں کو بند کر کے اوپر سے دروازے بند کر دیے جائیں گے۔ [الہمزة: ۸، ۹]

⑦ جہنم میں کافر پھنکارے ماریں گے [اور شور اس قدر ہوگا کہ] کانوں پڑی آواز سنائی نہیں دے گی۔ [الانبیاء: ۱۰۰]

⑧ جہنمیوں کو تھوہر کا زہر یلا کانٹے دار اور بدبودار درخت کھانے کے لیے دیا جائے گا۔ [الدخان: ۴۳]

⑨ جہنمیوں کے زخموں سے بہنے والا خون اور پیپ نیز کھولتا ہوا پانی، جہنمیوں کو پینے کے لیے دیا جائے گا۔ [الإبراهيم: ۱۶-۱۷]

احادیثِ مبارکہ کے حوالے سے:

مذکورہ قرآنی آیات کے علاوہ احادیثِ مبارکہ میں جہنم میں دی جانے والی سزاؤں کے بارے میں بعض تفصیلات سے پتا چلتا ہے:

- ① جہنم کی گہرائی اس قدر ہے کہ اس کی تہ میں گرنے والا شخص مسلسل ستر برس تک اس میں گرتا چلا جائے گا۔^①

① صحیح مسلم، رقم الحدیث (۲۸۴۴)

- ② جہنم کے ایک احاطے کی دو دیواروں کے درمیان چالیس سال کی مسافت کا فاصلہ ہے۔^①
- ③ جہنم کو میدانِ حشر میں لانے کے لیے چار ارب نوے کروڑ (۴۹۰۰۰۰۰۰۰۰) فرشتے مقرر ہوں گے۔^②
- ④ جہنم کا سب سے ہلکا عذاب آگ کے دو جوتے پہننے کا ہوگا، جس سے جہنمی کا دماغ کھولنے لگے گا۔^③
- ⑤ جہنمی کی ایک ڈاڑھ [بڑا دانت] اُحد پہاڑ سے بھی بڑی ہوگی۔^④
- ⑥ جہنمی کے دونوں کندھوں کے درمیان تیز روسوار کی تین دن کی مسافت کا فاصلہ ہوگا۔^⑤
- ⑦ جہنمی کے جسم کی کھال بیالیس [۴۲] ہاتھ [۶۳ فٹ] موٹی ہوگی۔^⑥
- ⑧ دنیا میں تکبر کرنے والوں کو چیونٹیوں کے برابر جسم دیا جائے گا۔^⑦
- ⑨ جہنمی اس قدر آنسو بہائیں گے کہ ان میں کشتیاں چلائی جاسکتی ہیں۔^⑧
- ⑩ جہنمیوں کو دیے جانے والے کھانے [تھوہر] کا ایک ٹکڑا دنیا میں گرا دیا جائے تو ساری دنیا کے جانداروں کے اسبابِ معیشت برباد کر دے۔^⑨
- ⑪ جہنمیوں کو پلائے جانے والے مشروب کا ایک ڈول [چند لیٹر] دنیا میں ڈال دیا

① مسند أبي يعلى (۱۳۵۸)

② صحيح مسلم، رقم الحديث (۲۸۴۲)

③ صحيح مسلم، رقم الحديث (۲۱۱)

④ صحيح مسلم، رقم الحديث (۲۸۵۱)

⑤ صحيح مسلم، رقم الحديث (۲۸۵۲)

⑥ صحيح مسلم، رقم الحديث (۲۸۵۱)

⑦ سنن الترمذي، رقم الحديث (۲۰۲۵)

⑧ السلسلة الصحيحة، رقم الحديث (۱۶۷۹)

⑨ صحيح الجامع الصغير، رقم الحديث (۵۱۲۶)

- جائے تو ساری دنیا کی مخلوق کو بدبو میں مبتلا کر دے۔^(۱)
- ۱۲) جہنم کی آگ شدید سیاہ رنگ کی ہے [جس میں ہاتھ کو ہاتھ سجائی نہیں دے گا۔^(۲)
- ۱۳) جہنمیوں کو مارنے کے لیے لوہے کے گرز اتنے وزنی ہوں گے کہ انسان اور جن مل کر بھی اسے اٹھانا چاہیں تو نہیں اٹھا سکتے۔^(۳)
- ۱۴) جہنم کے سانپ قد میں اونٹوں کے برابر ہوں گے اور ان کے ایک دفعہ ڈسنے سے جہنمی چالیس سال تک اس کے زہر کی جلن محسوس کرتا رہے گا۔^(۴)
- ۱۵) جہنم کے دروازے پر عذاب دینے والے چار لاکھ فرشتے موجود ہوں گے جن کے چہرے بڑے ہیبت ناک اور سیاہ رنگ ہوں گے، بہت سخت اور بے رحم ہوں گے۔ یہ ہے وہ ہولناک اور المناک عقوبت خانہ آخرت میں جس کا قرآن مجید اور احادیث مبارکہ میں بار بار جہنم کے نام سے ذکر کیا گیا ہے۔ اللہ تعالیٰ ہم میں سے ہر مسلمان کو اپنے فضل و کرم اور احسانِ عظیم کے ساتھ اس سے محفوظ رکھے۔
- جہنم کی آگ:

جہنم میں سب سے بڑا عذاب آگ کا ہوگا جس کے بارے میں رسول اکرم ﷺ نے ارشاد فرمایا ہے کہ یہ دنیا کی آگ سے انہتر [۶۹] درجے زیادہ گرم ہے۔^(۵)

قرآن مجید میں اس آگ کو کئی نام دیے گئے ہیں، جیسا کہ سورۃ الاعلیٰ (آیت: ۱۲) کہا گیا ہے:

﴿النَّارُ الْكُبْرَى﴾ ”بہت بڑی آگ۔“

① مسند أبي يعلى (۱۳۷۶)

② موطأ الإمام مالك (۱۸۰۵)

③ مسند أبي يعلى (۱۳۸۴)

④ السلسلة الصحيحة (۲۹۳۴)

⑤ صحيح مسلم، رقم الحديث (۲۸۴۳)

کہیں پر فرمایا:

﴿ نَارُ اللَّهِ الْمُوقَدَةُ ﴾ [الہمزة: ۶] ”اللہ کی آگ خوب بھڑکائی ہوئی۔“

سورۃ اللیل (آیت: ۱۳) میں کہا گیا ہے:

﴿ نَارًا تَلْقَى ﴾ ”آگ کی لپیٹ۔“

سورۃ الغاشیہ (آیت: ۴) میں ارشادِ باری تعالیٰ ہے:

﴿ نَارًا حَامِيَةً ﴾ ”بھڑکتی ہوئی آگ۔“

سوچنے والی بات یہ ہے کہ اگر انسان کو محض جلاؤ الٹا ہی مطلوب ہو تو اس کے لیے دنیا کی آگ ہی کافی تھی جس میں انسان چند لمحوں کے اندر اندر جل کر ختم ہو جاتا ہے، لیکن جہنم کی آگ تو کافروں اور مشرکوں کو مستقل عذاب دینے کے لیے بھڑکائی گئی ہے، لہذا دنیا کی آگ سے کئی درجہ زیادہ گرم ہونے کے باوجود یہ آگ جہنمیوں کا قصہ تمام نہیں کرے گی بلکہ انھیں مسلسل عذاب اور عقاب میں مبتلا رکھے گی۔ سورت مدثر (آیت: ۲۸) میں ارشادِ باری تعالیٰ ہے:

﴿ لَا تَنْبِقِي وَلَا تَنْدُرِي ﴾ ”نہ جان لے گی نہ جان چھوڑے گی۔“

رسول اکرم ﷺ کو خواب میں ایک انتہائی بد صورت اور مکروہ شکل کا آدمی دکھایا گیا جو مسلسل آگ جلا رہا تھا اور اس کے گرد دوڑ دوڑ کر اسے بھڑکا رہا تھا۔ رسول اکرم ﷺ نے جناب جبرائیل علیہ السلام سے پوچھا: ”یہ کون ہے؟“ جناب جبرائیل علیہ السلام نے بتایا: ”اس کا نام مالک ہے اور یہ جہنم کا داروغہ ہے۔“^①

گویا داروغہ جہنم آج بھی جہنم کی آگ بھڑکا رہا ہے اور قیامت تک مسلسل بھڑکاتا رہے گا۔ جہنمیوں کے جہنم میں چلے جانے کے بعد بھی جہنم کی آگ کو بھڑکانے کا یہ عمل مسلسل جاری رہے گا۔ سورت بنی اسرائیل (آیت: ۹۷) میں ارشادِ باری تعالیٰ ہے:

① صحیح البخاری، رقم الحدیث (۳۰۶۴)

﴿كُلَّمَا خَبَتْ زِدْنَاهُمْ سَعِيرًا﴾

”جب (اس کی آگ) مٹنے کو ہوگی تو ہم اُن کو (عذاب دینے) کے لیے اور بھڑکا دیں گے۔“

جہنم کی آگ کتنی گرم ہوگی؟ اس کا ٹھیک ٹھیک اندازہ لگانا تو مشکل ہے، لیکن رسول اکرم ﷺ کے اس ارشادِ مبارک کی روشنی میں کہ جہنم کی آگ دنیا کی آگ سے ۶۹ درجے زیادہ گرم ہے، سادہ سا اندازہ یوں لگایا جاسکتا ہے کہ دنیا کی آگ کا اگر کم از کم درجہ حرارت ۲۰۰۰ ڈگری سنٹی گریڈ شمار کیا جائے تو جہنم کی آگ کا درجہ حرارت ایک لاکھ ۳۸ ہزار ڈگری سنٹی گریڈ ہوگا۔

اس شدید گرم آگ سے جہنیوں کے لباس بنائے جائیں گے، اسی آگ سے ان کے بستریاں کیے جائیں گے، اسی آگ سے ان کے لیے چھتیاں اور قناتیں بنائی جائیں گی اور اسی آگ سے ان کے لیے فرش بنائے جائیں گے۔ عذابِ الیم کی ایسی بدترین جگہ پر اس انسان کی زندگی کیسی ہوگی جو اپنی ہتھیلی پر چھوٹا سا آبلہ بھی برداشت کرنے کی سکت نہیں رکھتا؟ انسان کی قوتِ برداشت کا عالم تو یہ ہے کہ جون جولائی کے موسم میں دوپہر بارہ بجے کی گرمی اور لو برداشت کرنا کسی کے بس کی بات نہیں ہوتی۔ کمزور، بیمار اور بوڑھے لوگوں کی اموات تک واقع ہونے لگتی ہیں، حالانکہ ارشادِ نبوی ﷺ کے مطابق دنیا کی یہ شدید گرمی محض جہنم کی ایک سانس [یا بھاپ] کی وجہ سے ہے، جو انسان جہنم کی بھاپ برداشت نہیں کر سکتا وہ جہنم کی آگ کیسے برداشت کرے گا؟

جہنم اور فرشتے:

فرشتوں کے لیے جہنم کا عذاب نہیں۔ پھر بھی وہ اللہ کے عذاب سے ڈرتے رہتے ہیں۔ سورۃ النحل (آیت: ۴۹، ۵۰) میں ارشادِ الہی ہے:

﴿وَاللَّهُ يَسْجُدُ مَا فِي السَّمَوَاتِ وَمَا فِي الْأَرْضِ مِنْ دَابَّةٍ وَالْمَلَائِكَةُ وَهُمْ لَا يَسْتَكْبِرُونَ ﴿۳۹﴾ يَخَافُونَ رَبَّهُمْ مِنْ قُوَّتِهِمْ وَيَفْعَلُونَ مَا يُؤْمَرُونَ﴾

”اور آسمان اور زمین میں جتنے جاندار ہیں اور فرشتے، سب اللہ تعالیٰ کو سجدہ کرتے ہیں اور وہ (اس کی عبادت سے) غرور نہیں کرتے۔ وہ (فرشتے) اوپر کی طرف سے اپنے مالک سے ڈرتے ہیں (کیونکہ مالک ان کے اوپر اپنے عرش پر ہے) اور ان کو جو حکم ہوتا ہے وہ بجالاتے ہیں۔“

اللہ کے ڈر اور خوف سے فرشتے ڈرتے رہتے ہیں، جیسا کہ ارشادِ الہی ہے:

﴿وَقَالُوا اتَّخَذَ الرَّحْمَنُ وَلَدًا سُبْحٰنَهُ ۗ بَلْ عِبَادٌ مُّكْرَمُونَ ﴿۲۶﴾ لَا يَسْبِقُونَهُ بِالْقَوْلِ وَهُمْ بِأَمْرِهِ يَعْمَلُونَ ﴿۲۷﴾ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يَشْفَعُونَ إِلَّا لِبِئْسَ أَزْوَاجٍ يَمْعَلُونَ ﴿۲۸﴾﴾

[الأنبياء: ۲۶-۲۸]

”اور کہتے ہیں کہ اللہ بیٹا رکھتا ہے، وہ پاک ہے (اس کا بیٹا ہے نہ بیٹی بلکہ جن کو یہ لوگ اُس کے بیٹے اور بیٹیاں سمجھتے ہیں وہ) اُس کے عزت والے بندے ہیں۔ اس کے آگے بڑھ کر بول نہیں سکتے اور اس کے حکم پر عمل کرتے ہیں۔ جو کچھ ان کے آگے ہو چکا ہے اور جو پیچھے ہوگا وہ سب سے واقف ہے اور وہ (اُس کے پاس کسی کی) سفارش نہیں کر سکتے، مگر اُس شخص کی جس سے اللہ خوش ہو اور وہ اُس کی ہیبت سے ڈرتے رہتے ہیں۔“

جہنم کے وجود کا ثبوت:

حضرت جابر بن عبد اللہؓ نبی اکرم ﷺ سے روایت کرتے ہیں کہ آپ ﷺ نے فرمایا:

”میں نے عمر و بن مالک کو جہنم میں دیکھا کہ وہ اپنی آنتیں جہنم میں گھیٹ رہا تھا۔“^①

حضرت عبد اللہ بن عمرؓ کہتے ہیں رسول اللہ ﷺ نے فرمایا:

”جب آدمی فوت ہوتا ہے تو اسے صبح و شام اس کا ٹھکانا دکھایا جاتا ہے، اگر جنتی ہے تو جنت اور اگر جہنمی ہے تو جہنم۔“^②

① صحیح مسلم، رقم الحدیث (۹۰۴)

② صحیح البخاری، رقم الحدیث (۲۸۶۶)

جہنم کے دروازے:

تمام جہنمی اپنے گناہوں کے مطابق مخصوص دروازوں سے داخل ہوں گے۔ ارشادِ الہی ہے:

﴿وَأَنَّ جَهَنَّمَ لَمَوْعِدُهُمْ أَجْعَبِينَ ﴿٣٢﴾ لَهَا سَبْعَةُ أَبْوَابٍ لِكُلِّ بَابٍ مِنْهُمْ جُزْءٌ مَقْسُومٌ﴾ [الحجر: ٤٣-٤٤]

”اور اُن سب کے وعدے کی جگہ جہنم ہے۔ اُس کے سات دروازے ہیں، ہر ایک دروازے کے لیے اُن میں جماعتیں تقسیم کر دی گئی ہیں۔“

جہنم کے درجے:

جہنم کے مختلف درجات ہیں، سب سے نچلے درجے میں شدید ترین عذاب ہوگا اور اوپر والے درجے میں سب سے کم تر درجے کا عذاب ہوگا اور منافق جہنم کے سب سے نچلے درجے میں ہوں گے^①

جہنم کا ایک درجہ ”الجحیم“:

جس نے سرکشی اختیار کی، دنیا کی زندگی کو ترجیح دی، اس کا ٹھکانا ”الجحیم“ یعنی بھڑکتی ہوئی آگ کا گڑھا ہوگا۔ سورۃ النازعات (آیت ۳۷ تا ۳۹) میں ارشادِ الہی ہے:

﴿فَأَمَّا مَنْ طَغَى ﴿٢٤﴾ وَآثَرَ الْحَيَاةَ الدُّنْيَا ﴿٢٥﴾ فَإِنَّ الْجَحِيمَ هِيَ الْمَأْوَىٰ ﴿٢٦﴾﴾

”تو جس نے سرکشی کی۔ اور دنیا کی زندگی کو مقدم سمجھا۔ اس کا ٹھکانا دوزخ ہے۔“

جہنم کی ایک وادی ”ویل“ [ہلاکت اور بربادی]:

سورۃ المرسلات (آیت: ۳۰ تا ۳۴) میں ارشادِ الہی ہے:

﴿انطِقُوا إِلَىٰ ظِلِّ ذِي ثُلُثِ شُعْبٍ ﴿٣٠﴾ لَا ظَلِيلٍ وَلَا يُغْنِي مِنَ اللَّهِيبِ ﴿٣١﴾ إِنَّهَا تَرْمِي بِشَرِّرٍ كَالْقَصْرِ ﴿٣٢﴾ كَأَنَّهُ جِبَلٌ صُفْرٌ ﴿٣٣﴾ وَيَلُوكَ﴾

① سورۃ النساء [آیت: ۱۴۵]

يَوْمَئِذٍ لِّلْمُكَذِّبِينَ ﴿١٦٦﴾

”اس سائے کی طرف چلو جس کی تین شاخیں ہیں۔ نہ ٹھنڈی چھاؤں اور نہ لپٹ سے بچاؤ۔ اس سے (آگ کی اتنی بڑی بڑی) چنگاریاں اڑتی ہیں جیسے محل۔ گویا زرد رنگ کے اونٹ ہیں۔ اس دن جھٹلانے والوں کی خرابی ہے۔“

جہنمیوں کی کھالیں جب جل جائیں گی تو فوراً انھیں دوسری کھال دی جائے گی، تاکہ عذاب کے تسلسل میں وقفہ نہ آئے۔ چنانچہ سورۃ النساء (آیت: ۵۶) میں ارشادِ الہی ہے:

﴿ إِنَّ الَّذِينَ كَفَرُوا بِآيَاتِنَا سَوْفَ نُصَلِّيهِمْ نَارًا كَالَّذِي نَضِجَتْ جُلُودُهُمْ بَدَلًا لَّهُمْ جُلُودًا غَيْرَهَا لِيَذُوقُوا الْعَذَابَ ۗ إِنَّ اللَّهَ كَانَ عَزِيزًا حَكِيمًا ﴾

”جن لوگوں نے ہماری آیتوں سے کفر کیا، اُن کو ہم عنقریب آگ میں داخل کریں گے، جب اُن کی کھالیں گل (جل) جائیں گی تو ہم اور کھالیں بدل دیں گے، تاکہ (ہمیشہ) عذاب (کامزہ) چکھتے رہیں، بیشک اللہ تعالیٰ غالب حکمت والا ہے۔“

جہنم کا عذاب دیکھ کر تمام انبیائے کرام عليهم السلام اللہ تعالیٰ سے صرف اپنے بچاؤ کی درخواست کریں گے۔ کیونکہ جہنم کا عذاب جان کو چمٹ جانے والا ہوگا، جیسا کہ سورۃ الفرقان (آیت: ۶۳، ۶۶) میں ارشادِ الہی ہے:

﴿ وَالَّذِينَ يَبِينُونَ لِرَبِّهِمْ سُجَّدًا وَقِيَامًا ﴿٦٣﴾ وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ ۗ إِنَّ عَذَابَهَا كَانَ غَرَامًا ﴿٦٥﴾ إِنَّهَا سَاءَتْ مُسْتَقَرًّا وَمُقَامًا ﴾

”اور جو راتوں کو اپنے مالک کے آگے سجدے اور قیام میں رہتے ہیں (شب بیدار تہجد گزار) اور وہ جو دعائے مانگتے ہیں کہ اے اللہ! دوزخ کے عذاب کو ہم سے دُور رکھنا کہ اُس کا عذاب بڑی تکلیف کی چیز ہے اور دوزخ ٹھہرنے اور رہنے کی بہت بُری جگہ ہے۔“

جہنم کے عذاب کی ہولناکی:

سورۃ الفرقان (آیت: ۱۲) میں ارشادِ الہی ہے:

﴿إِذَا رَأَوْهُمْ مِنْ مَكَانٍ بَعِيدٍ سَمِعُوا لَهَا تَغِيظًا وَزَفِيرًا﴾

”جب دوزخ ان کو دور مقام سے دیکھے تو یہ اس کا جوش اور خروش سنیں گے۔“

حضرت عبداللہ بن عباس رضی اللہ عنہما سے مروی ہے کہ جب جہنمی کو جہنم کی طرف گھسیٹا جائے گا تو اس وقت جہنم چیخے گی اور ایک ایسی جھر جھری لے گی کہ تمام اہل محشر خوف زدہ ہو جائیں گے۔

حضرت عبید بن عمر فرماتے ہیں کہ جب جہنم غصے سے تھر تھرائے گی، شور و غل، چیخ و پکار اور جوش و خروش شروع کرے گی تو اس وقت تمام مقرب فرشتے اور انبیاء علیہم السلام کا پنے لگیں گے، یہاں تک کہ خلیل اللہ حضرت ابراہیم علیہ السلام بھی اپنے گھٹنوں کے بل گر پڑیں گے اور عرض کریں گے: یا اللہ! میں آج تجھ سے صرف اپنی جان کی سلامتی چاہتا ہوں اور کچھ نہیں مانگتا۔ جب کافر جہنم میں ڈالے جائیں گے تو جہنم شدت انتقام سے اونچی اونچی خوفناک آوازیں نکالے گی، ایسا معلوم ہوگا کہ غصے کے مارے ابھی پھٹ جائے گی۔ سورت ملک (آیت: ۷، ۸) میں ارشادِ الہی ہے:

﴿إِذَا أُلْقُوا فِيهَا سَمِعُوا لَهَا شَهِيقًا وَهِيَ تَفُورُ ۝ تَكَادُ تَبْكُرُ مِنَ

الْعَيْظِ ۗ كَلْبًا أُلْقِيَ فِيهَا فَوْجٌ سَأَلَهُمْ خَزَنَتُهَا أَلَمْ يَأْتِكُمْ نَذِيرٌ﴾

”جب وہ اس میں ڈالے جائیں گے تو اُس (جہنم) کا چیخنا چلانا سنیں گے اور وہ جوش مار رہی ہوگی۔ گویا مارے جوش کے پھٹ پڑے گی۔ جب اس میں ان کی کوئی جماعت ڈالی جائے گی تو دوزخ کا دار و نہ ان سے پوچھے گا کہ کیا تمہارے پاس کوئی ہدایت کرنے والا نہیں آیا تھا؟“

ساری زندگی دنیا کی بڑی بڑی نعمتوں سے مستفید ہونے والا شخص جہنم کی ایک جھلک دیکھتے ہی دنیا کی ساری نعمتوں کو بھول جائے گا۔^(۱)

جہنم کے عذاب کی شدت:

جہنم کی آگ کا پہلا شعلہ ہی کافر کے جسم کا سارا گوشت پوست ہڈیوں سے الگ کر دے گا۔ سورت مومنون (آیت: ۱۰۴) میں ارشادِ الہی ہے:

﴿تَلْفَحُ وُجُوهُهُمْ النَّارُ وَهُمْ فِيهَا كَالِحُونَ﴾

”آگ ان کے مونہوں کو جھلس دے گی اور وہ اس میں تیوری چڑھائے ہوں گے۔“

حضرت ابو ذر غفاری رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا:

”میں جو چیزیں دیکھتا ہوں وہ تم نہیں دیکھتے اور جو کچھ سنتا ہوں، تم نہیں سنتے۔ اگر تم جان لو تو ہنسنا چھوڑ دو گے، لوگ بیویوں سے ملنے کی خواہش ترک کر دیں، شہر کی آرام دہ زندگی چھوڑ کر جنگلوں میں جا بسیں اور ہر وقت آگ سے اللہ کی پناہ طلب کرتے رہیں۔“^(۲)

متکبر لوگوں کا انجام:

حضرت عمرو بن شعیب اپنے باپ سے اور وہ اپنے دادا رضی اللہ عنہ سے روایت کرتے ہیں کہ رسول اللہ صلی اللہ علیہ وسلم نے فرمایا:

”قیامت کے روز تکبر کرنے والوں کو چیونٹیوں کی مانند انسانوں کی شکل میں اٹھایا جائے گا، ان پر ہر طرف سے ذلت چھائی ہوئی ہوگی، جہنم میں وہ ایک جبل (پہاڑ) کی طرف ہانکے جائیں جس کا نام ”بولس“ ہوگا، آگ ان کو گھیر لے گی اور انہیں جہنمیوں کے جسموں سے رسنے والا [پیپ اور خون وغیرہ] پینے کو دیا جائے گا۔“^(۳)

(۱) صحیح مسلم، رقم الحدیث (۲۸۰۷)

(۲) سنن ابن ماجہ، رقم الحدیث (۴۱۹۰)

(۳) سنن الترمذی، رقم الحدیث (۲۰۲۵)

جہنمیوں کا پسینہ:

دنیا میں نشہ آور مشروبات پینے والوں کو اللہ تعالیٰ اہل جہنم کے جسم سے نکلنے والا غلیظ، بدبو دار اور زہریلا پسینہ پلائیں گے۔^①

جہنمیوں کو سکون بخش اور پینے کے قابل کوئی مشروب نہیں دیا جائے گا۔ جہنم میں ایک قطرہ میٹھے پانی کا اور خوش ذائقہ کھانے کا ایک لقمہ تک حرام ہوگا۔ سورت نبا (آیت: ۲۳، ۲۵) میں ارشادِ الہی ہے:

﴿لَا يَذُوقُونَ فِيهَا بَرْدًا وَلَا شَرَابًا ۝۳﴾ إِلَّا حَمِيمًا وَغَسَّاقًا

”وہاں نہ ٹھنڈک کا مزا چکھیں گے نہ (کچھ) پینا (نصیب ہوگا)۔ مگر گرم پانی اور بہتی پیپ۔“

چہروں کو آگ پر تپانے کا عذاب:

جہنمیوں کے چہرے جہنم میں آگ پر الٹ پلٹ کر کے بھونے جائیں گے، جیسا کہ سورت احزاب (آیت: ۶۶) میں ارشادِ الہی ہے:

﴿يَوْمَ تُقَلَّبُ وُجُوهُهُمْ فِي النَّارِ يَقُولُونَ يَلَيْتَنَّا اطَّعْنَا اللَّهَ وَاطَّعْنَا

الرَّسُولَ﴾

”جس دن ان کے منہ آگ میں الٹائے جائیں گے، کہیں گے کہ اے کاش!

ہم اللہ کی فرمانبرداری کرتے اور رسول کا حکم مانتے۔“

کافر لوگ اپنے نرم و نازک اور خوبصورت چہرے آگ سے بچانے کی کوشش کریں گے، مگر بچا نہیں سکیں گے۔ [الانبیاء: ۹۳] اور بعض مجرموں کو زہریلی گرم ہوا کے تھپڑوں اور

کالے دھوئیں کے عذاب میں مبتلا کیا جائے گا۔ [الواقعة: ۴۰-۴۱]

① صحیح مسلم، رقم الحدیث (۲۰۰۲)

جہنم میں ذلت اور رسوائی کا عذاب:

جہنمی جہنم میں گدھے کی طرح اونچی نیچی آوازیں نکالیں گے۔ سورت انبیاء (آیت: ۱۰۰) میں ارشادِ الہی ہے:

﴿لَهُمْ فِيهَا ذُفِيرٌ وَهُمْ فِيهَا لَا يُسْمَعُونَ﴾

”وہاں ان کو چلانا ہوگا اور اس میں (کچھ) نہ سن سکیں گے۔“

قرآن و حدیث کا علم چھپانے والوں کو آگ کی لگام پہنائی جائے گی۔^①

مسلمانوں کے حوالے سے یہ بات واضح رہے کہ کسی بھی بڑے سے بڑے گنہگار مسلمان پر لعنت کرنا جائز نہیں ہے، البتہ جن معاصی پر لعنت کا لفظ آیا ہے، ان کے مرتکبین کی بابت کہا جاسکتا کہ یہ کام کرنے والوں پر کی لعنت ہو۔ اللہ تعالیٰ نے سورۃ البقرہ (آیت: ۱۵۹) میں ان کا ذکر اس طرح فرمایا ہے:

﴿إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ

لِلنَّاسِ فِي الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعِينُونَ﴾

”جو ہم نے اپنی قدرت کی کھلی نشانیاں اور ہدایت کی باتیں اتاریں اب اس کے بعد جو کوئی ان کو چھپاتے ہیں ان پر اللہ لعنت کرتا ہے اور سب لعنت کرنے والے بھی لعنت کرتے ہیں۔“

اللہ تعالیٰ نے جو بات اپنی کتابِ مبین میں نازل فرمائی ہے، انھیں چھپانا اتنا بڑا جرم ہے کہ اللہ کے علاوہ دیگر لعنت کرنے والے بھی اس پر لعنت کرتے ہیں۔ حدیث میں ہے:

”جس سے کوئی ایسی بات پوچھی گئی (جس کا اس کو علم تھا) اور اس نے اسے

چھپایا تو قیامت والے دن آگ کی لگام اس کے منہ میں دی جائے گی۔“

بعض مجرموں کو پیشانی کے بالوں سے پکڑ کر جہنم میں اور بعض کو پاؤں سے پکڑ کر

① سنن ابن ماجہ، رقم الحدیث (۲۶۴) سنن الترمذی، رقم الحدیث (۲۶۴۹)

گھسیٹا جائے گا۔ سورتِ رحمن (آیت: ۴۱، ۴۲) میں ارشادِ الہی ہے:

﴿يُعْرِفُ الْمَجْرُمُونَ بِسِيَاهِهِمْ فَيَوْنُوْنَ خَذُ بِاللِّوَاصِي وَالْأَقْدَامِ ۝۴۱﴾
 ﴿فَبِأَيِّ آلَاءِ رَبِّكُمَا تُكَذِّبِينَ﴾

”گنہگار صرف اپنے چہرے ہی سے پہچان لیے جائیں گے اور ان کی پیشانی کے بال اور قدم پکڑ لیے جائیں گے۔ پس تم اپنے پروردگار کی کون کونسی نعمت کو جھٹلاؤ گے؟“

جس طرح اہل ایمان کی علامت ہوگی کہ ان کے اعضائے وضو چمکتے ہوں گے، اسی طرح گناہگاروں کے چہرے سیاہ، آنکھیں نیلگوں اور وہ دہشت زدہ ہوں گے اور فرشتے ان کو جہنم میں ڈال دیں گے، کبھی پیشانیوں سے اور کبھی قدموں سے انہیں پکڑیں گے۔ ابو جہل کو فرشتے پیشانی کے بالوں سے پکڑ کر جہنم میں گھسیٹیں گے، جیسا کہ سورۃ العلق (آیت: ۱۵، ۱۶) میں ارشادِ الہی سے پتا چلتا ہے:

﴿كَلَّا لَئِن لَّمْ يَنْتَه لِنَسْفَعَنَّ بِالنَّاصِيَةِ ۝۱۵ نَاصِيَةٍ كَاذِبَةٍ خَاطِئَةٍ﴾
 ”دیکھو! اگر وہ باز نہ آئے گا تو ہم (اس کی) پیشانی کے بال پکڑ کر گھسیٹیں گے۔ یعنی اس جھوٹے خطا کار کی پیشانی کے بال۔“

زکات نہ ادا کرنے کی سزا:

جہنم میں انتہائی زہریلے گنچے سانپ ہوں گے جو زکات ادا نہ کرنے والوں کے گلے میں طوق بنا کر ڈالے جائیں گے۔ سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا ہے:

”جس کو اللہ تعالیٰ نے مال دیا اور اس نے اس سے زکات ادا نہ کی تو قیامت کے دن اس کا مال گنچے سانپ کی شکل بن کر جس کی آنکھوں پر دو نقطے ہوں گے، اس کے گلے کا طوق ہو جائے گا۔ پھر اس کی دونوں باجھیں پکڑ کر کہے گا:

میں تیرا مال ہوں، میں تیرا خزانہ ہوں۔“

پھر رسول اللہ ﷺ نے قرآن کریم سورت توبہ (آیت: ۳۴، ۳۵) کی تلاوت فرمائی جس کا ترجمہ یہ ہے:

”اور جو لوگ سونا اور چاندی خزانہ بنا کر رکھتے ہیں اور اسے اللہ کے راستے میں خرچ نہیں کرتے، تو انھیں دردناک عذاب کی خوشخبری دے دے۔ جس دن اسے جہنم کی آگ میں تپایا جائے گا، پھر اس کے ساتھ ان کی پیشانیوں اور ان کے پہلوؤں اور ان کی پشتوں کو داغا جائے گا۔ یہ ہے جو تم نے اپنے لیے خزانہ بنایا تھا، سو چکھو جو تم خزانہ بنایا کرتے تھے۔“

روزہ ترک کرنے والے کی سزا:

سیدنا ابو امامہ باہلی رضی اللہ عنہ کہتے ہیں کہ میں نے رسول اکرم ﷺ کو یہ فرماتے ہوئے سنا: ”میں سویا ہوا تھا اور میرے پاس دو آدمی آئے، انھوں نے مجھے بازوؤں سے پکڑا اور مجھے ایک مشکل چڑھائی والے پہاڑ پر لائے اور کہا: اس پہاڑ پر چڑھیں۔ میں نے کہا: میں نہیں چڑھ سکتا۔ انھوں نے کہا: ہم آپ کے لیے سہولت پیدا کریں گے۔ بس میں چڑھ گیا حتیٰ کہ میں پہاڑ کی چوٹی پر پہنچ گیا، جہاں میں نے شدید چیخ پکار کی آوازیں سنیں، میں نے پوچھا: یہ آوازیں کیسی ہیں؟ انھوں نے بتایا: یہ جہنمیوں کی چیخ پکار ہے، پھر وہ میرے ساتھ آگے بڑھے، جہاں میں نے کچھ لوگ اٹلے لٹکے ہوئے دیکھے جن کے منہ چیرے ہوئے ہیں اور ان سے خون بہہ رہا ہے۔ میں نے پوچھا: یہ کون لوگ ہیں؟ انھوں نے جواب دیا: یہ وہ لوگ ہیں جو روزہ وقت سے پہلے افطار کر لیا کرتے تھے۔“^①

دو غلے پن کی سزا:

دو غلے پن اختیار کرنے والے کے منہ میں قیامت کے روز آگ کی دوزبانیں ڈالی جائیں گی۔^②

① صحیح ابن خزيمة، صحیح ابن حبان، صحیح الترغیب و الترهیب، رقم الحدیث (۹۹۵)

② صحیح الترغیب و الترهیب (۲۹۵۰)

انواہیں پھیلانے اور نمازِ عشا ترک کرنے کی سزا:

جھوٹی انواہیں پھیلانے والے اور عشا کی نماز پڑھے بغیر سونے والے شخص کو جہنم میں مسلسل پتھروں سے سرکھینے کی سزا دی جائے گی۔^①

غیبت کرنے والے کی سزا:

حضرت انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا:

”معراج کے دوران میرا گزرا ایسے لوگوں پر ہوا جن کے ناخن سرخ تانبے کے تھے جن سے وہ اپنے چہروں اور اپنے سینوں کو نوج نوج کر زخمی کر رہے تھے۔ میں نے پوچھا: اے جبرائیل علیہ السلام! یہ کون لوگ ہیں؟ حضرت جبرائیل علیہ السلام نے بتایا: یہ وہ لوگ ہیں جو دوسروں کا گوشت کھاتے ہیں [یعنی ان کی غیبت کرتے ہیں]۔“^②

مراجعِ درس

- ① تفسیر ابن کثیر۔
- ② تفسیر احسن البیان۔ فضیلۃ الشیخ حافظ صلاح الدین یوسف
- ③ جہنم کا بیان۔ تالیف: مولانا محمد اقبال کیلانی
- ④ مناظرِ قیامت۔ تالیف: مولانا محمد خورشید سلفی

① صحیح البخاری، رقم الحدیث (۶۶۴۰)

② سنن أبي داود، رقم الحدیث (۴۸۷۸)

جہنم کے عذاب

حمد و ثنا اور خطبہ مسنونہ کے بعد:

سورت معارج (آیت: ۱۱ تا ۱۶) میں ارشادِ الہی ہے:

﴿يُصَوِّرُوهُمْ ۚ يُوَدُّ الْجُرِمُ ۗ لَوْ يَفْتَدِي مِنْ عَذَابِ يَوْمَئِذٍ بِبَنِيهِ ۗ ﴿۱۱﴾
وَصَاحِبَتِهِ وَأَخِيهِ ۗ ﴿۱۲﴾ وَفَصَلَّتْهُ الرَّجِي تَتُّوِيهِ ۗ ﴿۱۳﴾ وَمَنْ فِي الْأَرْضِ جَبِيْعًا
ثُمَّ يُنْجِيهِ ۗ ﴿۱۴﴾ كَلَّا ۗ إِنَّهَا لَنظَىٰ ۗ ﴿۱۵﴾ نَزَّاعَةً لِّلشَّوٰى ۗ ﴿۱۶﴾﴾

” (حالانکہ) ایک دوسرے کو سامنے دیکھ رہے ہوں گے (اس روز) گنہگار خواہش کرے گا کہ کسی طرح اس دن کے عذاب کے بدلے میں (سب کچھ) دیدے یعنی اپنے بیٹے اور اپنی بیوی اور اپنے بھائی اور اپنا خاندان جس میں وہ رہتا تھا اور جتنے آدمی زمین میں ہیں (غرض) سب (کچھ دیدے) اور اپنے آپ کو عذاب سے چھڑالے۔ (لیکن) ایسا ہرگز نہ ہوگا وہ بھڑکتی ہوئی آگ ہے۔ کھال ادھیڑ ڈالنے والی۔“

گناہگار اپنی اولاد، بیوی، بھائی، خاندان حتیٰ کہ روے زمین کی ساری مخلوق کو جہنم میں ڈالنے کے عوض جہنم سے بچنا چاہے گا، لیکن اس یہ حسرت پوری نہ ہو سکے گی جیسا کہ مذکورہ آیت سے معلوم ہو رہا ہے۔

سورت آل عمران (آیت: ۹۱) میں ارشادِ الہی ہے:

﴿إِنَّ الَّذِينَ كَفَرُوا وَمَاتُوا وَهُمْ كُفَّارًا ۗ فَلَنْ يُّقْبَلَ مِنْ أَحَدِهِمْ مِّلٌّ ۗ
الْأَرْضِ ذَهَبًا ۗ لَوْ أَفْتَدَىٰ بِهِ ۗ ۗ ﴿۹۱﴾ أُولَٰئِكَ لَهُمْ عَذَابٌ أَلِيمٌ ۗ وَمَا لَهُمْ مِنْ
نَّصِيرِينَ ۗ ﴿۹۲﴾﴾

”جو لوگ کافر ہوئے اور کفر ہی کی حالت میں مر گئے وہ اگر (نجات حاصل کرنا چاہیں اور) بدلے میں زمین بھر سونا دیں تو ہرگز قبول نہیں کیا جائے گا، ان لوگوں کو دردناک عذاب ہوگا اور ان کی کوئی مدد نہیں کرے گا۔“

انجام نظر آجانے کے بعد کافر کی یہ حسرت ہوگی ہائے افسوس میرا نامہ اعمال مجھے نہ دیا جائے، ہائے افسوس دنیا کی موت ہی میرے لیے فیصلہ کن ہوتی۔“ چنانچہ سورۃ الحاقہ (آیت: ۲۵ تا ۲۷) میں ارشادِ الہی ہے:

﴿وَأَمَّا مَنْ أُوْتِيَ كِتَابَهُ بِشِبَالِهِ ۖ فَيَقُولُ يٰلَيْتَنِي لَمْ أُوتَ كِتَابِيَهٗ ۚ ﴿٢٥﴾
وَلَمْ أَدْر مَا حِسَابِيَهٗ ۚ ﴿٢٦﴾ يٰلَيْتَنَهَا كَانَتِ الْقَاضِيَهٗ﴾

”اور جس کا نامہ اعمال اس کے ہاتھ میں دیا جائے گا وہ (افسوس سے) کہے گا: کاش! میرا نامہ اعمال مجھے نہ ملتا اور مجھ کو اپنے حساب کی خبر نہ ہوتی۔ کاش! اگلی موت میرا کام تمام کر دیتی۔“

حضرت ابراہیم علیہ السلام کا باپ آزر جہنم کو دیکھ کر کہے گا: ”اے ابراہیم! آج میں تیری فرمانبرداری کرتا ہوں۔“ لیکن اس وقت حضرت ابراہیم علیہ السلام کے باپ کو بھی دوسرا موقع نہیں دیا جائے گا اور اسے جہنم میں ڈال دیا جائے گا۔ حضرت ابو ہریرہ رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا:

”حضرت ابراہیم علیہ السلام قیامت کے دن اپنے باپ آزر کو اس حال میں دیکھیں گے کہ اس کے منہ پر سیاہی اور گرد و غبار جما ہوا ہے، چنانچہ حضرت ابراہیم علیہ السلام کہیں گے: میں نے دنیا میں تمہیں کہا نہیں تھا کہ میری نافرمانی نہ کرو؟ آزر کہے گا: اچھا آج میں تمہاری نافرمانی نہیں کروں گا۔“

”ابراہیم علیہ السلام اپنے رب سے درخواست کریں گے: اے میرے رب! تو نے مجھ سے وعدہ کیا تھا کہ مجھے قیامت کے روز رسوا نہیں کرے گا لیکن اس سے زیادہ رسوائی اور کیا

ہوگی کہ میرا باپ تیری رحمت سے محروم ہے۔ اللہ تعالیٰ ارشاد فرمائے گا: میں نے جنت کافروں پر حرام کر دی ہے۔^[1]

پھر اللہ تعالیٰ فرمائے گا: ”اے ابراہیم! تمہارے دونوں پاؤں کے نیچے کیا ہے؟“ حضرت ابراہیم علیہ السلام دیکھیں گے کہ غلاظت میں لت پت ایک بچو (کی شکل میں آزر) ہے جسے (فرشتے) پاؤں سے پکڑ کر جہنم میں ڈال دیں گے۔“

انسوس کہ اس دن ظالم مشرکوں کا کوئی مددگار نہیں ہوگا، جیسا کہ اللہ تعالیٰ نے سورت بنی اسرائیل (آیت: ۹۷) میں اعلان فرمادیا ہے اور سب سے آخر میں جہنم میں داخل ہونے کے بعد ابلیس کا اپنے پیروکاروں سے خطاب یوں ہے:

”جب فیصلہ کر دیا جائے گا تو شیطان کہے گا: حقیقت یہ ہے کہ اللہ تعالیٰ نے جو تم سے وعدے کیے تھے وہ سب سچے تھے اور میں نے تم سے جتنے بھی وعدے کیے ان کی خلاف ورزی کی اور (ہاں!) میرا تم پر کسی طرح کا زور نہیں تھا ہاں میں نے تمہیں (گمراہی اور باطل کی طرف) بلایا تو تم نے (جلدی سے اور بے دلیل) میرا کہا مان لیا تو (آج) مجھے ملامت نہ کرو بلکہ اپنے آپ ہی کو ملامت کرو، میں تمہاری فریاد رسی کر سکتا ہوں اور نہ تم میری فریاد رسی کر سکتے ہو، میں اس بات سے انکار کرتا ہوں کہ تم مجھے شریک بناتے تھے۔ بیشک جو ظالم ہیں ان کے لیے دردناک عذاب ہے۔“

ابلیس کا عبرت ناک انجام:

قیامت کے روز سب سے پہلے ابلیس کو آگ کا لباس پہنایا جائے گا۔ چنانچہ حضرت انس بن مالک رضی اللہ عنہ سے روایت ہے کہ رسول اللہ ﷺ نے فرمایا:

”[قیامت کے روز] سب سے پہلے ابلیس کو آگ کا لباس پہنایا جائے گا،

[1] صحیح البخاری، رقم الحدیث (۳۱۷۲)

وہ اسے اپنی پیشانی پر رکھ کر پیچھے سے گھسینا پھرے گا، اس کی اولاد [اس کے پیروکار] اس کے پیچھے پیچھے ہوں گے، ابلیس اپنی موت اور ہلاکت کو پکارتا پھر رہا ہوگا، اس کے پیروکار بھی موت اور ہلاکت کو پکاریں گے، حتیٰ کہ جب وہ آگ کے اوپر آکھڑے ہوں گے تو ابلیس کہے گا: ہائے موت! اس کے ساتھ اس کے پیروکار بھی کہیں گے: ہائے موت! اس وقت اس سے کہا جائے گا: آج ایک موت کو نہیں، بہت سی موتوں کو پکارو،^①

جیسا کہ سورۃ الفرقان (آیت: ۱۴) میں ارشادِ الہی ہے:

﴿لَا تَدْعُوا الْيَوْمَ ثُبُورًا وَاحِدًا وَّادْعُوا ثُبُورًا كَثِيرًا﴾

”آج ایک ہی موت کو نہ پکارو بلکہ بہت سی موتوں کو پکارو۔“

جہنم کے بعض دوسرے عذاب:

جس طرح جیل کی اصل شناخت تو قید و بند ہی ہوتی ہے لیکن مجرموں کے جرائم کے مطابق جیل میں انھیں بعض دوسری سزائیں بھی دی جاتی ہیں، اسی طرح جہنم کی اصل شناخت تو آگ ہی ہے، لیکن کافروں اور مشرکوں کے گناہوں کے مطابق انھیں بہت سے دوسرے عذاب بھی دیے جائیں گے مثلاً:

① زہریلے بدبودار ماکولات اور کھولتے گرم مشروبات کا عذاب:

دنیا میں اس قدر لذتِ دہن سے شاد کام ہونے والا انسان جب اگلی دنیا میں اپنے اعمال کا امتحان دینے کے لیے اٹھے گا تو سب سے پہلے اسے جس چیز سے واسطہ پڑے گا وہ پیاس کی شدت ہوگی۔ سید الانبیاء حضرت محمد مصطفیٰ ﷺ اپنے حوضِ مبارک پر [جنت میں داخل ہونے سے پہلے میدانِ حشر میں] جلوہ فرما ہوں گے، جہاں اپنے دستِ مبارک سے اہل ایمان کی پیاس بجھائیں گے، کافر اور مشرک بھی اپنی پیاس

① مسند احمد (۳/۱۵۲) اس کی سند میں ”علی بن زید بن جدعان“ ضعیف ہے۔

بھانے کے لیے حوض کی طرف آئیں گے، لیکن اللہ کے رسول ﷺ انھیں دور ہٹادیں گے۔ اہل بدعت بھی پانی پینے کے لیے حوض کی طرف آنے کی کوشش کریں گے لیکن انھیں بھی دور کر دیا جائے گا۔^[۱] کافر، مشرک اور بدعتی لوگ حشر کا طویل عرصہ پیاس کی شدت میں ہی گزاریں گے اور پھر اسی حالت میں جہنم میں داخل کر دیے جائیں گے۔ [مریم: ۸۶]

جہنم میں جانے کے بعد جب یہ لوگ کھانا طلب کریں گے تو انھیں کانٹے دار گھاس اور تھوہر کا درخت دیا جائے گا۔ جہنمی بادلِ نخواستہ ایک ایک لقمہ کر کے حلق میں اتاریں گے جس سے ان کی بھوک تو نہ مٹے گی، البتہ ان کے عذاب میں مزید اضافہ ہو جائے گا۔ یاد رہے تھوہر کا درخت اور کانٹے دار گھاس جہنم ہی میں پیدا ہوں گے جس کا مطلب یہ ہے کہ دونوں کھانے کم از کم اتنے گرم تو ضرور ہوں گے جتنی گرم جہنم کی آگ ہوگی۔ دوسرے الفاظ میں یہ کھانے آگ کے انگارے ہوں گے جنہیں جہنمی اپنی بھوک مٹانے کے لیے نکلے گا۔ جہنم کا کھانا دراصل جہنم کے عذابِ الیم ہی کی ایک بدترین شکل ہوگی۔ اللہ کی پناہ! کھانے کے بعد جہنمی پانی طلب کریں گے تو داروغے انھیں جہنم کے عقوبت خانے سے نکال کر جہنم کے چشموں پر لے آئیں گے، جہاں کھولتے ہوئے شدید گرم پانی سے ان کی ”تواضع“ کی جائے گی۔ وہ پانی کیسا ہوگا جو جہنم کی دہکتی ہوئی آگ میں بھی بھاپ بننے کے بجائے مانعِ حالت میں برقرار رہے گا؟

جہنمی اسے پینے کی کوشش کرے گا تو پہلے گھونٹ کے ساتھ ہی اس کے منہ کا سارا گوشت پوست گل سڑ کر نیچے گر پڑے گا۔^[۲] جو حصہ پیٹ میں جائے گا اس سے اس کی ساری آنتیں وغیرہ کٹ جائیں گی۔^[۳]

جہنم کے ماکولات و مشروبات سے تنگ آ کر اہل جہنم، اہل جنت سے درخواست

[۱] صحیح البخاری، رقم الحدیث (۴۳۴۹)

[۲] مستدرک الحاکم (۶۴۶/۴)

[۳] سورة محمد [آیت: ۱۵]

کریں گے کہ کچھ پانی یا کوئی دوسری چیز ہمیں بھی کھانے کے لیے دے دو، اہل جنت جواب دیں گے: جنت کے کھانے اور پینے اللہ تعالیٰ نے کافروں کے لیے حرام کر دیے ہیں۔ [اعراف: ۵۰]

جہنم کی دہکتی اور بھڑکتی ہوئی آگ کے شدید عذاب کے ساتھ زہریلے بدبودار اور کانٹے دار کھانوں نیز کھولتے پانی، گندے خون اور پیپ کے مشروبات کی شکل میں بدترین عذاب کن بد بخت لوگوں کو دیا جائے گا؟
بعض مسلمانوں کو جہنم کا عذاب:

یاد رہے کہ کافروں کے لیے تو ابدی جہنم اور اس کے دوسرے عذاب ہیں ہی، حلال و حرام میں امتیاز نہ کرنے والے مسلمانوں کے لیے بھی جہنم اور اس کے ماکولات و مشروبات کا عذاب کتاب و سنت سے ثابت ہے۔ یتیم کا مال کھانے والے کے لیے تو واضح طور پر قرآن مجید کی یہ آیت موجود ہے:

﴿ إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ
نَارًا ۖ وَسَيَصْلَوْنَ سَعِيرًا ۗ ﴾ [النساء: ۱۰]

”بے شک جو لوگ ظلم کے ساتھ یتیموں کے مال کھاتے ہیں، بے شک وہ اپنے پیٹ میں آگ نگلتے ہیں اور وہ ضرور جہنم کی آگ میں ڈالے جائیں گے۔“
شراب پینے والوں کے بارے میں ارشادِ نبوی ﷺ ہے:

”انہیں جہنم میں جہنمیوں کا پسینہ پلایا جائے گا۔“^(۱)

مسند احمد کی ایک روایت کے مطابق زانی مردوں اور زانی عورتوں کی شرمگاہوں سے بہنے والا غلیظ بدبودار مادہ بھی شرابیوں کو پلایا جائے گا۔ واللہ اعلم بالصواب
پس اے یتیموں اور بیواؤں کے مال غصب کرنے والو! دوسروں کی جائدادوں پر ناجائز قبضہ کرنے والو! قومی خزانے کی دولت لوٹنے والو! جوے، سود اور رشوت کی کمائی پر

(۱) صحیح مسلم، رقم الحدیث (۲۰۰۲)

عیش و عشرت کے محل تعمیر کرنے والو! شراب و شباب سے رنگ رلیاں منانے والو! ایک بار نہیں ہزار بار سوچ کر فیصلہ کرو کہ کیا جہنم میں پیدا ہونے والا تھوہر کا درخت اور کانٹے دار گھاس کھا لو گے؟ آگ میں جلے ہوئے انسانی گوشت سے بننے والے خون اور پیپ کے کھانے تناول کر لو گے؟ بدبودار، غلیظ اور سیاہ پانی کے کھولتے ہوئے جامِ نوشِ جاں کر لو گے؟

﴿فَهَلْ مِنْ مُتَذَكِّرٍ﴾ ”پھر ہے کوئی نصیحت حاصل کرنے والا؟“

② سر میں کھولتا پانی انڈیلنے کا عذاب:

کافروں کے لیے یہ ایک اور المناک عذاب ہوگا۔ فرشتوں کو حکم دیا جائے گا:

﴿حُدُوهُ فَاعْتَلُوهُ إِلَىٰ سَوَاءِ الْجَحِيمِ ۗ ﴿٤٧﴾ ثُمَّ صُبُّوا فَوْقَ رَأْسِهِ مِنْ

عَذَابِ الْجَحِيمِ﴾ [الدخان: ٤٧-٤٨]

”اس کو پکڑ لو اور رگیدتے ہوئے جہنم کے وسط میں لے جاؤ اور اس کے سر پر کھولتے پانی کا عذاب انڈیل دو۔“

اس آیت کی وضاحت میں نبی اکرم ﷺ نے ارشاد فرمایا ہے کہ جب کھولتا پانی کافر کے سر پر ڈالا جائے گا تو یہ اس کے سر میں چھید کرنے کے بعد سب سے پہلے کھولتا پانی کافر کے سر کو جلانے کا جو اس کی مکروہ خواہشات، باطل نظریات اور مشرکانہ عقائد کا مرکز تھا جس دماغ سے وہ اسلام اور مسلمانوں کے خلاف مکر و فریب کی چالیں چلتا رہا۔ جس دماغ سے وہ مسلمانوں پر ظلم و ستم کے پہاڑ توڑنے کے لیے عیاں کرتا رہا۔ جس دماغ سے وہ اسلام کے خلاف پروپیگنڈہ کرنے کے لیے نئے نئے دلائل گھڑتا رہا، جس دماغ سے وہ اسلام کی راہ روکنے کے لیے بڑے بڑے منصوبے اور سازشیں تیار کرتا رہا اسی دماغ سے اس المناک عذاب کا آغاز کیا جائے گا۔

چنانچہ اسلام کے خلاف مکر و فریب کے جال پھیلانے والے، دینِ اسلام کو مغلوب کرنے کے منصوبے بنانے والے اور مسلمانوں کو ملیا میٹ کرنے کی تدبیریں کرنے والے

قیامت کے روز جب حساب کتاب کے لیے انھیں گے تو ان کی تواضع اسی المناک عذاب سے کی جائے گی۔ بلاشبہ یہ المناک عذاب ہے تو کافروں کے لیے لیکن ایمان لانے کے بعد اسلامی ممالک میں اسلامی نظام کے نفاذ کو روکنے کی سازشیں کرنے والے، اسلامی تعزیرات کا مذاق اڑانے والے، اسلامی شعائر کی توہین اور تحقیر کرنے والے، سودی نظام جاری رکھنے کی چالیں چلنے والے، اللہ اور اس کے رسول ﷺ کو دھوکا اور فریب دینے والے ”ہزائیگیسی لینسیز“ کیا اس عذابِ الیم سے بچ جائیں گے؟

اللہ کے عذاب سے ڈر جاؤ، اسلام کے خلاف سازشیں کرنے سے باز آ جاؤ، اسلامی تعزیرات اور اسلامی شعائر کا مذاق مت اڑاؤ، اللہ اور اس کے رسول ﷺ کو دھوکا اور فریب دینا چھوڑ دو، ورنہ اس کے عذاب سے بچ نہ سکو گے۔

﴿وَاتَّقُوا النَّارَ الَّتِي أُعِدَّتْ لِلْكَافِرِينَ﴾ [آل عمران: ۱۳۰]

”اور (دوزخ کی) آگ سے بچو جو کافروں کے لیے تیار کی گئی ہے۔“

③ آگ کی تنگ اور تاریک کوٹھڑیوں میں ٹھونسنے کا عذاب:

جہنم کے شدید عذاب کا اندازہ لگانے کے لیے پریشکر کا تصور کیجیے۔ بہت بڑا پریشکر جس میں ایک ہزار آدمیوں کی گنجائش ہو، لیکن اس میں دو ہزار آدمیوں کو اس طرح ٹھونس دیا جائے کہ سانس لینا بھی دشوار ہو، ہاتھ اور پاؤں زنجیروں سے بندھے ہوں کہ حرکت تک نہ کر سکیں اور اوپر سے ڈھکنا مضبوطی سے بند کر دیا جائے اور جہنم کی آگ میں پکنے کے لیے رکھ دیا جائے۔ ان حالات میں کافر موت کو پکاریں گے لیکن انھیں موت نہیں آئے گی۔ [الفرقان: ۱۳-۱۴]

موت کا دور دور تک کوئی نشان نہیں ہوگا، موت ذبح کی جاچکی ہوگی اور کافر لوگ اسی عذابِ الیم میں ہمیشہ ہمیشہ کے لیے مبتلا رہیں گے۔

④ شدید سردی کا عذاب:

جس طرح آگ انسانی جسم کو جلا دیتی ہے اسی طرح شدید سردی بھی انسانی جلد کو جلا دیتی ہے اسی لیے جہنم میں شدید سردی کا عذاب بھی ہوگا، جہنم کے اس طبقے کا نام ”زمہریر“ ہے۔ زمہریر میں کس قدر شدید سردی ہوگی، اس سردی سے تو بہر حال کہیں زیادہ ہوگی جو اس دنیا کے کسی بھی سرد سے سرد خٹلے میں دسمبر اور جنوری کے مہینوں میں ہو سکتی ہے، جس کا مقابلہ کرنے کے لیے گرم لباس، کمبل، لحاف، ہیٹر، آگ کی انگلیٹھیاں، گرم سے گرم کھانے پینے کی اشیا اور نہ جانے کس کس چیز کا اہتمام کیا جاتا ہے، تب بھی ذرا سی بے احتیاطی انسان کو فوراً کسی نہ کسی عارضے میں مبتلا کر دیتی ہے۔ احتیاطی تدابیر کے بغیر ننگے بدن انسان کو دنیا کی سردی برداشت کرنی پڑے تو وہ بھی عذاب سے کم نہیں حالانکہ ارشادِ نبوی ﷺ کے مطابق دنیا کی سردی محض جہنم کے اندرونی سانس سے پیدا ہوتی ہے۔^①

اس سے اندازہ لگایا جاسکتا ہے کہ محض جہنم کے اندرونی سانس سے پیدا ہونے والی سردی اگر انسان کے لیے اس قدر ناقابل برداشت ہے تو پھر جہنم کے اندر سردی کے طبقہ ”زمہریر“ میں انسان کی کیا کیفیت ہوگی؟

اللہ تعالیٰ نے انسان کو بڑا ہی نرم و نازک اور حساس جسم عطا فرمایا ہے، اس قدر نرم و نازک کہ صرف ۳۵ اور ۳۷ ڈگری سنٹری گریڈ کے درمیان وہ صحت مند رہتا ہے، اس درجہ حرارت سے کم یا زیادہ دونوں بیماری کی علامتیں ہیں۔ اگر جسم کا درجہ حرارت ۳۵ سے کم ہو کر ۲۶ ڈگری سنٹری گریڈ تک پہنچ جائے تو اس کی موت واقع ہو جاتی ہے۔ لیکن اس بات میں کسی شک کی گنجائش ہی نہیں کہ جہنم کی آگ ہو یا زمہریر کی سردی، کافر زندگی پر موت کو ترجیح دیں گے اور بار بار موت مانگیں گے:

﴿وَنَادُوا بِإِلٰهِكَ لِيَقْضِ عَلَيْنَا رَبُّنَا﴾ [الزخرف: ۷۷]

① صحیح البخاری، رقم الحدیث (۵۱۲) صحیح مسلم، رقم الحدیث (۶۱۵)

”اور پکاریں گے کہ اے مالک! تمہارا پروردگار ہمیں موت دے دے۔“

﴿قَالَ إِنَّكُمْ مُّكْتَبُونَ﴾ [الزخرف: ۷۷]

”وہ کہے گا کہ تم ہمیشہ (اسی حالت میں) رہو گے۔“

بعض نامعلوم عذاب:

قرآن و حدیث میں آگ کے علاوہ جہنم میں دیے جانے والے عذابوں کی بہت سی قسموں کا جہاں عمومی تذکرہ فرمایا گیا ہے، وہاں بعض گناہوں کے خاص خاص عذابوں کا ذکر بھی فرمایا گیا ہے۔ جن سے خبردار کرنے کے لیے اللہ کے رسول نذیر بنا کر بھیجے گئے اور آپ ﷺ نے لوگوں کو آگ سے ڈرانے میں کوئی کسر نہیں چھوڑی۔ لوگوں کو بار بار خبردار کیا:

﴿اتَّقُوا النَّارَ وَلَوْ بِشِقِّ تَمْرَةٍ﴾^①

”آگ سے بچو خواہ کھجور کا ایک ٹکڑا ہی صدقہ کر کے بچو۔“

جہنم و فریب اور دلکش اعمال سے ڈھانپی گئی ہے:

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”جب اللہ تعالیٰ نے جنت اور جہنم پیدا فرمائی تو حضرت جبرائیل علیہ السلام کو جنت کی طرف بھیجا اور فرمایا (جاؤ اور) جنت کا نظارہ کرو اور جو نعمتیں میں نے جنتیوں کے لیے پیدا کی ہیں، انھیں دیکھو۔ جبرائیل علیہ السلام آئے اور جنت اور جنتیوں کے لیے پیدا کی گئی نعمتیں دیکھیں اور پھر اللہ تعالیٰ کی خدمت میں حاضر ہوئے اور عرض کی: تیری عزت کی قسم! جو بھی اس کے بارے میں سنے گا وہ ضرور اس میں داخل ہوگا، پھر اللہ تعالیٰ نے (فرشتوں کو) حکم دیا کہ جنت کو مشکلات اور مصائب سے ڈھانپ دیا جائے، تب اللہ تعالیٰ نے حضرت جبرائیل علیہ السلام کو (دوبارہ) حکم دیا کہ پھر جاؤ اور جنت اور جنتیوں کے لیے میں نے جو نعمتیں تیار کی ہیں، انھیں دیکھو، حضرت جبرائیل علیہ السلام گئے تو جنت مشکلات اور مصائب سے ڈھانپی

① صحیح مسلم، رقم الحدیث (۱۰۱۶)

ہوئی تھی، چنانچہ اللہ تعالیٰ کی بارگاہ میں حاضر ہوئے اور عرض کی: تیری عزت کی قسم! مجھے ڈر ہے کہ اس میں کوئی بھی داخل نہیں ہو سکے گا۔ پھر اللہ تعالیٰ نے حکم دیا: اب جہنم کی طرف جاؤ اور اسے دیکھو اور جو عذاب میں نے جہنمیوں کے لیے تیار کیے ہیں، انہیں دیکھو کہ (کس طرح) اس کا ایک حصہ دوسرے پر سوار ہے۔

”حضرت جبریل علیہ السلام (سب کچھ دیکھ کر) واپس لوٹے تو عرض کی: تیری عزت کی قسم! کوئی شخص ایسا نہیں ہوگا جو اس کے بارے میں سنے اور پھر اس میں داخل ہو۔ اللہ تعالیٰ نے حکم دیا اور جہنم کو شہوات اور لذات سے ڈھانپ دیا گیا، تب اللہ تعالیٰ نے حضرت جبریل علیہ السلام کو فرمایا: دوبارہ جاؤ، حضرت جبریل علیہ السلام دوبارہ گئے (سب کچھ دیکھا) تو عرض کی: تیری عزت کی قسم! مجھے ڈر ہے کہ اب تو اس سے کوئی بھی بچ نہیں پائے گا، ہر کوئی اس میں داخل ہوگا۔“^①

حضرت انس بن مالک رضی اللہ عنہ کہتے ہیں کہ رسول اللہ ﷺ نے فرمایا:
 ”جنت ناگوار چیزوں سے گھیری گئی ہے اور جہنم خوشگوار چیزوں سے گھیری گئی ہے۔“^②

اپنے اہل و عیال کو جہنم کی آگ سے بچاؤ:

قرآن مجید میں اللہ تعالیٰ نے فرمایا ہے:

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ

وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ مَا أَمَرَهُمْ

وَيَفْعَلُونَ مَا يُؤْمَرُونَ﴾ [التحریم: ۶]

① مشكاة المصابيح للألباني، أبواب صفة جہنم، باب ما جاء في أن الجنة حفت بالمكاره

(۲/۲۰۷۵)

② صحيح مسلم، رقم الحديث (۲۲۲۸)

”مومنو! اپنے آپ کو اور اپنے اہل و عیال کو آتشِ (جہنم) سے بچاؤ جس کا ایندھن آدمی اور پتھر ہیں اور جس پر تند خو اور سخت مزاج فرشتے (مقرر) ہیں جو ارشاد اللہ ان کو فرماتا ہے اس کی نافرمانی نہیں کرتے اور جو حکم ان کو ملتا ہے اسے بجالاتے ہیں۔“

اس آیتِ مبارکہ میں اللہ تعالیٰ نے دو باتوں کا واضح الفاظ میں حکم دیا ہے:

① اپنے آپ کو جہنم کی آگ سے بچاؤ۔

② اپنے اہل و عیال کو جہنم کی آگ سے بچاؤ۔

ہر مسلمان مرد، عورت کو آگ سے بچنے کی ہر ممکن کوشش کرنی چاہیے امیر، غریب، مرد، عورت، عالم، جاہل، عابد، زاہد ہر مسلمان کو ہر قیمت پر جہنم کی آگ سے بچنے کی فکر کرنی چاہیے۔

جہنم اور انبیائے کرام علیہم السلام و صالحین عظام:

سید الانبیاء حضرت محمد مصطفیٰ صلی اللہ علیہ وسلم کے عذاب سے بہت زیادہ ڈرتے تھے۔

[الانعام: ۱۵-۱۶]

جہنم کے اوپر سے گزرتے ہوئے تمام انبیائے کرام علیہم السلام اللہ تعالیٰ سے «رَبِّ سَلِّمْ» ”اے میرے رب مجھے بچالے۔“ کی درخواست کریں گے۔^①

جہنم کی خوفناک آوازیں سن کر تمام مقرب فرشتے اور انبیائے کرام علیہم السلام حتیٰ کہ حضرت ابراہیم علیہ السلام بھی اللہ تعالیٰ سے اپنی سلامتی کی درخواست کریں گے۔

حضرت عبید بن عمیر رضی اللہ عنہ اللہ تعالیٰ کے ارشاد: سورت فرقان (آیت: ۱۲) کے بارے میں فرماتے ہیں کہ جب جہنم غصے سے جھرجھری لے گی تو تمام مقرب فرشتے اور ذی مرتبہ انبیاء علیہم السلام حتیٰ کہ حضرت ابراہیم علیہ السلام گھٹنوں کے بل گر پڑیں گے اور درخواست کریں گے:

① صحیح مسلم، رقم الحدیث (۱۹۵)

”اے میرے اللہ! آج میں تجھ سے اپنی ذات کی سلامتی کے علاوہ کچھ نہیں مانگتا،“^①

﴿إِذَا رَأَوْهُمْ مِنْ مَّكَانٍ بَعِيدٍ سَمِعُوا لَهَا تَغِيظًا وَزَفِيرًا﴾

”جس وقت وہ ان کو دور سے دیکھے گی (تو غضبناک ہو رہی ہوگی اور یہ) اس کے جوش (غضب) اور چیخنے چلانے کو سنیں گے۔“

یعنی جہنم ان کافروں کو دور سے میدانِ محشر میں دیکھ کر ہی غصے سے کھول اٹھے گی اور ان کو اپنے دامن میں لینے کے لیے غضب سے چلائے گی۔ (جوش و غضب سے) ایسے لگے گا کہ وہ پھٹ پڑے گی۔ جہنم کا دیکھنا اور چلانا ایک حقیقت ہے، کیونکہ اللہ کے لیے اس کے اندر احساس و ادراک پیدا کر دینا مشکل نہیں ہے، وہ جو چاہے کر سکتا ہے۔ قیام اللیل میں رسول اکرم ﷺ نے عذاب کی ایک ہی آیت بار بار پڑھ کر ساری رات گزار دی۔^②

جہنم کی اسی آگ کو دیکھ کر قیامت کے روز تمام انبیائے کرام ﷺ اس قدر خوف زدہ ہوں گے کہ ”رَبِّ سَلِّمْ، رَبِّ سَلِّمْ“ اے میرے رب! مجھے بچالے۔ اے میرے رب! مجھے بچالے۔“ کہہ کر اللہ تعالیٰ سے اپنی جان کی امان طلب کریں گے۔

جہنم اور صحابہ کرام رضی اللہ عنہم:

ام المؤمنین حضرت عائشہ رضی اللہ عنہا اسی آگ کو یاد کر کے دنیا میں روتی رہیں۔ عشرہ مبشرین بالجہنم میں سے ایک یعنی حضرت عمر رضی اللہ عنہ قرآن مجید کی تلاوت کے دوران میں آگ کے عذاب کی آیت پر پہنچے تو بے ہوش ہو گئے۔ حضرت معاذ بن جبل، حضرت عبد اللہ بن رواحہ اور حضرت عبادہ بن صامت جیسے جلیل القدر صحابہ کرام رضی اللہ عنہم جہنم کی آگ کو یاد کر کے اس قدر روتے کہ ہچکی بندھ جاتی۔

① تفسیر ابن کثیر (۳ / ۴۱۵)

② سنن ابن ماجہ، کتاب إقامة الصلاة، باب ما جاء في القراءة في صلاة اللیل (۱ / ۱۱۱۰)

حضرت ربیع رضی اللہ عنہ ساری ساری رات بستر پر پہلو بدلتے رہتے، بیٹی نے پوچھا:
 ابا جان! ساری دنیا آرام سے سوتی ہے، آپ کیوں جاگتے رہتے ہیں؟
 فرمانے لگے: (بیٹا! جہنم کی آگ تیرے باپ کو سونے نہیں دیتی۔
 سچ فرمایا اللہ پاک نے سورت بنی اسرائیل (آیت: ۵۷) میں:

﴿إِنَّ عَذَابَ ذَٰلِكَ كَانَ مَعْدُودًا﴾

”بیشک تمہارے رب کا عذاب ڈرنے کی چیز ہے۔“

اللہ تعالیٰ تمام مسلمانوں کو اپنے فضل و کرم سے جہنم کی آگ سے پناہ دے۔ آمین
 جہنم کی آگ اور اس میں مختلف قسم کے عذابوں کا مطالعہ کرتے وقت آدمی کے
 رونگٹے کھڑے ہو جاتے ہیں بے اختیار آدمی جہنم سے پناہ مانگنے لگتا ہے۔

حضرت عائشہ رضی اللہ عنہا سے روایت ہے کہ انھیں [جہنم کی] آگ یاد آئی تو رونے
 لگیں۔ رسول اللہ صلی اللہ علیہ وسلم نے دریافت کیا: ”عائشہ! کیوں رو رہی ہو؟“ حضرت عائشہ رضی اللہ عنہا
 نے عرض کی:

یا رسول اللہ صلی اللہ علیہ وسلم! جہنم کی آگ یاد آنے پر روئی ہوں، کیا قیامت کے روز
 آپ اپنے اہل و عیال کو بھی یاد رکھیں گے۔ رسول اکرم صلی اللہ علیہ وسلم نے ارشاد فرمایا:
 ”تین جگہوں پر کوئی آدمی کسی دوسرے آدمی کو یاد نہیں کرے گا:

① میزان کے پاس یہاں تک کہ پتا چل جائے کہ کس کے اعمال کا وزن ہلکا رہا ہے، اور
 کس کا بوجھل۔

② نامہ اعمال ملنے کے وقت جب پکارا جائے گا کہ آؤ اپنا اپنا نامہ اعمال پڑھو، حتیٰ کہ پتا
 چل جائے کہ کس کا نامہ اعمال دائیں ہاتھ میں دیا جاتا ہے اور کس کا بائیں ہاتھ میں
 پشت کے پیچھے سے۔

③ پل صراط سے گزرتے وقت جب وہ جہنم کے اوپر رکھا جائے گا۔“^①

① سنن أبی داود، رقم الحدیث (۵۵۴۷) اس کی سند میں انقطاع ہے۔

حضرت قیس بن ابی حازم رضی اللہ عنہ کہتے ہیں کہ حضرت عبد اللہ بن رواحہ رضی اللہ عنہ اپنی بیوی کی گود میں سر رکھے ہوئے تھے کہ [اچانک] رونے لگے، ان کے ساتھ ان کی بیوی بھی رونے لگیں، حضرت عبد اللہ بن رواحہ رضی اللہ عنہ نے پوچھا: (تم کیوں رو رہی ہو؟) بیوی نے عرض کی: آپ کو روتے دیکھا تو میں بھی رونے لگی۔ حضرت عبد اللہ بن رواحہ رضی اللہ عنہ نے فرمایا: مجھے اللہ تعالیٰ کا یہ فرمان یاد آ گیا: ”تم میں سے ایسا کوئی نہیں جس کا جہنم سے گزرنہ ہو“ [سورہ مریم، آیت: ۷۱] اور مجھے معلوم نہیں کہ جہنم کے اوپر رکھے ہوئے پل صراط سے گزرتے ہوئے ہم بچیں گے یا نہیں۔^(۱)

حضرت عمر رضی اللہ عنہ اور اللہ کے عذاب سے خوف:

حضرت عمر بن خطاب رضی اللہ عنہ فرمایا کرتے تھے:

”اگر آسمان سے کوئی پکارنے والا پکارے: اے لوگو! تم سب جنت میں داخل ہو گے سوائے ایک آدمی کے تو مجھے ڈر ہے کہ وہ آدمی میں نہ ہوں اور اگر آسمان سے کوئی پکارنے والا پکارے: اے لوگو! تم سب جہنم میں جانے والے ہو سوائے ایک آدمی کے تو میں امید رکھتا ہوں وہ [اللہ کے فضل و کرم سے] میں ہوں گا۔“^(۲)

حضرت عمر رضی اللہ عنہ عذاب کی آیت پڑھ کر اس قدر روئے کہ بیمار پڑ گئے۔ ایک مرتبہ حضرت عمر بن خطاب رضی اللہ عنہ سورت طور (آیت: ۷) کی تلاوت فرما رہے تھے جب وہ اس آیت پر پہنچے ”بے شک تیرے رب کا عذاب واقع ہونے والا ہے۔“ تو رونے لگے، بہت روئے حتیٰ کہ بیمار پڑ گئے اور لوگ آپ کی عیادت کے لیے آنے لگے۔ حضرت عمر بن خطاب رضی اللہ عنہ کے چہرے پر رونے کی وجہ سے دو سیاہ لکیریں پڑ گئی تھیں۔^(۳)

حضرت سعید بن جبیر رضی اللہ عنہ جہنم کے تصور سے کبھی ہنستے نہیں تھے۔ حجاج بن یوسف

(۱) مستدرک الحاکم، کتاب الأحوال، رقم الحدیث (۷۳)

(۲) حلیۃ الأولیاء (۱/۵۳)

(۳) الزهد للبيهقي (ص: ۶۷۸)

نے حضرت سعید بن جبیر رضی اللہ عنہ سے حیران ہو کر پوچھا: مجھے پتا چلا ہے کہ تم ہنتے نہیں ہو؟ حضرت جبیر رضی اللہ عنہ نے فرمایا:

”میں کیسے ہنس سکتا ہوں جبکہ جہنم بھڑکادی گئی ہے، طوق گاڑ دیے گئے ہیں اور اللہ کی فوج [جہنم کے فرشتے] تیار کھڑی ہے۔“^(۱)

کوئی مومن پل صراط عبور کرنے سے پہلے بے خوف نہیں رہ سکتا۔ حضرت معاذ بن جبل رضی اللہ عنہ فرماتے ہیں کہ مومن آدمی پل صراط عبور کرنے سے پہلے پہلے گھبراہٹ سے امن نہیں پاسکتا۔^(۲)

جہنم اور اسلافِ امت:

حضرت عمر بن عبدالعزیز رضی اللہ عنہ جہنم میں طوق اور زنجیروں کے ذکر والی آیت بار بار پڑھ کر ساری رات روتے رہے۔^(۳)

حضرت ابو وائل رضی اللہ عنہ سے روایت ہے کہ ہم عبد اللہ بن مسعود رضی اللہ عنہ کے ساتھ باہر نکلے، اور ہمارے ساتھ ربیع بن خثیم رضی اللہ عنہ بھی تھے۔ حضرت عبد اللہ بن مسعود رضی اللہ عنہ دریائے فرات کے کنارے ایک تنور کے پاس سے گزرے، جب اس کے اندر دھکتی اور بھڑکتی ہوئی آگ دیکھی تو سورۃ الفرقان (آیت: ۱۲) تلاوت فرمائی: ”جب جہنم کافروں کو دور سے دیکھے گی تو کافر جہنم کا چیخنا چنگھاڑنا سن لیں گے۔“ یہ سن کر ربیع بن خثیم رضی اللہ عنہ بے ہوش ہو کر گر پڑے۔ لوگ انھیں چار پائی پر ڈال کر گھر لائے، حضرت عبد اللہ بن مسعود رضی اللہ عنہ ان کے پاس [صبح سے لے کر] ظہر تک بیٹھ کر ہوش میں لانے کی کوشش کرتے رہے، لیکن حضرت ربیع رضی اللہ عنہ کو ہوش نہ آیا۔^(۴)

(۱) صفة الصفوة (۳/ ۳۳۳)

(۲) الفوائد (ص: ۱۵۲)

(۳) تنبیہ الغافلین (۲/ ۶۲۰)

(۴) تفسیر ابن کثیر (۳/ ۴۱۵)

ساری دنیا کو آگ سے خبردار کرنے کی خواہش:

حضرت مالک بن دینار رضی اللہ عنہ فرماتے ہیں:

”اگر سونا میرے بس میں ہوتا تو میں کبھی نہ سوتا اس ڈر سے کہ سوتے میں کہیں مجھ پر اللہ کا عذاب نازل نہ ہو جائے اور اگر میرے پاس مددگار ہوتے تو میں انہیں ساری دنیا میں منادی کرنے کے لیے بھیج دیتا [جو کہتے:] لوگو! آگ سے خبردار ہو جاؤ لوگو! آگ سے خبردار ہو جاؤ۔“^①

حضرت موسیٰ بن مسعود رضی اللہ عنہ فرماتے ہیں کہ جب ہم حضرت سفیان ثوری رضی اللہ عنہ کی مجلس میں بیٹھتے تو ان کو خوف اور گھبراہٹ کی حالت میں دیکھ کر ہمیں یوں لگتا جیسے آگ نے ہمیں گھیر رکھا ہے، اور جب آخرت کا ذکر ہوتا تو امام سفیان ثوری رضی اللہ عنہ اس قدر خوف زدہ ہوتے کہ ان کو خون کا پیشاب آنے لگتا۔^②

جہنم یاد آنے پر حضرت ابو میسرہ رضی اللہ عنہ یہ خواہش کرتے کہ ”کاش! مجھے میری ماں نہ جنتی۔“^③

جہنم کی یاد نے عمر بھر کے لیے ہنسی ختم کر دی:

حسن بصری رضی اللہ عنہ کہتے ہیں: ایک نیک آدمی نے اپنے بھائی کو ہنستے دیکھا تو اس نے بھائی سے دریافت کیا: کیا تجھے معلوم ہے کہ تیرا گزر جہنم کے اوپر سے ہونے والا ہے؟ اس نے کہا: ہاں اس نے پوچھا: کیا تجھے معلوم ہے کہ تو وہاں سے بچ نکلے گا؟ بھائی نے جواب دیا: نہیں تب اس نیک آدمی نے کہا: پھر یہ ہنسی کیسی؟ چنانچہ موت تک اس شخص کے ہونٹوں پر کبھی ہنسی نہیں آئی۔

① حلیۃ الأولیاء (۲/ ۳۵۸)

② الإحیاء للغزالی (ص: ۱۶۹) صفة الصفوة (۳/ ۳۲۷)

③ تفسیر ابن کثیر (۳/ ۱۷۹)

حضرت بدیل بن میسرہ رضی اللہ عنہ قیامت کے روز پیاس کی شدت کے خوف سے اس قدر روئے کہ خون کے آنسو بہنے لگے۔^① یزید بن ہارون رضی اللہ عنہ کی دونوں آنکھیں رو رو کر اندھی ہو گئیں۔^②

حضرت فاطمہ بنت عبد الملک بن مروان رضی اللہ عنہا جو حضرت عمر بن عبد العزیز رضی اللہ عنہ کی بیوی تھیں، فرماتی ہیں: لوگوں میں حضرت عمر رضی اللہ عنہ سے نماز روزہ زیادہ کرنے والے تو بہت تھے لیکن اپنے رب کے ڈر سے رونے والا میں نے حضرت عمر رضی اللہ عنہ سے زیادہ کسی کو نہیں دیکھا۔ جب نمازِ عشا سے فارغ ہو جاتے تو (اللہ کے حضور) ہاتھ بلند کر لیتے اور مسلسل روتے رہتے، حتیٰ کہ نیند غالب آ جاتی، جگایا جاتا تو پھر اپنے ہاتھ بلند کر کے رونا شروع کر دیتے، حتیٰ کہ آنکھوں میں نیند غالب آ جاتی۔^③

اللہ تعالیٰ سے دُعا ہے کہ وہ ہمیں بھی اس طرح کا ایمان نصیب فرمائے۔ آمین ہر مومن مسلمان کو چاہیے کہ وہ جہنم کی گرمی سے اپنے اللہ کی پناہ مانگا کرے۔
دنیا کی رنگینیوں کا انجام جہنم ہے:

حضرت ابو مالک اشعری رضی اللہ عنہ کہتے ہیں کہ میں نے رسول اللہ صلی اللہ علیہ وسلم کو فرماتے ہوئے سنا ہے:

”دنیا کی مٹھاسِ آخرت کی کڑواہٹ ہے اور دنیا کی کڑواہٹِ آخرت کی مٹھاس ہے۔“

آگ کے عذاب سے پناہ مانگنے کی دعائیں:

جو شخص تین دفعہ جہنم سے اللہ تعالیٰ کی پناہ طلب کرے، اس کے لیے جہنم سفارش کرتی ہے۔^④

① صفة الصفوة (۳/۲۶۵)

② تذکرة الحفاظ (۳/۷۹۰)

③ تذکرة الحفاظ (۱/۱۲۰)

④ سنن ابن ماجہ، کتاب الزہد (۲/۳۵۰۲)

روزانہ بیک وقت کم از کم تین مرتبہ جہنم سے اللہ تعالیٰ کی پناہ مانگنی چاہیے۔ عذاب جہنم سے پناہ مانگنے کی دعا رسولِ اکرم ﷺ نے صحابہ کرام رضی اللہ عنہم کو قرآن مجید کی سورۃ کی طرح سکھلائی۔ رات کو سونے سے قبل اللہ کے عذاب سے پناہ مانگنے کی دعا بھی کیا کریں۔ نمازِ تہجد میں اللہ کے ہر قسم کے عذاب سے دعاؤں کے ذریعے اللہ کی پناہ مانگنے کی کوشش کرنی چاہیے۔ آگ کے عذاب سے بچنے کی دعا کثرت سے مانگنی چاہیے۔

اے ہمارے پیدا کرنے والے پاک رب! آپ ہمارے مالک اور ہم آپ کے مملوک ہیں، آپ ہمارے حاکم اور ہم آپ کے محکوم ہیں، آپ قادرِ مطلق ہیں اور ہم مجبور و مغلوب ہیں، آپ بے نیاز اور ہم محتاج ہیں، آپ غنی اور ہم فقیر ہیں، ہماری پیشانیاں آپ کے ہاتھ میں ہیں، ہمارے فیصلے آپ کے اختیار میں ہیں۔

اے ہمارے قدرتوں والے، برکتوں والے، خوبیوں والے، شانوں والے، بلندیوں والے، بڑائیوں والے پاک رب! آپ نے خود ہی بتایا ہے کہ جہنم بہت ہی برا ٹھکانا ہے، اس کا عذاب جان سے چمٹ جانے والا ہے، اس میں داخل ہونے والا زندہ رہے گا مرے گا، پس جسے آپ نے جہنم میں ڈالا وہ تو رسوا ہو ہی گیا۔

اے عرشِ عظیم کے مالک! آسمانوں اور زمینوں کے مالک! اگر آپ نے ہم پر رحم نہ فرمایا تو پھر آپ ہی بتائیں ہم پر کون رحم فرمائے گا؟ اگر آپ نے ہمارے گناہ معاف نہ فرمائے تو ہمارے گناہ کون معاف فرمائے گا؟ اگر آپ نے ہمیں پناہ نہ دی تو کون ہمیں پناہ دے گا؟ اگر آپ نے ہمیں جہنم سے نہیں بچایا تو کون ہمیں جہنم سے بچائے گا؟ اے جبرائیل، میکائیل، اسرافیل علیہم السلام اور حضرت محمد ﷺ کے پاک رب! ہم جہنم سے آپ کی پناہ مانگتے ہیں اور آپ کی رحمت سے امید رکھتے ہیں کہ قیامت کے روز آپ ہمیں مایوس نہیں فرمائیں گے۔ آمین ثم آمین

﴿رَبَّنَا إِنَّا أَمَتًا فَاغْفِرْ لَنَا ذُنُوبَنَا وَقِنَا عَذَابَ النَّارِ﴾ [آل عمران: ۱۶]

”اے مالک ہمارے! ہم ایمان لائے تو ہمارے گناہ بخش دے اور ہم کو دوزخ کے عذاب سے بچا دے۔“

ڈر جاؤ لوگو سخت حشر کا میدان ہے اپنے کیے پر ہر بندہ پشیمان ہے
اللہ رحمن کی طرف سے آیا پیغام ہے یہ پیغام ہے وہ جس کا نام قرآن ہے
لیکر آنے والا فرشتہ جبرائیل ہے مانے نہ جو اسے وہ چیلہ شیطان ہے
ڈر جاؤ لوگو سخت حشر کا میدان ہے پھر نہ کہنا ہمیں ملا نہ پیغام ہے
اے ہمارے مالک! ہم آپ کی مخلوق ہیں، ہمارا فیصلہ آپ کے ہاتھ میں ہے اور ہم
آپ سے رحمت کی امید رکھتے ہیں ہماری خطاؤں کو معاف فرما دینا، اللہ ہمیں روزِ قیامت
مایوس نہ کرنا، ہم تیری رحمت کی امید رکھتے ہیں، یا اللہ ہماری دعا کو قبول فرمانا۔ آمین

مراجع درس

- ① تفسیر ابن کثیر۔
- ② تفسیر احسن البیان۔ فضیلۃ الشیخ حافظ صلاح الدین یوسف
- ③ جہنم کا بیان۔ تالیف: مولانا محمد اقبال کیلانی
- ④ مناظرِ قیامت۔ تالیف: مولانا محمد خورشید سلفی

مصادر و مراجع

- ① قرآن کریم۔
- ② تفسیر ابن کثیر۔
- ③ تفسیر احسن البیان۔ فضیلۃ الشیخ حافظ صلاح الدین یوسف۔
- ④ تزکیۃ النفوس۔ علامہ ابن رجب حنبلی رحمۃ اللہ علیہ۔ علامہ ابن قیم الجوزیہ۔ الامام الغزالی۔
ترجمہ: مولانا محبوب احمد قمر الزمان
- ⑤ جنت کی راہ، تالیف: مولانا ابو عبد الرحمن شبیر بن نور
- ⑥ دخول جنت کے تیس اسباب۔ دار ابن المبارک، الخبر۔ ترجمہ: ام محمد شکیلہ قمر۔
مراجعة و تہذیب: الشیخ ابو عدنان محمد منیر قمر۔
- ⑦ جنت کا بیان۔ مولانا محمد اقبال کیلانی۔
- ⑧ جہنم کا بیان۔ مولانا محمد اقبال کیلانی۔
- ⑨ جب دنیا ریزہ ریزہ ہو جائے گی۔ ڈاکٹر محمد بن عبد الرحمن العریفی۔
ترجمہ: قاری محمد اقبال عبدالعزیز۔
- ⑩ خطبات حریمین (جلد اول)۔ ترجمہ: الشیخ ابو عدنان مولانا محمد منیر قمر۔
دنیا کے اے مسافر۔ تالیف: محترمہ ام نیب۔
- ⑪ سنہرے نقوش۔ مولانا عبد الملک مجاہد۔
- ⑫ قبر کا بیان۔ تالیف: مولانا محمد اقبال کیلانی۔
- ⑬ قیامت کی نشانیاں۔ تالیف: الشیخ یوسف بن عبد اللہ الوابل۔
ترجمہ: مولانا محمد مقیم بن حامد علی فیضی۔
- ⑭ قیامت کی نشانیاں۔ الشیخ عبد اللہ بن جار اللہ بن ابراہیم۔ ترجمہ: مولانا تنویر احمد۔
- ⑮ قیامت کی ہولناکیاں۔ تالیف: الشیخ عبد الملک الکلیب۔ ترجمہ: مولانا شبیر بن نور۔
- ⑯ مقالات محدث مبارکپوری رحمۃ اللہ علیہ۔
- ⑰ مناظر قیامت۔ مولانا محمد خورشید سلفی۔
- ⑱ مسائل و احکام نماز جنازہ۔ الشیخ ابو عدنان مولانا محمد منیر قمر رحمۃ اللہ علیہ۔